

# ئابدۇرەئوپ تەكلىماكانىنىڭ ئەسەرلىرى (1)

## مۇندەرجە

1. ئابدۇرەئوپ پولات تەكلىماكانىنىڭ ئىلمى - ئىجادىي ئەسەرلىرى..... 2 - بەت
2. مىنىڭ كاشغەرى يىلىم..... 6 - بەت
3. پەرق ۋە بەرق (1)..... 87 - بەت
4. ئۇيغۇر تىل - يېزىق مەدەنىيىتى بىر ئىنقىلابقا مۇھتاج..... 97 - بەت
5. ئۆگىنىش ئىبادىتى ۋە ئىنسان سائادىتى..... 128 - بەت
6. ئۆگىنىش ئېڭى - نۇسرەتنىڭ تېڭى..... 129 - بەت
7. ھىجرەت ۋە نۇسرەت..... 133 - بەت
8. بېيجىڭدا ئەلشىر نەۋەئىي تەنتەنسى..... 136 - بەت
9. رادىل ئابلا تەڭلىمىسى ۋە ئۇيغۇر تۇرمۇش پەلسەپىسى..... 145 - بەت

## پروفېسسور، دوكتور ئابدۇرەئوپ تەكلىماكانى ۋە ئۇنىڭ ئاساسلىق ئىلمىي – ئىجادىي ئەمگەكلىرى



ئابدۇرەئوپ پولات ( ئەدەبىي لەقەبى تەكلىماكانى )، 1950 - يىلى 11 - ئاينىڭ 1 - كۈنى، قەشقەر شەھىرى يۇمۇلاقشەكۆلىبېشى مەھەللىسىدە ئوقۇتقۇچى ئائىلىسىدە دۇنياغا كەلگەن. 1966 - يىلى قەشقەر ئۇيغۇر تولۇق ئوتتۇرا مەكتىپىنى پۈتتۈرگەن. 1972 - يىلى بېيجىڭ مەركىزىي مىللەتلەر ئۇنىۋېرسىتېتى ئاز سانلىق مىللەتلەر تىلى – ئەدەبىياتى فاكولتېتىگە ئوقۇشقا كىرگەن. 1975 - يىلى ئەلا نەتىجە بىلەن ئوقۇش پۈتتۈرگەچ، ئۆز فاكولتېتىگە ئەدەبىيات ئوقۇتقۇچىلىقىغا ئېلىپ قېلىنغان.

1978 - يىلى 3 - ئايدىن 1982 - يىلى 7 - ئايغىچە بېيجىڭ چەتئەل تىللىرى ئۇنىۋېرسىتېتىدە ئەرەب تىلى ئۆگەنگەن. 1984 - يىلى 4 - ئايدىن 1985 - يىلى 10 - ئايغىچە ئىراق ئەرەب جۇمھۇرىيىتىگە بېرىپ، باغدات، كۇفە، نەجەف ۋە كەربالا قاتارلىق شەھەرلەردە ئەرەب تىلى بويىچە پراكتىكا قىلغان. 1986 - يىلىدىن 1988 - يىلىغىچە بېيجىڭ ئۇنىۋېرسىتېتىدە پارس تىلى ئۆگەنگەن. 1996 - يىلى 10 - ئايدىن 1997 - يىلى 7 - ئايغىچە زىيارەتچى ئالىم سالاھىيىتى بىلەن، مىسىر ئەرەب جۇمھۇرىيىتىگە بېرىپ، قاھىرە ئۇنىۋېرسىتېتىدە ئەرەب ئەدەبىياتى بويىچە، ئەزھەر ئۇنىۋېرسىتېتىدە بولسا، ئىسلام دىنى ئاساسلىرى ( ئۇسۇلۇددىن ) بويىچە بىلىم ئاشۇرغان. 1997 - يىلى 10 - ئايدىن 2002 - يىلى 5 - ئايغىچە تۈركىيە جۇمھۇرىيىتىگە بېرىپ، ئەنقەرە ئۇنىۋېرسىتېتى تىلى - تارىخ - جۇغراپىيە ئىنستىتۇتى چاغداش تۈرك



«چاغاتاي ئۇيغۇر ئەدەبىياتى جەۋھەرلىرىدىن – ئەسلىي يېزىلىشى بىلەن ئۇيغۇر ئون ئىككى مۇقامى تېكىستلىرى» (2005 - يىل مىللەتلەر نەشرىياتى نەشرى، 600 مىڭ خەت). بۇ كىتاب نەشرىدىن چىققاندىن بۇيان، مەركىزىي مىللەتلەر ئۇنىۋېرسىتېتى ئۇيغۇر تىل – ئەدەبىيات فاكولتېتىنىڭ چاغاتاي ئۇيغۇر ئەدەبىياتى دەرسلىكى قىلىپ ئىشلىتىلىپ كەلمەكتە. ئۇندىن باشقا، بۇ كىتاب شىنجاڭ سەنئەت ئىنستىتۇتى مۇقام ئورۇنلاش كەسپىنىڭ دەرسلىكى قىلىپمۇ ئىشلىتىلمەكتە. شىنجاڭ سەنئەت ئىنستىتۇتى مەزكۇر كىتابنى دەرسلىك قىلىپ ئىشلىتىۋاتقانلىقى ھەققىدە يېزىپ بەرگەن ئىسپات خېتىدە: ” ئابدۇرەئوپ تەكلىماكانى تۈزگەن بۇ كىتاب قۇرۇلمىسى مۇۋاپىق، ئىلمىيلىكى مۇناسىپ، تىلى گۈزەل، شەرھ – ئىپادىلەش پاساھەتلىك بولۇشتەك ئالاھىدىلىكى بىلەن، مۇقام ئورۇنلاش كەسپى ئوقۇغۇچىلىرىنىڭ دەرسلىك ماتېرىيالى قىلىپ ئىشلىتىشىگە تازا باپ كەلدى. شۇڭا، بۇ كىتاب مەزكۇر مۇقام ئورۇنلاش كەسپىنىڭ ئوقۇش ماتېرىيالى جەھەتتىكى بوشلۇقىنى تولدۇرۇپ بەرگەن نادىر ئەسەر ھېسابلىنىدۇ. ” دېيىلگەن.

« چاغاتاي ئۇيغۇر تىلى گرامماتىكىسى » ( 2007 - يىل 6 - ئاي، بېيجىڭ مىللەتلەر نەشرىياتى نەشرى، 400 مىڭ خەت ) بۇ كىتاب شۇ تاپتا، ئۇيغۇر تىل – ئەدەبىيات فاكولتېتىنىڭ بېيجىڭ مائارىپ ئىدارىسى تەرىپىدىن « 2006 - يىللىق بېيجىڭ شەھرى دەرىجىلىك سەرخىل دەرس « باھالانغان « چاغاتاي ئۇيغۇر تىلى دەرسى » نىڭ خاس دەرسلىك كىتابى قىلىپ قوللىنىلماقتا.

«ئۇيغۇر ئون ئىككى مۇقامى تېكىستلىرى ئۈستىدە تەتقىقات» (2009 - يىل 6 - ئاي، مەركىزىي مىللەتلەر ئۇنىۋېرسىتېتى نەشرىياتى نەشرى، 920 مىڭ خەت). بۇ كىتاب، شۇ تاپتا، مەركىزىي مىللەتلەر ئۇنىۋېرسىتېتى ئۇيغۇر تىل – ئەدەبىياتى فاكولتېتىنىڭ ماگىستېرانت ۋە دوكتورانتلىرى ئۈچۈن ئېچىلغان «ئۇيغۇر كلاسسىك ئەدەبىياتى تەتقىقاتى» دەرسىنىڭ دەرسلىك ماتېرىيالى قىلىپ قوللىنىلماقتا.

«ئۇيغۇر تىلى لېكسىكونى ۋە لېكسىكا تەتقىقاتى» (2011 - يىل 4 - ئاي، بېيجىڭ مىللەتلەر نەشرىياتى، 400 مىڭ خەت)

### تەرجىمە ئەسەرلىرى:

«ئەنگۈشتەر» (مىخائىل نۇئەيمە ھېكايىلىرى، 1984 - يىل، شىنجاڭ ياشلار – ئۆسمۈرلەر نەشرىياتى نەشرى)،

«بەيتۇللاھنىڭ تارىخى» ( ئاپتورى: ئەلى ھەسەن خەربۇتەلى؛ 1994 - يىل، شىنجاڭ خەلق نەشرىياتى نەشرى؛ 2000 - يىل 2 - نەشرى. بۇ كىتاب ھازىرغىچە بەش قېتىم تەكرار بېسىلدى ).

« مەخدۇم قۇلى شېئىرلىرى » ( دوكتور مۇنەۋۋەر ھەببۇللاھ بىلەن ھەمشىرىك، 2000 - يىل خەلق ئەدەبىيات نەشرىياتى نەشرى ).

« قۇرئان كەرىم ئايەتلىرىدىن – ئەمە پارە تەپسىرى » ( 2003 - يىل، جىددە نەشرى ). بۇ – ئاتاقلىق ئۇيغۇر مۇپەسسىرى مۇھەممەد زەرىنى قارىھاجى تەرىپىدىن 1926 - يىلى كاشغەردە يېزىلغان تەپسىر كىتابى بولۇپ، ئابدۇرەئوپ تەكلىماكانى ئەپەندىم ئۇنى 1999 - يىلى، تۈركىيەدە دوكتورلۇق ئۈچۈن ئوقۇۋاتقان چېغىدا تەرجىمە قىلغان.

### ئەدەبىي ئىجادىيەت ئەسەرلىرى:

«كور خېرىدار» ( ھېكايىلەر توپلىمى ، 1989 - يىل ، مىللەتلەر نەشرىياتى نەشرى ؛ 2000 - يىل 2 - نەشرى ) .

«ئۇيغۇردا ئەبگالىق» ( تەنقىدىي رېئاللىزم ئەسىرى ، 1996 - 1997 - يىللىق «شىنجاڭ مەدەنىيىتى» ژۇرنىلى ) . ئۇيغۇر تەنقىدىي رېئاللىزم ئەدەبىياتىنىڭ دۇرئانىسى دېيىشكە بولىدىغان بۇ ئەسەر 20 - ئەسىر ئۇيغۇر دۇنياسىدا ئەڭ كۆپ تارقىغان ئەسەر سانىدۇر . 2001 - يىلى گىرمانىيىلىك ئۇيغۇرلار بۇ نادىر ئەسەرنى ئاق تاشلىق كىتاب قىلىپ نەشر قىلغان .

«رادىئال ئابلا تەڭلىمىسى ۋە ئۇيغۇر تۇرمۇش پەلسەپىسى» ( پوپىلېر ئەسەر ، < كروران > ژۇرنىلى 2005 - يىللىق 5 - سان ) . بۇ ئەسەر 2006 - يىلى ، « كروران » ژۇرنىلى تەرىپىدىن «ئۇيغۇرلار ۋە تەرەققىيات تېمىسىدىكى مۇنەۋۋەر ئەسەر» باھالىنىپ مۇكاپاتلانغان .

«نەۋرۇز ھەققىدە» ( نەسر ، 2006 - يىل ، 3 - ئاينىڭ 22 - كۈنى ، مەركىزىي خەلق رادىئو ئىستانسىسى ئۇيغۇرچە ئاڭلاتقان ) ،

«ئۇيغۇر ئون ئىككى مۇقامى ۋە ناممۇقام ناخشىسى» ( «جۇڭگو مىللەتلىرى» ژۇرنىلى 2006 - يىللىق 3 - سان )

«گۈننام - ھىرقەتتىن ئۆلۈمسىز غەزىلى ( كاشغەر ) ھەققىدە» ، «قەشقەر پىداگوگىكا ئىنستىتۇتى ئىلمىي ژۇرنىلى » 2007 - يىل 1 - سان .

«مۇئەللىم» ( نەسر ، «جۇڭگو مىللەتلىرى» 2007 - يىللىق 1 - سان )

«ئوقۇغۇچى» ( نەسر ، «كروران» ژۇرنىلى 2007 - يىللىق 2 - سان )

«كاشغەرىي يىلى» ( ناخشا تېكىستى . «ئىلى دەرياسى» ژۇرنىلى 2008 - يىللىق 6 - سان )

«مېنىڭ كاشغەرىي يىلىم» ( ئەدەبىي خاتىرە . «جۇڭگو مىللەتلىرى» ژۇرنىلى ، 2009 - يىللىق 1 - 2 - 3 - 4 - 5 - سانلار )

«ئۆگىنىش ئېشى - نۇسرەتنىڭ تېشى» ( نەسر . «جۇڭگو مۇسۇلمانلىرى» 2009 - يىللىق 3 - سان ) قاتارلىقلار بار .

### ئىلمىي ۋە سىياسىي مۇھاكىمە ماقالىلىرى:

«مۇھاكىمە تۈل لۇغەتەين» دىن «مەئارىفۇل لۇغەتەين» ( قوش تىل ماقارىپى ) غىچە - ئەلىشىر نەۋائىي ئەسەرلىرى سېلىشتۇرما تەتقىقاتىغا مۇقەددىمە » ( «شىنجاڭ مەدەنىيىتى» ژۇرنىلى 2002 - يىل 6 - سان ) ،

« ھەق ۋە ھوقۇق مەرىپىتى ئۇيغۇر مەۋجۇدلىقى ۋە تەرەققىياتىنىڭ مەڭگۈلۈك ئۆل تېشى » ( «جۇڭگو مىللەتلىرى» ژۇرنىلى 2004 - يىل 1 - سان ) ،

« ئۇيغۇر تىلىنىڭ ئىملا ۋە تەلەپپۇز ئۆلچىمىنى بېكىتىش ھەققىدە » ( > تىل ۋە تەرجىمە < ژۇرنىلى ، 2005 - يىللىق 1 - سان )

« ئۇيغۇر ئون ئىككى مۇقامى تېكىستلىرى بويىچە سېلىشتۇرما تەتقىقات ئېلىپ بېرىشنىڭ رېئال ئەھمىيىتى توغرىسىدا »  
( شىنجاڭ ئىجتىمائىي پەنلەر تەتقىقاتى > ژۇرنىلى 2006 - يىللىق 3 - سان ).

« مۇسا سايرامىي ۋە ئۇيغۇر تارىخشۇناسلىقى » ( «شىنجاڭ ئىجتىمائىي پەنلەر تەتقىقاتى» ژۇرنىلى 2007 - يىللىق 1 -  
سان )

«ئۇيغۇر چۆلىئىراق مۇقامى تېكىستلىرى ئۈستىدە تەتقىقات» («شىنجاڭ ئىجتىمائىي پەنلەر مۇنبىرى» 2009 - يىللىق  
2 - سان)

«ئۇيغۇر مۇشاۋەرەك مۇقامى تېكىستلىرى ئۈستىدە تەتقىقات» («قۇمۇل ئەدەبىياتى» ژۇرنىلى 2009 - يىللىق 3 - سان)  
قاتارلىق يۈز نەچچە پارچە .

دوكتورانت يېتەكچىسى ، پروفېسسور ، دوكتور ئابدۇرەئوپ پولات تەكلىماكانى ئەپەندى نۆۋەتتە ، « ئۇيغۇر ئون ئىككى  
مۇقامى تېكىستلىرىنىڭ ئىزاھلىق لۇغىتى » ۋە « تارىخى ھەمدى » نىڭ تىلى ئۈستىدە تەتقىقات « ماۋزۇلۇق ژىرىك  
ئەسەرلىرى ئۈستىدە جىدەللەپ ئىشلىمەكتە .

## مېنىڭ كاشغەرىي يىلىم



(ئەدەبىي خاتىرە)

مەرھابا، قۇتلۇق يىل

2008-يىل يانۋار ئېيىنىڭ ئاخىرقى كۈنلىرىنىڭ بىرىدە، پاراڭ ئارىسىدا، «بۇ يىلنى بىرلەشكەن دۆلەتلەر تەشكىلاتى تەرىپىدىن <مەھمۇد كاشغەرىي يىلى> دەپ ئېلان قىلىپتۇ» دېگەن خەۋەرنى ئاڭلاپ قالدۇم. يۈرۈكىم ئىختىيارسىز ئويناپ كەتتى...

2-ئاينىڭ 15-كۈنى، فاكولتېتىمىز رەھبەرلىكى ھەپتىلىك يىغىندا: «بىرلەشكەن دۆلەتلەر تەشكىلاتى پەن-مائارىپ ئورگىنى بۇ 2008-يىلىدا، بۈيۈك تۈركولوگ مەھمۇد كاشغەرىينى ئۆز ئىچىگە ئالغان 67 ئالىمىنى دۇنيا مىقياسىدا خاتىرىلەشكە چاقىرىپتۇ. شۇ ۋەجدىن، تۈركىيە جۇمھۇرىيىتى تىل-يېزىق كومىتېتى بىزنىڭ ئۇيغۇر تىل-ئەدەبىياتى فاكولتېتىمىز بىلەن ھەمكارلىشىپ، بېيجىڭدە <دۇنيا مەھمۇد كاشغەرىي يىلىنى خاتىرىلەش خەلقئارالىق ئىلمىي مۇھاكىمە يىغىنى> ئېچىش تەكلىپىنى ئوتتۇرىغا قويدى. بىز ئاۋاز قوشۇپ، مەكتەپ تەشكىلى ئارقىلىق يۇقىرىغا دوكلات يازدۇق. تەستىقلىنىش ئېھتىمالى ئەڭ كۈچلۈك. شۇڭا، ھەممىمىز ئىلمىي ماقالە تەييارلايمىز. گېزىت كەلگەندە. بىز ھەممىمىز ھەم يىغىن ئىشتىراكچىلىرى ھەم يىغىن ساھىبخانى بولىمىز...» دېدى. رەسمىي ئىش بېشىدىكى ۋەلىيلەرنىڭ ئېغىزىدىن بۇ گەپنى ئاڭلاپ، نېقەدەر خوشال بولغىنىمنى دېمەيلا قوياي...

نېمىشكە خوشال بولمايىكى! مەنمۇ بىر كاشغەرىي تۇرسام. كىم بىلىدۇ، ئەينى زاماندا، مەھمۇد بوۋام بىزنىڭ يۇمۇلاقشە كۆلبېشى مەھەللىسىدىنمۇ ئۆتكەن بولغىدى. بىزنىڭ قەدىمىي ئۆزۈملىك ھويلىمىز تەرەپكىمۇ ئىللىق تەبەسسۇم ۋە سەمىمىي ئۈمىد بىلەن نەزەر تاشلىغان بولغىدى...

نېمىشكە خوشال بولمايىكى! مەنمۇ ئۇ بوۋاممۇ سۇ ئىچكەن تۈمەن ئۆستىڭى ۋە قىزىل دەرياسىنىڭ سۈيىنى ئىچىپ، ئۇ نەپەسلەنگەن كاشغەرىيە ھاۋاسىدىن نەپەسلىنىپ چوڭ بولغان، ئۇ قالدۇرۇپ كەتكەن تەۋەررۈك ئەسەر «دىۋانۇ لۇغاتىت تۈرك» (تۈركىي تىللار دىۋانى)دىن بىۋاسىتە ئىلىم ئېلىپ ئۆسۈپ، ئوڭ بولغان بىر ئۇيغۇر-تۈرك تۇرسام.

3- ئاينىڭ 15- كۈنى، شادلىقىمنىڭ، خۇشاللىقىمنىڭ سەمەرىسى بولغان

«كاشغەرىيەشۇناسلىق ھەققىدە ئون ئىككى سوئال-جاۋاب»نى ھازىرلاپ، «كاشغەرىيە ئۇيغۇرشۇناسلىق تورى»دا ئېلان قىلدىم. ئارقىدىنلا، «جۇڭگو مىللەتلىرى» ژۇرنىلىغا ئەۋەتتىم. مەزكۇر ژۇرنال بۇ ئەسىرىمنى ئۆزىنىڭ 2008- يىللىق 3- ساندا، «مەھمۇد كاشغەرىيە يىلى ۋە كاشغەرىيەشۇناسلىق» ماۋزۇسى ئاستىدا، قىسمەن ئۆزگەرتىش بىلەن ئېلان قىلىپ بەردى. «قەشقەر» ژۇرنىلىنىڭ 3- ساندا «كاشغەرىيەشۇناسلىق ئىستىقبالىدا» سەرلەۋھىلىك ماقالەم ۋە مەزكۇر ماقالەمنىڭ ئالدىغا بېرىلگەن «ئاپتور ھەققىدە» تونۇشتۇرمىسى (مەركىزىي خەلق رادىئو ئىستانسىسىدىن دىلدار مۇھەممەتتېمىم خانىم تەييارلىغان) ئېلان قىلىندى. بۇ ئەسەرلەر ئەمەلىيەتتە، مېنى بۇ كاشغەرىيە يىلىدا، كەڭ ئىلىم ئاشىنالىرى بىلەن يىل بويى ھەمسۆھبەتتە بولۇش ئىمكانىغا ئىگە قىلدىكى، بۇ مۇناسىۋەت بىلەن، مەزكۇر ژۇرناللارنىڭ تەھرىراتىغا چىن كۆڭلۈمدىن سەمىمىي رەھمەت ئېيتىمەن!

مەزكۇر سوئال-جاۋاب شەكلىدە يېزىلغان ئىلمىي ماقالەم ئاساسىدا، «كاشغەرىيە يىلى بۇ، پەخىرلەن ئۇيغۇر!» ماۋزۇلۇق بىر نەسىر ھازىرلاپ، 3- ئاينىڭ 22- كۈنى، بېيجىڭ مەركىزىي مىللەتلەر ئۇنىۋېرسىتېتىنىڭ مۇزىكا زالىدا ئۆتكۈزۈلگەن «بېيجىڭدىكى ئۇيغۇرلارنىڭ 2008- يىللىق نەۋروز قۇتلىمىسى» ئەدەبىيات – سەنئەت كېچىلىكىدە، يۈكسەك ئىپتىخارلىق ۋە يۇقىرى ئىنتوناتسىيە بىلەن ئوقۇدۇم. بۇ نەسىرىمنى ئاڭلىغان 500 دىن ئارتۇق يىغىن ئىشتىراكچىلىرىنىڭ ئۇزۇنغا سوزۇلغان ئالاقىسى ۋە تەنتەنە سادالىرى زالىدىن چاڭ چىقىرىۋەتتى... بىر قانچە دەستە گۈل تۇتۇلدى، مەرھۇم ئۇستازىمىز خەمىت تۆمۈرنىڭ رەپىقىسى نۇرىسا خانىم مېنى قۇچاقلاپ، قۇتلۇقلاپ سۆيۈپ كەتتى. بۇ – بۈيۈك ئەجداد مەھمۇد كاشغەرىينىڭ ھۆرمىتى، ئىززىتى ۋە ھىممىتى ئۈچۈن ئىدى. كۆپ سۆيۈندۈم، يۈرۈكىمدىن غۇرۇرلاندىم...

4- ئاينىڭ 15- كۈنى، مەن دەرس سۆزلەۋاتقان 2006- يىللىق ئۇيغۇر سىنىپى ئوقۇغۇچىلىرىغا

بىر ئاي ئىچىدە، ئاتاقلىق يازغۇچى، تەتقىقاتچى پەرھات جىلان يازغان ۋە شىجاڭ خەلق نەشرىياتى تەرىپىدىن 1994- يىلى نەشر قىلىنغان تارىخىي رومان «مەھمۇد كاشغەرىيە»نى ئوقۇپ چىقىشنى



تاپشۇرۇق قىلدىم. ئوقۇپ چىقتىلار. ئاندىن ، «مەھمۇد كاشغەرىينىڭ ئىلىم قارشى ۋە ئىلىم - پەن بىلەن شۇغۇللىنىشقا تۇتقان پوزىتسىيىسى ۋە ئەمەلىيىتى روماندا قانداق پاكىت ۋە ھېكايىلار بىلەن بايان قىلىنغان؟» ، «مەھمۇد كاشغەرىينىڭ ئەخلاق كۆز قارشى ۋە ئادەمىي ئەخلاق ئەمەلىيىتى قانداق ۋەقە ۋە مىساللار بىلەن تەسۋىرلەنگەن؟» ، «مەھمۇد كاشغەرىينىڭ مائارىپ - مەرىپەت قارشى ۋە ئەۋلادلارنى تەربىيەلەش ئەمەلىيىتى قانداق پاكىتلار ئاساسىدا يورۇتۇلغان؟»... ماۋزۇلىرىدىن بىرنى تاللاپ، بىر پارچىدىن ئىلىمىي ماقالە ( 30 پىرسەنتلىك مەۋسۇم ئارىسى سىناق نەتىجىسى بولىدىغان) يېزىشنى تاپشۇرۇق قىلدىم. يازدىلار... ئەڭ مۇھىمى ، ئەۋلادلار مۇشۇ ئوقۇش ۋە يېزىش ئارقىلىق مۇندىن مىڭ يىل بۇرۇنقى گىگانت ئەجداد بوۋىمىز مەھمۇد كاشغەرىي بىلەن يانمۇيان ياشىدى... ئۇنى تېخىمۇ تەپسىلىي بىلدى ، شۇنىڭ بىلەن بىرگە ئۆزلىرىنىمۇ باشقىدىن تونغان بولىدىلار...

«بىزمۇ بېرىپ، بوۋىمىزنىڭ قەبرىگاھىغا گۈللەر قويمايلى»

دەرس ئىچى ۋە سىرتىدا تەشۋىق ۋە تەرغىب قىلىپ دېدۇقكى: «ئى ، ئەۋلادلار! كاشغەرىي يىلى بۇ ، ئىپتىخارلىنىڭلار ، شادلىنىڭلار؛ شادلىقىڭلارنى ، ئىپتىخارلانغانلىقىڭلارنى مۇئەييەن بىر ئەمەلىي ھەرىكەت ئارقىلىق ئىپادىلەڭلەر ، مەسىلەن ، «دۇنيا مەھمۇد كاشغەرىي يىلى خاتىرە ئىزىكى» ياستىڭلار ، باشقا غەلىتە سۈرەتلەر چۈشۈرۈلگەن مايكىلارنى كىيىپ يۈرگەننىڭ ئورنىغا ، مەھمۇد كاشغەرىينىڭ پورتىرتى چۈشۈرۈلگەن مايكا قىلدۇرۇپ كىيىڭلار؛ يازلىق تەتىلدىن پايدىلىنىپ ، ئوپالغا بېرىپ ، بوۋاڭلارنىڭ قەبرىگاھىنى كۆرۈپ ، سۆيۈپ ۋە سۆيۈرۈپ كېلىڭلار. كىم بىلەر ، سىز - بىزلەر بۇ ئۆمرۈمىزدە ، «دۇنيا مەھمۇد كاشغەرىي يىلى»دىن يەنە بىرنى ياشىيالىمىز بەلكىم...» .

خوشالەنكى ، بالىلىرىمىز يەنىلا بىزنىڭ بالىلىرىمىز - دە! ئۇلار دۇرۇست گېپىمىزنى ئاڭلىدى: بەختىيار ساۋاقداش ئىللىپسى شەكىللىك دائىرە ئىچىگە نەۋقۇران مەھمۇد كاشغەرىينىڭ (غازىي ئەھمەد ئەپەندىم سىزغان) پورتىرتى چۈشۈرۈلگەن ، رەسىمنىڭ چۆرىسىگە ۋە ئاستىلىرىغا «2008 - يىلنىڭ دۇنيا مەھمۇد كاشغەرىي يىلى بولغانلىقىنى تەبرىكلەيمىز» دېگەن ئۇيغۇرچە ، تۈركچە ، ئەرەبچە ، خەنزۇچە ،

ئىنگلىزچە ۋە ياپونچە خەت بېسىلغان مايكا ئىشلەتتى. مەن باشلاپ كىيىپ، 56 مىللەتلىك مەركىزىي مىللەتلەر ئۇنىۋېرسىتېتى قورۇسىدا مەيدىمىزنى كېرىپ يۈردۈق ۋە مۇشۇ پائالىيەتمىز ئارقىلىق، بۇ يىلنىڭ «دۇنيا مەھمۇد كاشغەرىي يىلى» ئىكەنلىكىنى مەكتەپداشلرىمىزغىمۇ بىلدۈرگەن بولدۇق. ئابدۇقادىر مەسلەكداش مەزكۇر رەسىم چۈشۈرۈلگەن ئىزناكتىن 1000 دانە ياساتتى، غۇرۇر بىلەن كېرىلگەن مەيدىمىزگە ئىپتىخار بىلەن تاقىدۇق.

6 - ئاينىڭ 15 - كۈنى، «دۇنيا ئاتلار بايرىمى كۈنى» بولدى. بۇ بىر يەكشەنبە كۈنى ئىدى. مەھمۇد كاشغەرىي يىلى خاتىرە مايكىسىنى كىيگەن ئوقۇغۇچى - ئوقۇتقۇچىلار جەم بولۇپ، مەكتەپ باغچىسى ۋە دەرۋازىسى ئالدىدا، خاتىرە سۈرەتكە چۈشۈپ، بۈيۈك ئاتىمىز مەھمۇد كاشغەرىينى رەھىمەت بىلەن ئەسلىگەن ۋە ھۆرمەت بىلەن خاتىرىلىگەن بولدۇق.

2006 - يىللىق ئۇيغۇر سىنىپ ئوقۇغۇچىلىرى مەكتەپكە دوكلات يېزىپ، يازلىق تەتىلدىن پايدىلىنىپ، ئوپالغا بېرىپ بۈيۈك بوۋىمىزنىڭ قەبرىگاھىنى زىيارەت قىلىپ كېلىشكە ئىزىن - ئىجازەت سورىدى. دوكلات مەكتەپنىڭ مۇناسىۋەتلىك رەھبەرلىك ئورگىنى تەرىپىدىن 6 - ئاينىڭ 26 - كۈنى تەستىقلىنىپ چۈشتى. مەن يېتەكچى ئوقۇتقۇچى بولدۇم شەرەپ بىلەن. 27 - ئىيۇن كۈنى، ئوقۇغۇچىلار يازلىق تەتىلگە قويۇۋېتىلدى. «بۇ تەتىلدە، بىزمۇ بېرىپ، بوۋىمىزنىڭ قەبرىگاھىغا گۈللەر قويىلى» دېيىشتى ياش ئەۋلادىلار كەسكىن قارار بىلەن. شۇنداق قىلىپ، مەھمۇد كاشغەرىي بوۋىمىزنىڭ قەبرىگاھ باغچىسىدا 25 - ئىيۇل كۈنى ئۇچرىشىشقا ۋەدىلەشكەندىن كېيىن، ئوقۇغۇچىلار تەتىل قىلىپ، يۇرتلىرىغا قايتىشتى.

كاشغەرىي يىلىدا سايرامىيە خاتىرىلەندى...

«مەھمۇد كاشغەرىي يىلى دېمەك - ئىلىم مەرىپەت يىلى دېمەكتۇر. ھالبۇكى، ئالدى بىلەن، سىز - بىز ئوقۇغۇچى - ئوقۇتقۇچىلار مول مەزمۇنلۇق ئىلمىي پائالىيەتلەر ئارقىلىق، ئەلمىساقىتىن بۇيان

تۇنجى قېتىم بولغان بۇ مۇبارەك كاشغەرىي يىلىنى قىزغىن قۇتلىشىمىز ۋە شۇ ئارقىلىق، 2008-يىللىق بېيجىڭ ئولمپىك تەنتەربىيە يىغىنىغا سوۋغا تەقدىم قىلىشىمىز لازىم!» بىز شۇنداق دېدۇق ۋە ئەمەلىيەتتە دېگەنلىرىمىزنى قىلىپ كۆرسەتتۇق.

مەن 2004-يىللىق ئۇيغۇر سىنىپىنىڭ ئىلىم يېتەكچىسىلىك ھوقۇقىمنى ئىسراپ قىلماي ئىشلىتىپ، سىنىپتىكى 38 نەپەر ئوقۇغۇچى ئارىسىدا، «مەشھۇر ئەسەر (تارىخى ھەمىدى)» دۇنياغا كەلگەنلىكىنىڭ 100 يىللىقىنى خاتىرىلەش ئىلىم پائالىيىتى» ئېلىپ بېرىشقا چاقىردىم، ئەۋلادلار گۈلدېراس ئالغىش بىلەن قىزغىن ئاۋاز قوشتىلار. شۇنداق قىلىپ، ئوقۇغۇچىلار ئالدى بىلەن، بۈيۈك ئۇيغۇر تارىخشۇناسى، ئالىم مۇسا سايرامىي 1908-يىلى يېزىپ تاماملىغان ئىلىم دۇنياسىغا داڭلىق ئەسەر «تارىخى ھەمىدى» نى، بىر قانچە ئايلىق دەرىستىن سىرتقى ۋاقىتتىن پايدىلىنىپ، باشتىن ئاخىر ئەستايىدىللىق بىلەن ئوقۇپ چىقتى، ئاندىن، بۇ ئەسەرنىڭ تىل ئالاھىدىلىكى، ئەدەبىي ۋە بەدىئىي قىممىتى ئاساسىي مەزمۇن قىلىنغان ھالدا، ئىلمىي ماقالىلار يېزىپ چىقتى. ئەڭ ئاخىردا، يېزىلغان ئىلمىي ماقالىلار ئىچىدىن ئالتە پارچە سەرخىل ئەسەرنى تاللاپ، فاكولتېت بويىچە ئۆتكۈزۈلگەن ئىلمىي مۇھاكىمە يىغىنىدا ئوقۇيدىغانغا قارار قىلدۇق.

6- ئاينىڭ 1- كۈنى، يەكشەنبە، مەركىزىي مىللەتلەر ئۇنىۋېرسىتېتى ئۇيغۇر تىل - ئەدەبىيات فاكولتېتى تەرىپىدىن ئۇيۇشتۇرۇلغان «تارىخى ھەمىدى دۇنياغا كەلگەنلىكىنىڭ 100 يىللىقىنى خاتىرىلەش ئىلمىي مۇھاكىمە يىغىنى» كەچ سائەت 7دىن 9غىچە ئۆتكۈزۈلدى، يۈزگە يېقىن ئوقۇغۇچى ۋە ئوقۇتقۇچى قاتناشقان بۇ ئىلمىي مۇھاكىمە يىغىنىدا، ئالتە نەپەر ئوقۇغۇچى «تارىخى ھەمىدى» دە ئىستىلىستىك ۋاسىتىلەرنىڭ قوللىنىلىشى توغرىسىدا»، «مەشھۇر ئەسەر (تارىخى ھەمىدى)» دىن ئۆرنەك ساۋاق ۋە دەرسلەر»، «ژېرىك ئەسەر (تارىخى ھەمىدى)» نىڭ تىل - ئەدەبىيات جەھەتتىكى مۇۋەپپەقىيىتى»، «تارىخ كىتابى (تارىخى ھەمىدى)» دىكى بايانلاردىن قۇمۇلنىڭ يېقىنقى زامان تارىخىغا نەزەر»، «كلاسسىك ئەسەر (تارىخى ھەمىدى)» نىڭ بايان ئالاھىدىلىكى توغرىسىدا» ۋە «تارىخى

ھەمدىي) دە بايان قىلىنغان ئۇيغۇر يۇرتلىرىنىڭ ئەھۋالى ۋە ئۇنىڭ رېئال ئەھمىيىتى ھەققىدە» قاتارلىق ماۋزۇلاردا يېزىلغان ئىلمىي ماقالىلىرىنى ئوقۇپ، يىغىن ئىشتىراكچىلىرىنىڭ مەمنۇنلۇق باھاسىغا ئېرىشتى.

مەن ئاخىردا، بۇ ئىلمىي مۇھاكىمە يىغىنىنىڭ كۈنكەرت ئۇيۇشتۇرغۇچىسى بولۇش سۈپىتىم بىلەن، يىغىننىڭ ئالدى-كەينى ھەققىدە قىسقىچە خۇلاسە چىقىرىپ مۇنداق دېدىم: ” بۇ يىلنىڭ بېشىدا، ئۇيغۇر تىلى - ئەدەبىيات فاكۇلتېتى رەھبەرلىكى بۇ 2008 - يىلنىڭ بىرلەشكەن دۆلەتلەر تەشكىلاتى پەن - مائارىپ ئورگىنى تەرىپىدىن «دۇنيا مەھمۇد كاشغەرىي يىلى» دەپ ئېلان قىلىنغانلىقىنى يۈكسەك شەرەپ بىلىپ، بارلىق ئوقۇتقۇچى ۋە ئوقۇغۇچىلارغا: (مەھمۇد كاشغەرىي يىلىنى ئىلىم - مەرىپەت يىلى قىلىپ، ئوقۇ - ئوقۇتۇش ۋە ئىلمىي تەتقىقاتنى يەنىمۇ چوڭقۇرلاشتۇرۇش ئەمەلىيىتىمىز ئارقىلىق، بېيجىڭ ئولىمپىك يىغىنىنى قىزغىن كۈتۈۋالايلى) دەپ چاقىرىق چىقارغانىدى. بىزنىڭ بۈگۈنكى بۇ پائالىيىتىمىز مەزكۇر چاقىرىققا قوشولغان ئەمەلىي ئاۋاز بولۇپ سانىلدۇ.

مەلۇمكى، تارىخشۇناس بوۋىمىز، ئالىم مۇسا سايرامىي خۇددى مەھمۇد كاشغەرىي، يۈسۈپ خاس ھاجىپ، ئەلىشىر نەۋائىي ۋە مىرزا ھەيدەر كوراگان كاشغەرىيلارغا ئوخشاشلا دۇنياۋىي ئالىمدۇر. ئۇنىڭ ئۆزى ئۆزى ئەسەرلىرىنىڭ جەۋھىرى سانىلىدىغان مەزكۇر «تارىخى ھەمدىي» بۈيۈك تارىخشۇناسىمىز مىرزا ھەيدەر كوراگان كاشغەرىي 1550 - يىلى يازغان «تارىخى رەشىدىي (ئابدۇررەشىد خان تارىخى)» ناملىق ئەسەردىن كېيىن، بىر ئۇيغۇر ئالىمى تەرىپىدىن يۈكسەك مەسئۇلىيەتچانلىق تۇيغۇسى بىلەن يېزىلغان ئۆز ئانا ۋەتىنىمىزنىڭ تارىخى ھەققىدىكى يۈكسەك نۇپۇزلۇق بىر ئەسەردۇر. بۇ ئەسەر ئىلىم دۇنياسىدا، ئالىم بوۋىمىز تەرىپىدىن 1903 - يىلى يېزىلغان «تارىخى ئەمىنىيە» ناملىق تارىخ كىتابىنىڭ تولۇقلانغان شەكلى دەپ ھېسابلانماقتا. مۇسا سايرامىي بۇ ئەسەردە، تارىخشۇناس ئالىمىغا خاس پەزىلەت بىلەن، شۇنداقلا ئەجدادىلارغا ۋە ئەۋلادىلارغا بولغان ئەستايىدىل مەسئۇلىيەت بىلەن، «تارىخى ئەمىنىيە» ئاتلىق ئەسەردە چولتا، ھەتتا خاتا بايان قىلىنىپ قالغان نۇرغۇن تارىخىي ۋەقەلەرنى يېڭىباشتىن تولۇقلاپ ۋە توغرىلاپ بايان قىلغانلىقى بىلەنمۇ يۈكسەك ھۆرمەتكە سازاۋەردۇر. شۇ

ئەھمىيەتتىن، ئالىم مۇسا سايرامىي ئەسەرلىرىنى نەشر قىلىش ۋە تەتقىق قىلىش ئىشى 20 - ئەسىرنىڭ بېشىدىلا دۇنيا مىقياسىدىكى ئەھمىيەتلىك ئىلمىي ئەمگەكلەردىن بولۇپ قالغان.

بۇ يەردە، شۇنى ئالاھىدە ئىپتىخار ۋە سۆيۈنۈش بىلەن قەيت قىلىپ ئۆتۈمىزكى، يېقىنقى ئون نەچچە يىلدىن بۇيان، ئالىم مۇسا سايرامىي ۋە ئۇنىڭ ژېنى ئەسىرى «تارىخى ھەمىدى» نى ئىنچىكىلەپ تەتقىق قىلىشنىڭ ئاۋانگارتلىرى بىز مەركىزىي مىللەتلەر ئۇنىۋېرسىتېتى ئۇيغۇر تىل - ئەدەبىياتى فاكولتېتىنىڭ ئوقۇتقۇچى - ئوقۇغۇچىلىرى بولۇپ كەلمەكتىمىز. ئالايلىق، مەشھۇر ئەسەر «تارىخى ھەمىدى» نىڭ تىلى ئۈستىدە، ئەسلىي قوليازما ئاساسىدا دۇنيا بويىچە تۇنجى بولۇپ ئىلمىي تەتقىقات ئېلىپ بارغان دوكتور تېزى (دېسسىپلېنا تەسىيە ئەسىرى) بىزنىڭ فاكولتېتىمىزنىڭ ئوقۇتقۇچىسى تەرىپىدىن يېزىلدى؛ «تارىخى ھەمىدى» نىڭ ئەدەبىي ئۇتۇقلىرى ۋە بەدىئىي ئالاھىدىلىكلىرى ئۈستىدە، ئىلمىي تەتقىقات ئېلىپ بارغان تۇنجى ماگىستېرلىق تېزى يەنە بىزنىڭ فاكولتېتىمىزنىڭ ئوقۇغۇچىسى تەرىپىدىن يېزىلدى؛ بىزنىڭ فاكولتېتىمىز ئۇيغۇرشۇناسلىق تەتقىقات ئورنى بىلەن بىرلىكتە پائالىيەت ئۇيۇشتۇرۇپ، 1996 - يىلى «ئالىم مۇسا سايرامىي يىلى» ئېلان قىلغانىدى؛ 2006 - يىلى، فاكولتېتىمىز تەشكىللەپ، ئەسەر ئۇيۇشتۇرۇپ، فاكولتېت ئوقۇغۇچىلار ئۇيۇشمىسىنىڭ «سادا» ژۇرنىلى «ئالىم مۇسا سايرامىي تەۋەللۈتنىڭ 170 يىللىقىغا بېغىشلانغان مەخسۇس سان» قىلىپ چىقاردى. مانا بۇ قېتىمىمۇ، ئۇيغۇر تىل - ئەدەبىيات فاكولتېتى رەھبەرلىكىنىڭ قىزغىن قوللاپ بېرىشى بولغاچقا، بۈگۈنكى بۇ «مەشھۇر ئەسەر (تارىخى ھەمىدى) دۇنياغا كەلگەنلىكىنىڭ 100 يىللىقىنى خاتىرىلەش ئىلمىي مۇھاكىمە يىغىنى» نى داغدۇغىلىق ۋە تولمۇ ئۇتۇقلۇق ئۆتكۈزۈلدىكى، بۇ پائالىيەتىمىز، مۇشۇ خاسىيەتلىك «مەھمۇد كاشغەرىي يىلى» دا، پۈتكۈل ئۇيغۇر دۇنياسى بويىچە، پىلانلىق، تەشكىللىك ئېلىپ بېرىلغان ئەڭ ئەھمىيەتلىك ئىلمىي پائالىيەتلەردىن بىرى بولۇپ قالغۇسى!

شۇنداق، ئالىم بوۋىلىرىمىز كۆتۈرگەن ئىلىم مەشئەللىرىنى ئۆتكۈزۈۋېلىپ، ئۇلارنى ئۆچۈرۈپ قويمىي، مەرىپەت دۇنياسىدا مەڭگۈ لەپىلدىتىش سىلە - بىز ئوقۇغۇچى - ئوقۇتقۇچىلارنىڭ، سىلە - بىز ئىلىم

ۋارىسلىرى ۋە مەرىپەت ئىز باسارلىرىنىڭ باش تارتىپ بولماس شەرەپلىك بۇرچىمىزدۇر. بىز بۈگۈن مۇشۇ بۇرچىمىزنى ئادا قىلىش يۈزىسىدىن، تولىمۇ ئەھمىيەتلىك ۋە تولىمۇ ساۋابلىق بىر ئىش قىلدۇق»...

ئەڭ ئاخىردا، فاكولتېت رەھبەرلىكى ۋە كىلى سۆز قىلىپ مۇنداق دېدى: «تەشكىلنىڭ ئىلھاملاندۇرۇشى ۋە قوللىشى ئارقىسىدا، مۇۋەپپەقىيەتلىك ئۇيۇشتۇرۇلغان بۇ ئىلمىي مۇھاكىمە يىغىنى ئەمەلىيەتتە، ئەھمىيەتلىك ئىلمىي پائالىيەت ئارقىلىق، بېيجىڭ ئولمپىك يىغىنىغا قىلىنغان ئېسىل سوۋغا ھېسابلىنىدۇ، ئەلۋەتتە!».

### تۈرك ئالىمى شۈكرۈ خالۇك ئاكالىن جۇڭگودا...

پروفېسسور، دوكتور شۈكرۈ خالۇك ئاكالىن، ئەر، 1956-يىلى 1-ئاينىڭ 22-كۈنى، جەنۇبىي تۈركىيەدىكى ئادانا شەھىرىنىڭ تۆپەباغ رايونىدا دۇنياغا كەلگەن. ھازىر ئۇ تۈركىيە جۇمھۇرىيىتى تىل-يېزىق كومىتېتىنىڭ مۇدىرى. 2008-يىلىنىڭ «دۇنيا مەھمۇد كاشغەرىي يىلى» بولغانلىقىدىن كاشغەرىيەلىك ئۇيغۇردىنمۇ بەك خوشال بولغان ۋە تۈركىيە جۇمھۇرىيىتى تىل-يېزىق كومىتېتى بىلەن بېيجىڭ مەركىزىي مىللەتلەر ئۇنىۋېرسىتېتى ئۇيغۇر تىل-ئەدەبىيات فاكولتېتى بىرلىشىپ، بېيجىڭدا، «دۇنيا مەھمۇد كاشغەرىي يىلىنى قۇتلۇقلاش خەلقئارالىق ئىلمىي مۇھاكىمە يىغىنى» ئۇيۇشتۇرۇش تەكلىۋىنى ئوتتۇرىغا قويغان جاسارەت ساھىبى زات. ئۇ ئىلىم سۆزلەش ۋە بېيجىڭدا ھەمكارلىقتا ئېچىلماقچى بولغان «دۇنيا مەھمۇد كاشغەرىي يىلىنى قۇتلۇقلاش خەلقئارالىق ئىلمىي مۇھاكىمە يىغىنى» نىڭ كونكرېت ۋاقت ۋە كۈن تەرتىپلىرىنى كېڭىشىش مۇددىئاسىدا، 6-ئاينىڭ 16-كۈنى بېيجىڭغا يېتىپ كەلگەندى.

شۈكرۈ ئەپەندىنىڭ بۇ قېتىملىق جۇڭگو سەپىرى بار-يوقى بەش كۈنلۈك ۋاقت بىلەن چەكلەنمەكتە ئىدى. شۇڭا بېيجىڭغا يېتىپ كەلدى-يۇ، 17-، 18- ئىيۇن ئىككى كۈنى سەرپ قىلىپ، ئۇدۇل قەشقەر ئوپالغا بېرىپ، مەھمۇد كاشغەرىي مەقبەرىسىنى زىيارەت قىلدى: ئۇ ئون مىڭ كىلومېتىرلاپ ئۇزاق يولنى بېسىپ

كېلىپ، پۈتكۈل تۈركىي خەلقلەرنىڭ ئورتاق بوۋىسى بولغان مەھمۇد كاشغەرىينىڭ قەبرىسىگە گۈل قويدى ۋە ئۇنى ئېھتىرام بىلەن ئۆپتى (سۆيىدى). 19 - ئىيۇن رەتتىكى كېڭىشىش ئىشلىرىنى پۈتتۈردى. 20 - ئىيۇن كۈنى مەركىزى مىللەتلەر ئۇنىۋېرسىتېتىدە ئىلىم سۆزلىدى.

بۇ بىر جۈمە كۈنى، چۈشتىن كېيىن سائەت 2:30 ۋاقتى ئىدى. مەركىزى مىللەتلەر ئۇنىۋېرسىتېتى كۈتۈبخانا بىناسىنىڭ 15 - قەۋىتىدىكى 300 كىشىلىك دوكلات زالى مەزكۇر ئاناتولىيە يېرىم ئارىلىدىكى تۈركىيە جۈمھۇرىيىتىدىن كەلگەن ئالىمنىڭ سىياق - سالاپىتىنى كۆرۈش ۋە ئۇنىڭ ئىلىم كارامىتىدىن ھوزۇرلىنىش ئۈچۈن كەلگەنلەر بىلەن لىپىۋلىق تولغانىدى.

شۇ ئارىلىقتا، ئاپتونىڭ قۇلقىغا ئارقا رەت تەرەپتىن كەلگەن مۇنداق بىر كۇسۇر - كۇسۇر دېئالوگ كىرىپ قالدى:

- ھەي. ئادېش! سەنمۇ ئاڭلىغانسەن - ھە، بۇ تۈرك نوچى ئەدەمكەن جۇما! بىر بەش كۈنلۈك ئىلىم سۆزلەشكە كېلىپ، ئىككى كۈننى سەرپ قىلىپ، قەشقەرگە بېرىپ مەھمۇد كاشغەرىي قەبرىسىنى زىيارەت قىلىپ كەپتۇ! مەنغۇ غۇلجىدىن، سەن قەشقەرلىك بولغاندىكىن، پات - پات ئوپالغا چىقىپ تۇرىدىغانسىزلىر - ھە، سەن نەچچە قېتىم زىيارەت قىلدىڭ كاشغەرىي قەبرىگاھىنى؟

جاۋاب: بىر قېتىمۇ چىقىپ باقىدىم دېگىنە!

- ۋەلەي. ي. ي. ي. ... نومۇس قىل، ئاغىنەم، نومۇس قىل! مۇشۇ يېشىڭغىچە بىر قېتىمۇ بېرىپ باقىدىڭ؟! ... توۋا!

- خەپشۈك! .. كۇسۇرلاشماڭلار، ئاڭلىيالىمىدۇق ئاۋۇ گەپنى!

دېئالوگ ئۆزۈلدى. بۇرۇلۇپ قارىسام، ھېلىقى قەشقەردە يىگىرمە نەچچە يىل ياشاپ تۇرۇپ، مەھمۇد كاشغەرىي قەبرىگاھىنى بىر قېتىم زىيارەت قىلىپ باقمىغان قەشقەرلىك ئوقۇغۇچى قۇلقىغىچە قىزىرىپ كېتىپتۇ...

ئىلىم سۆزلەش دوكلاتى ناھايىتى ياخشى كەيپىيات ۋە يېتىك ئەھمىيەت بىلەن ئۆتتى. ئالدى بىلەن، شۆكۈر خالۇك ئەپەندى «*دېئالوگ لۇغاتى تۈرك*» ۋە مەھمۇد كاشغەرىي تەتقىقاتى «*كاشغەرىي شۇناسلىق تۈركىيەدە*» دېگەن ماۋزۇ ئاستىدا ئىلمىي دوكلات بەردى. دوكلات شۇ قەدەر جەلپ قىلارلىق ئىدىكى، قەلەم بىلەن ۋە قول كومپيوتېرى بىلەن تېز-تېز خاتىرە قالدۇرۇۋاتقانلارنىڭ قەلىمى چىقارغان «*كىتىپ-كىتىپ*» ۋە كومپيوتېرى چىقىرىۋاتقان قوبۇللاش ساداسىدىن باشقا، دىققەتنى چاچىدىغان پىسىرلاشلار مۇتلەق يوق ئىدى. كۆزىتىشىمچە، ئاڭلىغۇچىلارنى ئەڭ تەسىرلەندۈرگىنى تۈركلەرنىڭ شاھ ئەسەر «*دېئالوگ لۇغاتى تۈرك*» نى قانداق تەتقىق قىلىۋەتكەنلىكىدىن تولا، «*دېئالوگ لۇغاتى تۈرك*» (تۈركىي تىللار دېئالوگى) ناملىق بۇ مىڭ يىللارنىڭ مەدەنىيەت يالدامىسى بولغان گىگانىت ئەسەرنىڭ تۈركىيەدە تېپىلىش جەريانى، نەشرگە تەييارلىنىش جەريانى ۋە بۇ جەرياندا، تۈرك خەلقىنىڭ جۈمھۇر باشقانى (زۇڭتۇڭ)، سەدرە:زەم (باش مىنىستېر) دىن تارتىپ، كونا كىتابلارنى ساقلىغۇچى ۋە ساتقۇچىغىچە، تەشۋىقات قىلغۇچىلاردىن تارتىپ، تەتقىقات قىلغۇچىلارغىچە بولغان پۈتكۈل جامائەت، جەمئىيەت ۋە توپلۇمنىڭ كۆرسەتكەن ئاڭلىقلىقى، ئەستايىدىللىقى ۋە ئۇلارنىڭ ئىلىمگە، ئەۋلادلارغا بولغان مىسلىسىز يۈكسەك مەسئۇلىيەتچانلىقى ئىدى.

ئىلىم سۆزلەش ئاياغلاشقاندا، يىغىن ئىشتىراكچىلىرى ئورۇنلىرىدىن تۇرۇپ، ئۆزۈندىن ئۆزۈنغا ئالاقىش ياڭرىتىپ، يىراق ياۋروپا قىرغىقى بولغان تۈركىيە جۈمھۇرىيىتىدىن كېلىپ، بوۋىمىز مەھمۇدنىڭ قەبرىسىنى يوقلىغان ۋە جاسارەتلىك ئەمەلىي پائالىيىتى ۋە پاراسەتلىك تىرىشچانلىقى ئارقىلىق، جۇڭگودا دۇنيا مەھمۇد كاشغەرىي يىلىنىڭ قۇتلىمىسىنى يۇقىرى دولقۇنغا كۆتۈرگەن بۇ ئەزىمەت ئالىمغا چىن كۆڭلىدىن رەھمەت ئېيتتىلار... گۈل كەبى گۈزەل ئوقۇغۇچى بالىلىرىمىز سەھنىگە چىقىپ، ئالىمغا تەشەككۈر بىلەن گۈلدەستىلەر ۋە ئۆزلىرى ئىشلىگەن مەھمۇد كاشغەرىي خاتىرە مايكىسى ۋە ئىزنىكىدىن تەقدىم قىلدىلار.



- بۇنلار بەننم ئىچىن بۈيۈك ئۆدۈل (بۇلار مېنىڭ ئۈچۈن بۈيۈك مۇكاپات)، - دېدى شۈكۈرۈ خالۇك ئەپەندى مايكىدىكى مەھمۇد كاشغەرىي رەسىمىنى ۋە گۈلدەستىلەرنى سۆيۈپ تۇرۇپ.

### كاشغەرىي يىلىدىكى ئوپال قەبرىگاھ زىيارىتى

2008- يىل 7- ئاينىڭ 25- كۈنى جۈمە، مېنىڭ بۇ كاشغەرىي يىلىدا قىرىق يىلغا تاۋاپ بىر كۈندۈر. بۇ كۈنى قەشقەردە ھاۋا ئوچۇق، قۇياش نۇرى گەردەنلەرنى كۆيدۈرۈپ تۇرسىمۇ، سالقىن شامال ئەركىلىتىپ سۆيۈپ تۇراتتى. بېيجىڭ مەركىزىي مىللەتلەر ئۇنىۋېرسىتېتى ئۇيغۇر تىل- ئەدەبىيات فاكولتېتى تەرىپىدىن ئۇيۇشتۇرۇلغان «مەھمۇد كاشغەرىي يىلىدا، بۈيۈك ئەجداد قەبرىگاھىنى زىيارەت قىلىش پائالىيىتى» رەسىمى باشلاندى. سائەت ئۈرۈمچى ۋاقتى توققۇزدا، قەشقەرگە مېھمان ئوقۇغۇچىلىرىمىز چۈشكەن «سەرمەن مېھمانسارايى» دەۋرۋازىسى ئالدىدا جەم بولدۇق. قەشقەردىكى ئاتاقلىق جامائەت ئەربابلىرىدىن ئابدۇلقەييۇم تەۋەككۈل ئەپەندى قوللاش يۈزىسىدىن شەخسەن ئۆزى ئالاقىلىشىپ ھەل قىلغان چوڭ ئاپتوبۇس بىزنى ئېلىپ، ئوپال تامان يۈرۈپ كەتتى.

ئاپتوبۇسىمىز توققۇزاق ناھىيىسىگە يېتىپ كەلگەندە، ناھىيىلىك پارتكوم ئىدارىسى ئالدىدا ساقلاپ تۇرغان ناھىيىلىك مەدەنىي ئاسار- ئەتىقەلەر باشقۇرۇش ئورنىنىڭ باشلىقى ۋارسىجان رەھىم ئەپەندى بىزنى قارشى ئالدى. قوللىمىزدىكى ئالاقە- تونۇشتۇرۇش خەتلىرىمىزنى كۆرگەندىن كېيىن، خاس ماشىنىسى بىلەن بىزگە يول باشلاپ ئالدىمىزدا ماڭدى. ئوپال كەنتىگە يېتىپ بارغاندا، كەنت دوختۇرخانىسىنىڭ باشلىقى ھىمىت ئەپەندى قاتارلىقلارنىڭ قىزغىن قارشى ئېلىشىغا مۇيەسسەر بولدۇق. سائەت ئون يېرىمىلەردە، بۈيۈك ئەجداد مەھمۇد كاشغەرىي قەبرىگاھى باغچىسىغا ئېھتىرام قەدىمى بىلەن كىرىپ كەلدۇق.

رەتلىك قاتار بىلەن كېتىۋاتقان زىيارەتچىلەر سېپىنىڭ ئالدىدا، «مەركىزىي مىللەتلەر ئۇنىۋېرسىتېتى ئۇيغۇر تىل- ئەدەبىيات فاكولتېتى يازلىق تەتىل پائالىيەت ئەترىتى» دېگەن بايراق لەپىلدەيتتى؛ قەلبەلدە بولسا، مىڭ يىل مابەينىدە، پۈتۈن دۇنيادىكى ئىلىم ئەھلىنىڭ قايىللىق تۇيغۇسى ئىچىدە ئەسلىشى ۋە

خاتىرىلىشىگە مۇيەسسەر بولغان ۋە بۇ 2008 - يىلنى «دۇنيا مەھمۇد كاشغەرىي يىلى» قىلغان ئۇلۇغ ئۇيغۇر ئالىمى مەھمۇد كاشغەرىيگە بولغان سېغىنىش، تەلپۈنۈش ۋە غۇرۇرلىنىش تۇيغۇسى مەۋج ئۇراتتى.

قەبرىگاھ باغچىسى ئىچىدىكى توقسان يەتتە پەلەمپەي يېنىدىكى ھاۋالىق كەڭ سۇپىدا، ناھىيىلىك مەدەنىي ئاسار - ئەتىقىلەرنى باشقۇرۇش ئورنىنىڭ باشلىقى ۋارىسجان رەھىم ئەپەندى پائالىيەت ئەھلىگە مەھمۇد كاشغەرىي قەبرىگاھى ئورگىنىنىڭ يېقىنقى يىللاردىن بۇيان ئەمەلىيلەشتۈرگەن خىزمەتلىرى ۋە مۇندىن كېيىنكى پىلانلىرى ھەققىدە مېغىزلىق قىلىپ ئومۇمىي چۈشەنچە بەردى. زىيارەتچىلەرنىڭ قىزىقىشلىق سوئاللىرىغا ئېرىنمەي، بىر - بىردىن جاۋاب بەردى،

ئارقىدىن، توقسان يەتتە پەلەمپەينىڭ ئۈستىدىكى خاسىيەتلىك «ھاي - ھاي تېرەك» كۆكلەپ تۇرغان چەشمە بۇلاق بويىدا، لەۋھە تەقدىم قىلىش مۇراسىمى ئۆتكۈزۈلدى. مۇراسىمدا، مەزكۇر زىيارەت پائالىيىتىنىڭ يېتەكچى ئوقۇتقۇچىسى بولمىش مەن ئابدۇرەئوپ تەكلىماكانىي «2008 - يىلنىڭ دۇنيا مەھمۇد كاشغەرىي يىلى» بولغانلىقىنى چىن يۈرەكتىن قۇتلۇقلايمىز» دېگەن ئۇيغۇرچە خەت يېزىلغان جىگەر رەڭلىك دۇخاۋا لەۋھەنى زىيارەت پائالىيىتى ئەھلىگە ۋاكالىتەن، ۋارىسجان ئەپەندىگە تەقدىم قىلدىم. ھاياجانلىق قىسقا نۇتقۇم ۋە ۋارىسجان ئەپەندىنىڭ سەمىمىي تەشەككۈرى شۇ مەيداندىكى يۈزلەرچە زىيارەت ئەھلىنىڭ قىزغىن ئالقىشىغا مۇيەسسەر بولدى. ئارقىدىن، بۈيۈك بوۋىمىز مەھمۇد كاشغەرىينىڭ قەبرىسى تاۋاپ قىلىندى. مەھمۇد بوۋىمىز ياتقان بۇ ئۇلۇغ ئۆيگە كىرگەندە، ئوغۇل - قىز تاۋاپ ئەھلى ئوڭ قولىنى يۈرىكى ئۈستىگە قويغان، بېشى ئېپتىرام بىلەن ئىگىلىگەن ھالدا، قەبرىنى ئاستا بىر ئايلىنىپ چىقتى. ئاندىن، قەبرىگاھنىڭ چەشەندۈرگۈچى خىزمەتكارى دىلنۇر ئابدۇرۇسۇل خانىم ئىپتىخار ۋە سۆيۈنۈش تۇيغۇسى ئۇرغۇپ تۇرغان سۈزۈك ۋە ياڭراق ئاۋازى بىلەن، بۈيۈك ئەجداد مەھمۇد كاشغەرىينىڭ ئادەمىي ھاياتى ۋە ئىلمىي ئەمگەكلىرى توغرىسىدا تونۇشتۇرما قىلدى. بۇ ئالىي مەكتەپنىڭ تولۇق كۇرس ۋە ماگىستېر - دوكتور ئاسپرانت ئوقۇغۇچىلىرى مەزكۇر تونۇشتۇرمىنى ئاشۇ باشلانغۇچ مەكتەپنىڭ يۇقىرى سىنىپلىرى ۋاقتىدىن باشلاپ ئاڭلاپ كېلىۋاتقانلىقىغا قارىماي، خۇددى تۇنجى قېتىم ئاڭلاۋاتقاندەك ئىشتىياق بىلەن بېرىلىپ ئاڭلىدى. ياش ۋە گۈزەل رۇخسارلىق ئەۋلادلار بىلەن تولغان شۇ

ئاندىكى بۇ تۇپراق بېشى بەجايىكى رەڭگارەڭ گۈللەر بىلەن پۈركۈنگەن گۈلزارلىقنى ئەسلەتسە، دىلنۇر خانىم بولسا، گۈلزارلىقتا خەندىن ئۇرۇپ سايراۋاتقان شوخ بۇلبۇلنى خاتىرىلەتتى ئىنسانغا!

ئارقىدىن، زىيارەتچىلەر تىلاۋەت ئۆيىگە كىرىپ، مىللىي ئۆرپ-ئادەت بويىچە دۇئا-تىلاۋەتتە بولدى. كۆرگەزمە ئۆيىگە كىرىپ، 2005-يىلدىكى مەملىكەتلىك ئىلمىي مۇھاكىمە يىغىنىنىڭ تەبرىكلەش پائالىيىتى قاتارلىق مەھمۇد كاشغەرىي قەبرىگاھىدا ئەمەلىيلەشتۈرۈلگەن ئىلمىي پائالىيەتلەر، شۇنداقلا مەملىكەت ئىچى ۋە سىرتىدىن كەلگەن دۆلەت ئەربابلىرى ۋە ئاتاقلىق ئالىملارنىڭ زىيارەتلىرى خاتىرىلەنگەن تۈرلۈك بۇيۇملارنى، سوۋغات-ھەدىيەلەرنى مەمۇنىيەت بىلەن كۆردى.

ئارقىدىن، ئۇزاقتىكى ئاستانە، پايتەخت بېيجىڭدىن كەلگەن بۇ زىيارەتچىلەر قەبرىگاھ باغچىسىدىكى تۈرلۈك ئىشلار بىلەن مەشغۇل بولۇۋاتقان خىزمەتچىلەر، يەرلىك ئاھالىلەر ۋە باشقا جايلاردىن كەلگەن زىيارەتچىلەر ئارىسىدا ھەمسۆھبەت ۋە تەكشۈرۈشلەردە بولدى. ئاندىن، قەبرىگاھ مۇزىيىغا كىرىپ، بۇ قەدىمىي زېمىننىڭ ئۇزاق ئۆتمۈشىگە تاللىق قېزىلمىلاردىن تەييارلانغان ئۆرنەكلەرنى زور قىزىقىش بىلەن كۆردى ۋە ئىلمىي خاتىرىلەر يازدى.

چۈشتىن كېيىن سائەت ئۈچلەر ئەتراپىدا، زىيارەتچىلەر ھەزرىتى موللام تېغىنىڭ چوققا قىسمىدىكى ئېگىز راۋاقتا يىلانباغرى پەلەمپەيلەر بىلەن مېڭىپ چىقىپ، مىڭ يىللار مابەينىدە ياشناپ كەلگەن ئوپال ئويمانلىقنىڭ مىسلىسىز گۈزەل رۇخسارىنى، بۈيۈك بوۋىمىز مەھمۇد كاشغەرىي تۇغۇلۇپ، ئۆسۈپ چوڭ بولغان بوستانلىق مەھەللە-كويىلارنىڭ كۆركەم مەنزىرىسىنى تويۇمسىزلىق بىلەن تاماشا قىلدى. ئىستىراھەت ئارىلىقىدا، مەزكۇر زىيارەتچىلەر كولىكتىپىنىڭ يېتەكچىسى بولۇش سالاھىيىتىم بىلەن، راۋاقتا سەھنىسىنى چۆرىدەپ ئولتۇرغان زىيارەت ئەھلىگە ئاتاقلىق يازغۇچى ئەختەم ئۆمەر ئەپەندىنىڭ مەخسۇس مۇشۇ دۇنيا مەھمۇد كاشغەرىي يىلى ئۈچۈن ئاتاپ يازغان (ئەمما تېخى مەتبۇئاتتا ئېلان قىلىنمىغان) «باغداد ئوردىسى» ماۋزۇلۇق ھېكايىسىنى ئوقۇپ بەردىم.

- « مۆتىمىنلەرنىڭ خەلىپىسى ھەر جۈمە كۈنى چەتئەل دۆلەت باشلىقلىرى ، ھۆكۈمەت باشلىقلىرى ۋە خەلقئارالىق داڭلىق ئەرباب ، موبىسپىت ئالىملارنى ، تۆرە ئاقسۆڭەكلەرنى قوبۇل قىلار ئېدى » دەپ باشلانغان بۇ ھېكايە شۇ ئان تىگىشغۇچىلارنى ئۆزىگە سىمپاتىكە رام قىلىۋالدى . شۇ ئاندا ، راۋاق ئىچى تىمىتاسلىققا چۆككەن بولۇپ ، راۋاقنىڭ پىشايۋانلىرىغا قونغان قۇشقاچ ، كەپتەرلەر يېقىملىق سايراش ۋە ئۈنلەشلىرى بىلەن ھېكايە ئوقۇغۇچىغا جۆر بولماقتا ئىدى . ئوپالئارت تېغى تەرەپتىن ئەسكەن سەلگىن شامال گۈزەل ئۇيغۇر تىلى بىلەن تويۇنغان بۇ ھېكايىدە تەسۋىرلەنگەن ۋەقەلەرنىڭ جەلپكارلىقى بىلەن قوشۇلۇپ ، تىگىشغۇچىلارنى ئۇزاق مىڭ يىل بۇرۇنقى باغداد خەلىپىلىكىنىڭ ئوردىسىغا ئېلىپ كىرىپ كەتكەندەك ئىدى . بۈيۈك ئەجداد مەھمۇد كاشغەرىينىڭ ئۆز ئانا تىلى بولغان ئۇيغۇر - تۈرك تىلىنىڭ ئەبەدىي مەۋجۇدلىقى ئۈچۈن كۆرسەتكەن جاسارىتى ، ۋىجدانلىق ئالىملارغا خاس ئەقىل - پاراستى ۋە ئېگىلىمەس - سۇنىياس جاسارىتى ئارقىلىق ، ئەينى زامان باغداد خەلىپىسىنى قايىل قىلغانلىقى تەسۋىرلەنگەن مەزكۇر ھېكايە ئاخىرلاشقاندا ، تىگىشغۇچىلار ئۇزۇنغا سوزۇلغان شادىيانە ئالغىش ياغراتتى . جانغا راھەت سەلگىن شامال بۇ ئالغىش ساداسىنى شۇ ئان پۈتكۈل ئوپال ئوپمانلىقى ئاھالىسىنىڭ قۇلىقىغا ، ھەتتا مۇقەددەس قەبرىگاھتا ئۇخلاۋاتقان بۈيۈك ئەجداد مەھمۇد كاشغەرىينىڭ قۇلىقىغا يەتكۈزدى بولغاي... »

ئارقىدىن ، ئېگىز راۋاقتىن ئاستا - ئاستا يۈرۈپ ، قەبرىگاھ باغچىسىغا چۈشتۈق . ئالتە سائەتتىن ئاشقان زىيارەت ھېچكىمنى ھېچبىر چارچاتقانداك ئەمەس ئىدى . قەبرىگاھ باغچىسىدىن ئايرىلىش ئالدىدا ، ھەممىمىز رەڭگارەڭ گۈللەر ئارىسىدا ئېگىز قەد كۆتۈرۈپ تۇرغان مەھمۇد كاشغەرىي ھەيكىلىنىڭ ئالدىدا رەتلىك تىزىلىپ تۇرۇپ ، بېيجىڭدە ھەر بىر ئىلمىي پائالىيەت ئۆتكۈزگەندە ھەمىشە ئوقۇيدىغان ھېلىقى « نامىوقام مارشى » نى يۈكسەك ئاۋازدا ئوقۇدۇق :

راڭ ، چەببەيات ، سەگاھ ، چەھارگاھ ،

پەنجگاھ ، ئۆزھال ، ئەجەم ، ئوششاق ؛

بايات، نهۋا، مۇشاۋەرەك، ئىراق،

ئۇيغۇرنىڭ مۇقامى جاھاندا ياغراق.

نەقرات:

مۇقاملار مارشسىز، مۇقامدۇر بايراق،

ئۇيغۇرنىڭ مۇقامى جاھاندا ياغراق!

ياغراق، ياغراق، ياغراق!...

مارشنىڭ جەڭگىۋار ئاھاڭلىق ياغراق ساداسى ئۇزاق - ئۇزاقلاغا كەتتى. زىيارەتچىلەر پۇخادىن چىققاندا بولۇپ، بىر - بىرنى مۇبارەكلەشتى. بۇ ئارقىلىق، ئۇلار ئۆزلىرىنىڭ بۈگۈنكى بۇ قەبرىگاھ زىيارىتىدىن پۈتمەس - تۈگمەس كۈچ ئالغانلىقىنى ۋە مۇندىن كېيىنكى ھاياتلىرىنى بۈيۈك ئەجداد مەھمۇد كاشغەرىدەك ئىلمىي ئەمگەك بىلەن ئۆتكۈزۈشكە بەل باغلىغانلىقىنى ئىپادىلىدى گۇيا.

سائەت بەش يېرىملار بولغاندا، بۇ پائالىيەتكە باشتىن - ئاخىر كۆڭۈل بۆلۈپ كېلىۋاتقان توققۇزاق ناھىيىلىك پارتكومنىڭ مۇئاۋىن شۇجىسى مۇساجان تۆمەر ئەپەندى كېلىپ، مەزكۇر زىيارەتچىلەر كولىكتىپىمىزنى قوبۇل قىلدى. ئارقىدىنلا، ئۇ قەبرىگاھ باغچىسىنىڭ غەربىي جەنۇب تەرىپىدىكى ئورمانلىق ئىچىگە جايلاشقان «نەۋروز بۇلاق» بېشىغا كەڭ داستىخان سېلىپ، زىيارەتچىلەر ئۈچۈن خاس مەشرەپ ئۆتكۈزۈپ بەردى. مەشرەبتە، خۇشپۇراق زەئىفران چايلار ئىچىلدى؛ بىر - بىرىدىن لەززەتلىك قوغۇن - تاۋۇزلار پىچىلدى. ھەممىدىن پەيز بولغىنى، ياش مۇزىكانت مۇھەممەت ئەلى ئەپەندى دۇتتار بىلەن ئورۇنلىغان «زىيارەت قىلغىلى كەلدىم»، «كىمىنىڭ بار ئاشۇنداق ئالىمى قېنى، پەخىرلەن دۇنياغا مەھمۇد ۋەتىنى» قاتارلىق نەق ئۆز يېرىدە ۋە دەل ئۆز مۆرىتىدە تەرەننۇم قىلىنغان ناخشا لارنىڭ سېپىرىي كۈچى زىيارەتچىلەرنى - ھەممىمىزنى مەستخۇش قىلىۋەتتى....

## مەھمۇد كاشغەرىي قەبرىسىنىڭ ئىككىنچى يوپۇقى

دۇنيا مەھمۇد كاشغەرىي يىلى مۇناسىۋىتى بىلەن ئوپالدا ئېلىپ بارغان مەزكۇر خاس زىيارەت جەريانىدا ، قەبرىگاھ خىزمەتچىلىرى بىلەن سىرداشتۇق ۋە ئىلمىي سۆھبەتتە بولدۇق ، سۆھبەت ئارىسىدا ، مەن ئۇلار ئوتتۇرىغا قويغان مەھمۇد كاشغەرىي قەبرىسىنىڭ يوپۇقىنى يېڭىلاپ ئالماشتۇرۇشنىڭ زۆرۈرىيىتى ھەققىدىكى پىكىر-تەلەپنى تولمۇ ئورۇنلۇق ھېس قىلدىم. چۈنكى ، مەھمۇد كاشغەرىي قەبرىسىنىڭ شۇ تارىختىكى يوپۇقى 1985-يىلى ، قەبرىگاھ رېمونت قىلىنغان چاغدا يېپىلغانىكەن. يىگىرمە ئۈچ يىللىق تارىخقا ئىگە بۇ يوپۇق خېلىلا كونىراپ كەتكەندى. ئۇنىڭ ئۈستىگە ، يوپۇقنىڭ باش تەرىپىگە يېزىلغان «مەھمۇد قەشقىرى» دېگەن ئىسىم ئىملاسىزلىقتىن جەزمەن توغرىلاشنى تەلەپ قىلىپلا تۇراتتى. شۇڭا ، مەن مۇناسىۋەتلىك ئورگانلارنىڭ مەسلىھەتى ۋە ئىزىن-ئىجازىتى بىلەن يېڭى يوپۇق ھازىرلاش ۋەزىپىسىنى ئۆز ئۈستۈمگە ئالدىم.

نەتىجىدە ، ئالدى بىلەن ، رەھبەرلەردىن توققۇزاق ناھىيىلىك رادىئو-تېلېۋىزىيە ئىدارىسىنىڭ سېكرىتارى سابىرجان قادىر ، ناھىيىلىك قەدىمىي ئاسار-ئەتىقىلەرنى باشقۇرۇش باشقارمىسىنىڭ باشلىقى ۋارىسجان رەھىم قاتارلىقلارنىڭ ھەمراھلىقىدا 7-ئاۋغۇست پەنجىشەنبە كۈنى ، ئوپالغا بېرىپ ، مەھمۇد كاشغەرىي قەبرىگاھىنى شۇ يىللىق ئىككىنچى قېتىم زىيارەت قىلىپ ، قەبرىنى مېتىرلاپ-ئۆلچەپ ، يېڭى يوپۇق ھازىرلاشقا تۇتۇندۇق. ئارقىدىن ، قەشقەردىكى تىجارەتچى ۋە تىكىمچى بۇرادەرلىرىمىڭ خالىسانە ياردىمى بىلەن ، يېشىل دۇخاۋىدىن يېڭى يوپۇق ھازىرلاپ ، 8-ئاينىڭ 13-كۈنى ، ئاددىي مۇراسىم بىلەن ، بۈيۈك بوۋىمىز مەھمۇد كاشغەرىينىڭ قەبرىسى ئۈستىگە ياپتۇق. بۇ يېڭى يوپۇقنىڭ ئالدى يۈزىگە: «مەھمۇد كاشغەرىي (1105-1008) قەبرىسى» دەپ ، ئارقا يۈزىگە بولسا ، «2008 دۇنيا مەھمۇد كاشغەرىي يىلى مۇناسىۋىتى بىلەن ئۇشۇ يوپۇق يېپىلدى» دەپ يېزىلغان بولدىكى ، مۇبارەك بولسۇن ۋە تەكرار قۇتلۇق بولسۇن!

كاشغەرىي شۇناسلىق مەرىكە مەيدانىدا ئات ئويناقتان چەۋەندازلار

بۈيۈك ئەجدادلارنى ھەمىشە ئەسلەش، قەرەللىك ھالدا مۇئەييەن ئەھمىيەتلىك پائالىيەتلەر بىلەن خاتىرىلەش ھەقىقەتەنمۇ ساۋاپلىق ئىش، ئەلۋەتتە. ئەمدى، ئاشۇ بۈيۈك ئەجدادلار كۆتۈرگەن ئىلىم مەشئىلىنى ئۆچۈرۈپ قويماي، ئەجدادتىن ئەۋلادقا يەتكۈزۈش، ئىز باسالارغا سالامەت ئۆتكۈزۈپ بېرىش ئۈچۈن، مىننەتسىز ئەمگەك قىلغان ۋە قىلىۋاتقان تىرىكلەرنى قەدىرلەش، مۇۋاپىق سورۇندا، مۇئەييەن ھەرىكەت-پائالىيەت ئارقىلىق ئۇلارغا شۈكرانىمىزنى بىلدۈرۈشۈمۇ مۇكاپاتلىق ئىش بولۇشى كېرەك مېنىڭچە. مۇشۇنداق بىر ئاڭنىڭ ھەيدەكچىلىكىدە، ئانا يۇرتىمىزدىكى كاشغەرىيە ئىشۋانلىق تەتقىقاتى ئىشلىرىنىڭ يوقتىن بار بولۇشى ۋە بارلىقتىن ئۆزلۈكسىز تەرەققىي قىلىشى ئۈچۈن ئۆز ھەسسەلىرىنى قوشقان تۆھپىكارلارنى ئېھتىرام يۈزىسىدىن زىيارەت قىلىشنى 2008-يىلىدىن ئىبارەت كاشغەرىيە يىلىدا ئۆتكەن ھاياتىمىزنىڭ مۇھىم بىر مەزمۇنى قىلدىم:

### كاشغەرىيە ئىشۋانلىق كومپوزىتور تۇرسۇن قادىر ئەپەندىنى زىيارەت

«دۇنيا مەھمۇد كاشغەرىيە يىلى» بولغان قۇتلۇق 2008-يىلىدا، مەن مەمنۇنىيەت بىلەن كۆپ ئاڭلىغان ۋە ئاڭلىغۇم كەلگەن ناخشا «پەخىرلەن دۇنياغا مەھمۇد ۋەتىنى» بولدىكى، مەزكۇر ناخشىنى ھەر ئاڭلىغاندا، ئۇنىڭ تېكىست يازغۇچىسىنى ۋە ئاھاڭ ئىجاد قىلغۇچىسىنى قايىللىق تۇيغۇم بىلەن ئەسلىدىم. كۆرگۈم كەلدى، يۈز تۇرانە تەشەككۈر ئېيتقۇم كەلدى. شۇڭا، 8-ئاينىڭ 11-كۈنى دۈشەنبە، قەشقەردىكى ئۇستازىم مۇھەممەتتۇرسۇن ئىبراھىمىيىنىڭ ھەمراھلىقىدا، قەشقەر ۋىلايەتلىك سەنئەت ئۆمىكىنىڭ ئائىلە قورۇسىغا بېرىپ، ئاتاقلىق كومپوزىتور تۇرسۇن قادىر ئەپەندىنى ئۆيىدە زىيارەت قىلىشقا مۇۋەپپەقىيەت بولدىم.

بۇ – ئەزىزانە قەشقەرنىڭ ھاۋاسى ياخشى ئادەمنىڭ كۆڭلىدەك ئوچۇق بولغان بىر كۈن ئىدى. چۈشتىن بۇرۇن ئۈرۈمچى ۋاقتى سائەت ئونلار بولغان مەزگىلدە، ئەپەندىمىزنىڭ ئىشىكىنى چەكتۈپ. تۇرسۇن قادىر ئەپەندىم ئۆزى ئىشىكىنى ئاچتى ۋە خۇش تەبەسسۇم بىلەن بىزنى مېھمانخانا ئۆيىگە باشلىدى. دۇنيانى فاتىھەدىن كېيىن خانىمى كىرىپ، بىزلەرگە چاي قويدى. چاي ئىچكەچ، سۆھبەتكە چۈشۈپ كەتتۇق.

- بۇ يىلنىڭ «دۇنيا مەھمۇد كاشغەرىي يىلى» بولغانلىقى مۇناسىۋىتى بىلەن، بېيجىڭ مەركىزىي مىللەتلەر ئۇنىۋېرسىتېتىدە ئوقۇۋاتقان بىر سىنىپلىق ئوقۇغۇچى بالىلارنى باشلاپ، ئوپالغا قەبرىگاھ زىيارىتىگە كەلگەندۇق، «پەخىرلەن دۇنياغا مەھمۇد ۋەتىنى» ناخشىسىنىڭ ئىلھامى ۋە ئىپتىخارى بىلەن ئۆزلىرىنى بىر زىيارەت قىلالىلى دەپ كەلدۇق - ، دېدىمەن كېلىش مەقسىتىمىزنى ئىزاھلاپ.

- تولا ئوبدان بوپتۇ، - دېدى تۇرسۇن قادىر ئەپەندىم بېشىدىكى يارىشىملىق بادام دوپپىسىنى ئوڭ قولى بىلەن سەل ئۈستىگە كۆتۈرۈپ قويۇپ. ئارقىدىن، ئۆزىنىڭ مەزكۇر ناخشىغا ئاھاڭ ئىجاد قىلىش جەريانىنى مەمنۇنلۇق بىلەن مۇنداق سۆزلەپ بەردى:

- « مەن ئوپاللىق. ئۇلۇغ بوۋىمىز مەھمۇد كاشغەرىينىڭ دەپنىگاھى ئاشۇ بىزنىڭ ئوپالدىكى ھەزرەتى موللام مازىرىنىڭ نەق ئۆزى ئىكەنلىكى ئىسپاتلىنىپ، مەملىكەت ئىچى ۋە سىرتىغا تەنتەنە بىلەن جاكارلانغاندىن كېيىن، بولۇپمۇ مەن تولىمۇ ھاياجانلاندىم. شۇ كۈنلەردە، «قەشقەر گېزىتى» ئىدارىسىدا ئىشلەيدىغان بۇرادىرىمىز مەرھۇم نۇرمۇھەممەت ئېركىي بىزنىڭ سەنئەت ئۆمىكىنىڭ يېنىدىكى ساماۋارخانغا كېلىپ، بىز بۇرادەرلىرى بىلەن چاي ئىچىشكە چەمسۆھبەتتە بولۇپ تۇراتتى. بىر كۈنى ئۇ ماڭا: «مەن مەھمۇد كاشغەرىي ھەققىدە بىر شېئىر يازغاندىم، شۇنىڭغا بىرەر كومپوزىتور بىر ئاھاڭ ئىشلىسە ئىكەن دېگەن ئارزۇيۇم بار ئىدى، تېكىستىنى سەن بىر كۆرۈپ باقساڭ قانداق؟» دېدى. مەن ئۇنىڭغا ماقۇل بولدۇم ۋە تېكىستىنى كۆردۈم. ئەمما، «پەخىرلەن دۇنياغا مەھمۇد ۋەتىنى» ماۋزۇلۇق بۇ شېئىر ئون نەچچە كۆپلىت بولۇپ، ناخشا قىلىپ ئوقۇشقا بەك ئۇزۇنلۇق قىلاتتى. شۇ ۋەجىدىن، سەل ئىككىلىنىپ قالدۇم ۋە ئۇ شائىر بۇرادىرىمگە: «شېئىرنىڭ ئېسىل چىقىپتۇ. ئەمما بەك ئۇزۇن تۇرىدۇ» دېدىم. بىراق، ئۇ قايتۇرۇپلا: «شېئىرىم يارىغان بولسا، ئۇزۇننى قىسقا قىلىپ، ئۆزەڭ بىر نېمە قىلىمامسەن؟!» دېدى.

شۇ كۈنلەرنىڭ بىرىدە، توققۇزاق ناھىيىلىك سەنئەت ئۆمىكىدىكىلەردىن بىر قانچە يىلەن مېنى ئىزدەپ كىرىپ: «سەنئەت بايرىمى مۇناسىۋىتى بىلەن ئويۇن تەييارلاۋاتىمىز، بىر ئاز ھاجىتىمىز بار، شۇنىڭغا



ياردەمدە بولسىلىرى ئىكەن > دېيىشتى ۋە ئارقىدىنلا بىر شېئىر تېكىستىنى چىقىرىپ: «مۇشۇنىڭغا بىر ئاھاڭ ئىشلەپ بەرسىلىرى قانداق؟» دەپ ئىلتىماس قىلىشتى. قارىسام، ئۇلارنىڭ ئەپكىرىگىنىمۇ دەل مەزكۇر نۇر مۇھەممەت ئېركىي يازغان ئاشۇ شېئىر ئىكەن. دېمەك، شېئىرنىڭ ھەممەيلەنگە يارىغىنى ئايان ئىدى. بۇ ھالدا، مەن ئىككىلەنمەيلا: «بولدۇ، مەن بۇ شېئىرنى تېكىست قىلىپ، ئاھاڭ ئىشلەي» دەپ ماقۇللۇق بىلدۈردۈم.»

گەپ مۇشۇ يەرگە كەلگەندە، 65 ياشقا كىرگەن بۇ پېشقەدەم كومپوزىتور نېمىدۇر بىر نەرسە ئېسىگە كەلگەندەك قىياپەتتە، سەل ئويلىنىۋالغاندىن كېيىن: «مەن ئاھاڭ ئىشلىسەم، ئالدى بىلەن ناخشا تېكىستىنى پىششىق ئوقۇيمەن، يادلىۋالسىمەن. ئاندىن ئۇ ئىپادىلەنگەن مەزمۇنغا چۆككەن ھالدا، ئاھاڭ دېگىزىغا شۇغۇيمەن.» دەپ ئۇ ئەستايىدىل ۋە جىددى ئاھاڭدا. ئارقىدىن ئۇلاپلا سۆزىدە داۋام قىلدى:

- «شۇنداق قىلىپ، بىر قانچە كۈن ئاھاڭ - كۆي ئىجادىيىتى بويىچە ئەمگەك قىلدىم. شۇ كۈنلەردە، ئولتۇرسام - قوپسام، قەشقەر ئوپال دىيارىدا تۇغۇلۇپ چوڭ بولغان بۇ گىگانت ئىنسانغا بولغان ئېھتىرام ۋە سېغىنىش تۇيغۇم چىن يۈرۈكۈمدىن جۇش ئۇرۇپ تۇراتتى. شۇ ھالدا، زادى قانداق قىلغاندا، مەزكۇر <پەخىرلەن دۇنياغا مەھمۇد ۋەتىنى> ماۋزۇلۇق بۇ شېئىردا ئىپادىلەنگەن بۈيۈك ئالىم، ئۇلۇغ ئەجدادتىن ئىپتىخارلىنىش ۋە ئۇنىڭدىن سۆيۈنۈش تۇيغۇسى مۇناسىپ ئاھاڭ بىلەن ئەڭ جايىدا ئىپادىلىنىدىغانلىقى ئۈستىدە ھەقىقەتەنمۇ ئەستايىدىل ئىزدەندىم. ئاخىردا، خەلقىمىز نەچچە ئون يىللار مابەينىدە سۆيۈپ ئوقۇپ ۋە سۆيۈنۈپ ئاڭلاپ كېلىۋاتقان شۇ ئاھاڭنى ئىجاد قىلىپ چىقتىم ۋە سىسالام.»

- سىز ھەقىقەتەنمۇ ئۆلۈمسىز بىر ئاھاڭ ئىجاد قىلغانىكەنسىز، تۇرسۇن ئەپەندىم، - دېدىم مەن يۈرىكىمنىڭ چوڭقۇر قاتلىمىدىن چىققان بىر خىل قايىللىق تۇيغۇم بىلەن - ، بوۋىمىز مەھمۇد كاشغەرىي ھەققىدە گەپ بولسالا ھەر قاندىقىمىز مەزكۇر ناخشىدىن بىر ئىككى كۆپلىت ئوقۇپ كېتىمىز ۋە شۇ چاغدا، شۇ قەدەر گۈزەل ئاھاڭ ئىجاد قىلغان سىز كومپوزىتور ئاكىمىزنى ئىختىيارسىز ھالدا ئەسلەيمىز، سۆيۈنۈش تۇيغۇمىز بىلەن ياد ئېتىمىز!

تالانتلىق ۋە ھوسۇلۇق كومپوزىتور تۇرسۇن قادىر ئەپەندى 1943-يىلى قەشقەر ئوپىيالىدا دۇنياغا كەلگەن بولۇپ، ئۇ ئۆزىنىڭ شۇ چاغقىچە ئۆتكەن ئىلىم ئۆمرىدە، مەزكۇر «پەخىرلەن دۇنياغا مەھمۇد ۋەتىنى» دىن باشقا، يەنە «زىيارەت قىلغىلى كەلدىم» (تېكىستى: سەيپىدىن ئەزىزىنىڭ)، «مەيلىمۇ؟» (تېكىستى: تېپىپجان ئېلىيوپنىڭ)، ئەجەب ئوبدان زامان بولدى» (تېكىستى: ئابلىز نازىرىنىڭ)، «بادام دوپپا» (تېكىستى: مۇھەممەد ئەلىي زۇنۇن تەشنائىنىڭ)، «مۇھاجىرلار ناخشىسى» (تېكىستى: مۇھەممەد ئەلىي زۇنۇن تەشنائىنىڭ)، «بىپەرۋا» (تېكىستى: ئابدۇللاھ ياقۇپنىڭ)، «راۋابىم» (تېكىستى: تەلئەت تۇردىنىڭ)، «چىقىدۇ دېھقاننىڭ ئەمدى ھاردۇقى» (تېكىستى: تېپىپجان ئېلىيوپنىڭ)، «كېلىن بولسا، قەنت بولسا» (تېكىستى: مۇھەممەد ئەلىي زۇنۇن تەشنائىنىڭ)، «گۈزەل قەشقەر» (تېكىستى: نۇرۇددىن مۇسانىڭ) قاتارلىق ھېلىمەم زوق - شوق بىلەن ئېيتىلىپ كېلىۋاتقان ناخشاغا ئاھاڭ ئىشلىگەن. بۇلاردىن باشقا، يەنە قەشقەر ۋە ئۈرۈمچى سەھنىلىرىدە ئوينالغان «ھەسەنىكام ئاچچىق، ئامۇتى تاتلىقىمىكىن؟»، «مەسلىھەت چېپى»، «جەنۇبتىكى جەڭ مارشى»، «رابىئە - سەئىدىن»، «نەسرەددىن ئەفەندىم ۋە ئۇنىڭ بەش خوتۇنى»، «قېرى ئاشق - مەشۇقلار» قاتارلىق سەھنە ئەسەرلىرىنىڭ مۇزىكىسىنى ئىشلىگەن.

مەلۇمكى، كاشغەرىيەشۇناسلىق تەتقىقاتى بوۋىمىز مەھمۇد كاشغەرىينىڭ ئىنسانلىق شەخسىيىتى، ئالىملارغا خاس روھى، ئۇنىڭ ئەۋلادىغا قالدۇرۇپ كەتكەن ئىلمىي ئەمگەكلىرى ۋە ئۇ ئەمگەكلەردە ئىپادىلەنگەن ئالىمنىڭ كىشىلىك قارىشى، دۇنيا قارىشى، تەپەككۈر قىلىش ئۇسلۇبى، ھەتتا ئالىمنىڭ يار - بۇرادەرلىرى، ئۇرۇغ - تۇغقان خىش - ئەقرەبالرىغا تالىق تەتقىقاتلارنىمۇ ئۆز ئىچىگە ئالدى. كاشغەرىيەشۇناسلىق ئەمەلىيەتتە، تىلشۇناسلاردىن باشقا، يازغۇچىلار، شائىرلار، رەسساملار - گۈزەل سەنئەتچىلەر ۋە تارىخ - تەزكىرىچىلەرنىمۇ ئۆز ئىچىگە ئالغان كەڭ زىيالىيلار ئاممىسىدىن تەركىپ تاپقان كۆپ قاتلاملىق ۋە كۆپ يۆنىلىشلىك ناھايىتى كەڭ بىر تەتقىقات ۋە ئىجادىيەت ئىلىم ساھەسىنى ھاسىل قىلىپ كېلىۋاتماقتا. مۇشۇ مەنىدىن ئېلىپ ئېيتقاندا، ئاتاقلىق كومپوزىتور تۇرسۇن قادىر ئەپەندىم ئۆزىنىڭ ئاشۇ «پەخىرلەن دۇنياغا مەھمۇد ۋەتىنى» ناملىق ناخشىنىڭ يارقىن - يېقىملىق ئاھاڭ - كۈيىنى ئىجاد قىلغان نادىر ئەمگىكى

بىلەن، كاشغەرىي شۇناسلىق مەيدانىدا ئات ئويناتقان چەۋەندازلاردىن سانلىشقا تامامەن ھەقىقەت،  
ئەلۋەتتە!

زىيارەت ئاخىرىدا، بىز گۈزەل ئۇيغۇر ئاھاڭ - كۈيى ئىجادىيىتى ئارقىلىق، ۋەتەن ئىچى ۋە سىرتىدىكى  
ئۇيغۇرلارنىڭ ئارزۇ - ئارمانلىرىنى مۇزىكا تىلىدا بايان قىلىپ، خەلقىمىزنىڭ مەنىۋى مەدەنىيىتىنى  
ئۆزلۈكسىز بېيىتىپ كېلىۋاتقان بۇ تۆھپىكار زاتقا چىن كۆڭلۈمىزدىن تەشەككۈر ئېيتتۇق. ئۇنىڭ تېنىنىڭ  
ساغلام بولۇپ، ئۇزۇن ئۆمۈر كۆرۈشىنى تىلدىدۇق.

بۇ زىيارەت ئەمەلىيەتتە، مېنىڭ بۇ كاشغەرىي يىلىمىدىكى مەڭگۈلۈك ئەسلىمە بولۇپ قالدىغان ئەڭ  
ئەھمىيەتلىك پائالىيەتلىرىمىدىن بىرى بولدى كۆڭلۈمچە.

### كاشغەرىي شۇناس رەسسام غازى ئەھمەد ئەپەندىنى زىيارەت

ھازىرقى زامان ئۇيغۇر رەسساملىقىنىڭ پېشقاسى غازى ئەھمەد 1933 - يىلى 8 - ئايدا، قەشقەر شەھىرىدە  
، ئۆز زامانىسىدىكى بىر مەرىپەتپەرۋەر دىنىي زات ئائىلىسىدە دۇنياغا كۆز ئاچقان. ئۇ 1957 - يىلى شىنجاڭ  
سەنئەت مەكتىپىنى ئەلا نەتىجە بىلەن پۈتتۈرگەندىن كېيىن، ئۆز ئانا مەكتىپىگە رەسساملىق كەسپى  
بويىچە ئوقۇتقۇچىلىققا ئېلىپ قېلىنغان. شۇندىن باشلاپ ئۇ قىرغاق يىلغىچە رەسىم مائارىپى ئوقۇتۇشنىڭ  
بىرىنچى سېپىدە تۇرۇپ، ئۇيغۇر ھازىرقى زامان رەسساملىقى بىلىملىرى بويىچە ئوقۇتقۇچىلىق - ئۇستازلىق  
قىلغان. ئۆز كەسپىدە باشلامچىلىق ۋە يېتەكچىلىك ئىقتىدارىنى نامايەن قىلغاچ، فاكولتېت مۇدىرى ۋە  
سەنئەت ئىنستىتۇتىنىڭ مۇدىرى ۋە شىنجاڭ ئەدەبىيات - سەنئەتچىلەر بىرلەشمىسىنىڭ رەئىسى قاتارلىق  
رەھبەرلىك خىزمەتلىرىدە بولغان. ھازىر مەملىكەتلىك رەسساملار جەمئىيىتىنىڭ مەسلىھەتچىسى، شىنجاڭ  
ئەدەبىيات - سەنئەتچىلەر بىرلەشمىسىنىڭ پەخىرىي رەئىسى، شىنجاڭ تارىخ - ۋەسىقىلەر سارىيىنىڭ  
پەخىرىي ساراي باشلىقى، دۆلەت دەرىجىلىك تۆھپىكار مۇتەخەسسسىس، گوۋۇيۈەننىڭ ئالاھىدە  
تەمىناتىدىن بەھرىمەن بولغۇچى قاتارلىق شاراپەت ۋە ئىمتىيازىلار ساھىبى بولۇپ ياشاۋاتقان بۇ جامائەت

ئەربابى ۋە ئۇستاز رەسسام شۇ چاغقىچە بولغان نادىر ھاياتىدا، ئىككى يۈز پارچىدىن ئارتۇق ئېسىل جۇڭگوچە رەسىم ۋە ماي بويىق رەسىم سىزغان. بۇلارنىڭ ئىچىدە، 1964-يىلى سىزىلغان «جىنايەتلىك ھۆكۈم» ناملىق ماي بويىق رەسىمى جۇڭگو گۈزەل سەنئەت سارىيى تەرىپىدىن مەڭگۈلۈك ساقلاشقا قوبۇل قىلىنغان؛ 1981-يىلى سىزىلغان «ئىش ئۈستىدىكى مەھمۇد كاشغەرىي» مەملىكەتلىك ئاز سانلىق مىللەتلەر رەسىم كۆرگەزمىسىدە 1-دەرىجىلىك مۇكاپاتقا ئېرىشكەن ۋە بېيجىڭ ئاز سانلىق مىللەتلەر سارىيى تەرىپىدىن مەڭگۈلۈك ساقلاشقا قوبۇل قىلىنغان؛ 1984-يىلى سىزىلغان «مۇقام» ناملىق رەسىم 6-نۆۋەتلىك مەملىكەتلىك گۈزەل سەنئەت ئەسەرلىرى كۆرگەزمىسىدە، كۈمۈش مىدالغا ئېرىشكەن ۋە جۇڭگو گۈزەل سەنئەت سارىيى تەرىپىدىن مەڭگۈلۈك ساقلاشقا قوبۇل قىلىنغان؛ 1987-يىلى سىزىلغان «گىلەم. ئۇيغۇرلار» ناملىق رەسىم ياپونىيىدە ئۆتكۈزۈلگەن «جۇڭگو بۈگۈنكى زامان ماي بويىق رەسىملىرى كۆرگەزمىسى» گە قاتناشتۇرۇلۇپ، ياپونىيە يازغۇچىلار جەمئىيىتى تەرىپىدىن مەڭگۈلۈك ساقلاشقا قوبۇل قىلىنغان؛ 1988-يىلى سىزىلغان «مۇزىكا مەستانىلىرى» ناملىق رەسىم 9-نۆۋەتلىك مەملىكەتلىك سەرخىل ماي بويىق رەسىملىرى كۆرگەزمىسىدە كۈمۈش مىدالغا ئېرىشىپ، ياپونىيە «مەڭگۈلۈك ئېتىز» كۈلۈبى تەرىپىدىن مەڭگۈلۈك ساقلاشقا قوبۇل قىلىنغان؛ 1999-يىلى سىزىلغان «ئوغلاق تارتىشىش» ناملىق رەسىم پايتەختتىكى تىيەننەنمېن مۇنارىسىنىڭ زالىغا زىننەت ئۈچۈن ئېسىشقا تاللانغان؛ ئۇ 1992-يىلى پايتەخت خەلق سارىيىنىڭ شىنجاڭ زالىنى زىننەتلەشكە باش يېتەكچى بولۇپ، چوڭ تىپتىكى «تەڭرىتاغ كۆيى» ناملىق رەسىمنى ئاسىيا گىلەمگە سىزغان؛ 1997-يىلى ئۇ باش يېتەكچى بولۇپ ئاسىيا گىلەمگە سىزغان «تەڭرىتاغدىكى شادلىق» ناملىق چوڭ تىپتىكى رەسىم شىنجاڭ ئۇيغۇر ئاپتونوم رايونى خەلق ھۆكۈمىتى تەرىپىدىن شياڭگاڭ ئالاھىدە مەمۇرىيەت ھۆكۈمىتىگە ھەدىيە قىلىنغان. ئۇ ئىلگىرى-كېيىن بولۇپ، گىرمانىيە، ئەنگىلىيە، ئىتالىيە، بولغارىيە، تۈركىيە ۋە ئىران قاتارلىق دۆلەتلەردە رەسساملق بويىچە ئىلىم ئالماشتۇرۇش زىيارەتلىرىدە بولغان. 1994-يىلى، پارىژ، ئىستانبۇل، ئەنقەرە قاتارلىق شەھەرلەدە، 1997-يىلى بولسا، تېھران شەھرىدە ئۆزىنىڭ شەخسىي رەسىم كۆرگەزمىسىنى ئاچقان. ئىلگىرى-كېيىن بولۇپ، «غازى ئەھمەد رەسىملىرى توپلىمى» ۋە «غازى ئەھمەد ماي بويىق رەسىملىرىدىن تاللانما» قاتارلىق خاس ئەسەرلىرى نەشر قىلىنغان.

مەن مول ھوسۇلۇق تۆھپىكار ئۇستاز رەسسام غازى ئەھمەد ئەپەندىمنى بالىلىق چاغلىرىمدىن تارتىپلا تولىمۇ ھۆرمەتلەيمەن. ئۇنىڭ بۈيۈك ئەجداد مەھمۇد كاشغەرىي قاتارلىق ئۇيغۇر ئالىملىرىنىڭ ئۆلچەملىك پورتېتىنى تۇرغۇش يولىدا كۆرسەتكەن تىرىشچانلىقى باشقا ھەممە قېرىنداشلارغا ئوخشاشلا مېنى تولىمۇ سۆيۈندۈرىدۇ. مەن مۇشۇنداق ھۆرمەتلەش ۋە سۆيۈنۈش تۇيغۇم بىلەن، 8- ئاينىڭ 20- كۈنى، مەن ئۇيۇشتۇرغان پائالىيەتلەردە ھەمىشە قول- قاننىم بولۇپ كېلىۋاتقان ئىنىم ئابدۇقادىر جۈمەنىنىڭ ھەمراھلىقىدا، ئۇنى ئۈرۈمچى «دائىما شادلىق» ئولتۇراق رايونىدىكى ئۆيىدە زىيارەت قىلدىم.

- شۇنداق، ئالىملارنىڭ پورتېتىنى ئومۇمخەلق ئېتىراپ قىلىدىغان دەرىجىدە قىلىپ، مۇۋەپپەقىيەتلىك تۇرغۇزۇپ چىقىش رەسسامدىن يېتىك بىلىم- مەرىپەت، يۈكسەك ماھارەت ۋە مۇكەممەل ئىلمىي پەزىلەت تەلەپ قىلىدىغان ھەم شەرەپلىك ھەم ئېغىر ئەمگەكتۇر، - دىدى غازى ئەپەندىم مېنىڭ ئۇنى دۇنيا مەھمۇد كاشغەرىي يىلى مۇناسىۋىتى بىلەن تەبرىكلەپ ئېيتقان ھەشقاللا - تەشەككۈر مەزمۇنىدىكى گەپلىرىمنى ئاڭلاپ بولغاندىن كېيىن، تولىمۇ سەمىمىي قىياپەتتە، - ئالىمنىڭ گۆھەر كىتابى «دىۋانۇ لۇغاتى تۈرك» نى ئوقۇدۇم. بولۇپمۇ، مەزكۇر «دىۋانۇ لۇغاتى تۈرك» نىڭ ھازىرقى ئۇيغۇرچە نەشرىنىڭ ئالدىغا بېرىلگەن ۋە ئالىملىرىمىز تەرىپىدىن ئىنچىكە تەتقىق قىلىنىش نەتىجىسىدە يېزىلغان «مەھمۇد كاشغەرىي ۋە < دىۋانۇ لۇغاتى تۈرك > دېگەن كىرىش سۆزى تەكرار- تەكرار مۇتالىئە قىلدىم. مەزكۇر كىرىش سۆزىدىكى بوۋىمىز مەھمۇد كاشغەرىينىڭ ئۆزىنىڭ شەخسىيىتى، مەجەز- خۇلقى، ئىقتىدارى ۋە قىلغان پائالىيەتلىرى ھەققىدە بەرگەن مەلۇماتلىرىنى خاتىرىلەپ يازغان قۇرلارنى زېھنىمنى قويۇپ مۇھاكىمە قىلدىم. ئاندىن، ئالىمنىڭ يۇرتىغا بېرىپ، مەھەللە- كۆيلەرنى ئارىلىدىم، بۈگۈنكى دەۋر ئوپال ئادەملىرىنىڭ تەق- تۇرۇقى ۋە چىراي- شەكىللىرىگە ئالاھىدە زەڭ قويدۇم... مۇشۇنداق بىر قاتار مۇھەببەتلىك تەتقىقاتلاردىن كېيىن، ئاندىن ئۇنى سىزىپ چىقتىم.

غازى ئەھمەد ئەپەندىم بىلەن بىر ساپادا يانمۇ يان ئولتۇرۇپ، ئۇنىڭ شۇ قەدەر جانلىق مىساللىق بايانلىرىنى ئاڭلاپ، گۈزەل سەنئەت ئىلمى ھەققىدە تولىمۇ قىممەتلىك بىر دەرس ئالغاندەك بولدۇم. خۇسۇسەن، ئۇنىڭ بۈيۈك بوۋىمىز مەھمۇد كاشغەرىينىڭ رەسىمىنى سىزىپ چىقىش ئۈچۈن كۆرسەتكەن

ئەستايىدىللىقى ۋە قىلغان ئىنچىكە ئەمگەكلىرى مېنى ھەقىقەتەنمۇ تەسىرلەندۈردى. ئارىلىقتا، ئەپەندىم بىزنى رەسىم سىزىش ئۆيىگە باشلاپ كىردى. ئۇ يەردە، مەھمۇد كاشغەرىي بوۋىمىزنىڭ رەسىمىدىن باشقا، ئۇ سىزغان يۈسۈپ خاس ھاجىپ ۋە مىرزا ھەيدەر كوراگان كاشغەرىيلارنىڭ ئۆلچەملىك پورتېتلىرىمۇ بار ئىدى.

- بۇ يىلنىڭ «دۇنيا مەھمۇد كاشغەرىي يىلى» بولغانلىقى ھەممىمىزنىڭ بېشىمىزنى پەلەككە يەتكۈزدى، بىز تولىمۇ سۆيۈندۈق. سىز سىزغان مەھمۇد كاشغەرىينىڭ ئىككى رەسىمى ئۇ بۈيۈك بوۋىمىزنىڭ ئوبرازىنى پۈتكۈل خەلقئالەم ئالدىدا تېخىمۇ كۈنكېرتلەشتۈرۈپ، تېخىمۇ روشەنلەشتۈرۈپ بەرگەن بولدى. شەكسىزكى، سىزنىڭ بۇ ئۆلچەمى ئەمگەكلىرىڭىز خەلقىمىزنى، بولۇپمۇ ياش ئەۋلادلىرىمىزنى بۈيۈك ئەجدادلىرىمىزنى ئۆلگە قىلىپ، جاسارەت بىلەن ياشاش، پاراسەت بىلەن ياشاشقا رىغبەتلەندۈردى، - دېدىمەن سەمىيە كۆڭلۈم بىلەن زىيارىتىمىز ئاخىرلاشقاندا.

- ئالاھىدە ياد ئېتىپ كېلىپ، زىيارەت قىلغىنىڭلار ئۈچۈن رەھمەت!، - دېدى غازى ئەھمەد ئەپەندىم بىزنى ئۆزىتىپ چىقىپ.

### كاشغەرىيشۇناس شائىر، دراماتورگ مۇھەممەدئەلىي زۇنۇن تەشنىئىيىنى زىيارەت

11- ئاينىڭ 28- كۈنى بېيجىڭدىن ئۈرۈمچىگە كېلىپ، 11- ئاينىڭ 29- كۈنىدىن 12- ئاينىڭ 1- كۈنىگىچە ئۈرۈمچى قۇرۇم مېھمانخانىسىدا ئۆتكۈزۈلگەن «جۇڭگو ئۇيغۇر كلاسسىك ئەدەبىياتى ۋە مۇقامشۇناسلىق ئىلمىي جەمئىيىتى» نىڭ قۇرۇلۇش مۇراسىمىغا قاتناشتىم. ئەسلىدىكى ئاپتونوم رايون دەرىجىلىك «ئۇيغۇر كلاسسىك ئەدەبىياتى ۋە مۇقامشۇناسلىق جەمئىيىتى» ئاساسىدا قۇرۇلغان ۋە كومپارتىيە ئاز سانلىق مىللەتلەر سىياسىتىنىڭ پارلاق نۇردا مەيدانغا كەلگەن يەنە بىر ژېرىك مېۋە ھېسابلىنىشقا ھەقىقەت بولغان بۇ مەملىكەت دەرىجىلىك ئىلىم تەتقىقات ئورگىنىنىڭ قۇرۇلۇش مۇراسىمى ئىنسانىي مۇھەببەت ۋە ئىلىمغا ھۆرمەت تۈسى ۋە تۇيغۇسى بىلەن تويۇنغان ھالدا، تولىمۇ كاتتا،

داغدۇغىلىق ۋە تەنتەنلىك ئۆتتى. 28 - نوپابىر ئاخشىمى رەئىس نۇر بەكرى ئەپەندى بېيجىڭدىن كەلگەن يىغىن ۋەكىللىرىگە كۈتۈۋېلىش زىياپىتى بەردى. 29 - نوپابىردىكى ئېچىلىش مۇراسىمىدا، مەملىكەتلىك خەلق قۇرۇلتىيىنىڭ سابىق مۇئاۋىن باشلىقى، ئۇيغۇر كلاسسىك ئەدەبىياتىنىڭ تەتقىقاتى، ئۇيغۇر ئون ئىككى مۇقامى ۋە ئۇيغۇر مەشرەپلىرىنىڭ رەتلىنىشى، نەشر قىلىنىشى ئۈچۈن ئۆچمەس ۋە ئۆلمەس تۆھپىلەرنى قوشقان تۆھپىكار رەھبىرىمىز تۆمۈر داۋامەت ئاكا «جۇڭگو ئۇيغۇر كلاسسىك ئەدەبىياتى ۋە مۇقامشۇناسلىق ئىلمىي جەمئىيىتى» دەپ يېزىلغان ئالتۇن خەتلىك ۋېبۇسكىنىڭ يوپۇقىنى ئاچتى؛ ئارقىدىن، نۆۋەتتىكى مەملىكەتلىك خەلق قۇرۇلتىيىنىڭ مۇئاۋىن باشلىقى مۆھتەرەم ئىسمائىل تىلىۋالدى ئەپەندىم تەبرىك سۆزى سۆزلىدى؛ ئۇنىڭ ئارقىسىدىن، ئۇيغۇر ئاپتونوم رايونىمىزنىڭ رەئىسى نۇر بەكرى ئەپەندى نۇقتىلىق سۆز قىلدى. تەسرەتچە، پارتىيىمىزگە تەشەككۈر - رەھمەت ئېيتىدىغان، ئالىم ۋە ئىلمىنى قوللاپ، ئەنئەنىۋى مەدەنىيەت مىراسلىرىمىزنىڭ تەتقىقاتىغا كۈچلۈك مەدەت بېرىدىغان ئىلھامبەخش پىكىرلەر بىلەن تولغان بۇ نۇتۇق ۋە تەبرىكلەر يىغىن ئەھلىنى تولمۇ مەنۇن قىلدى. مېنىڭ «ئەسلىي يېزىلىشى بىلەن ئۇيغۇر ئون ئىككى مۇقامى تېكىستلىرى» ۋە «ئۇيغۇر ئون ئىككى مۇقامى تېكىستلىرى ئۈستىدە تەتقىقات» قاتارلىق ژۇرنىك ئەمگەكلىرىمۇ ھېسابقا ئېلىندى بولغاي، يىغىن ئەھلى تەرىپىدىن مەزكۇر جەمئىيەتنىڭ دائىمىي ھەيئەت ئەزالىقىغا سايلاندىم. تەبىئىكى، بۇ مۇشۇ خاسىيەتلىك كاشغەرىي يىلىدا، مېنىڭ شەخسىيىتىمگە شەرەپ، ئەمگىكىمگە مەدەت بەرگەن ئۆچمەس خاتىرە بولۇپ قالدى كۆڭلۈمدە ۋە دەپتىرىمىدە ئوخشاشلا!

يىغىن ئارىلىقىدا، مەزكۇر كاتتا مەركىزنىڭ نوپۇزلۇق ئىستىراخچىلىرىدىن بىرى بولغان ئاتاقلىق شائىر، ھوسۇللۇق دراماتورگ مۇھەممەدئەلى تەشائىي ئەپەندىمىنى زىيارەت قىلىش پۇرسىتىگە ئىگە بولۇپ، قانداق خوشال بولغانلىقىمنى ئەمدى دەي.

مەن تەشائىي ئەپەندىم بىلەن كاشغەرىي يىلىدا بىر كۆرۈشۈش ۋە مۇڭدۇششقا ھەقىقەتەنمۇ تەشنا بولغانىدىم. چۈنكى، مېنىڭ ھۆرمەت خاتىرەمدىكى تەشائىي ئەپەندى بىر داڭقىلىق شائىر، ئىستىدالىق

دراماتورگلا ئەمەس، بەلكى ئۇ يەنە ئۆزىنىڭ «ئۈچ ياش» ماۋزۇلۇق چاتما تېلېۋىزىيە ئەسىرى بىلەن، كاشغەرىيە شۇناسلىق ساھەسىدە باشلامچى بولۇپ ئات ئويناتقان بىر چەۋەنداز ئىدى.

« شۇنداق، 1983 - يىلى مەھمۇد كاشغەرىيە بوۋىمىزنىڭ مۇقەددەس مەقبەرىسى توغرىسىدىكى تارىخى ھۆججەت تېپىلدى ۋە پۈتۈن دۇنياغا ئېلان قىلىنغان بولدى»، - دەپ ئەسلىمە باشلىدى تەشئائىي ئەپەندىم، قۇرۇم مېھمانسارىيىنىڭ ئىنسانغا يۈكسەكلىك ۋە كەڭ - كۆشادىلىقنىڭ پەيزىنى سۈردۈرىدىغان ئازادە سالونىدىكى كەڭ ساپادا راھەت ئولتۇرۇۋالغاندىن كېيىن.

« - شۇ كۈنلەردە، مەن ئىنتايىن خوش بولغان ۋە ھاياجانلانغان ھالدا <تاپتى> ماۋزۇلۇق بىر قەسىدە يېزىپ ئېلان قىلدىم»، - ئۇ سەل - پەل تۇرۇۋالغاندىن كېيىن، مۇنۇ مىسرالارنى يادلاپ بەردى:

«سۆيۈملۈك ئەھلى يۇرت تاپتى ئۆزى سۆيگەن مازارىنى،

ئەمەسكى بىر مازار، ئىدىراك - ئەقلىنىڭ لاللىرىنى.

بىراققا قالدى كۆك گۈمبەز قىسىپ بويىنى بىر چەتتە،

ئاڭا تۆكسۈن بۈگۈن كىممۇ پىغانى، ئاھۇ زارىنى.

بىراۋلار چۆنتىكى «شەربەت كۆلى» دەك قۇيقۇرۇق ئەمدى،

كاسات قىلغاچ بۈگۈن تارىخ كەمەك ھەييار بازارىنى! »

شائىر بۇ مىسرالارنى ھاياجانلىق ئاۋازى بىلەن يادلاپ بولۇپ، تەپەككۈر قاينىمىغا چۆككەن ھالدا بىرقانچە مىنوت تۇرۇۋالغاندىن كېيىن، ئەسلىمىسىدە داۋام ئەتتى:



«ئارقىدىنلا، مەن كاشغەرىي بوۋىمىزنىڭ ئوپالدىكى مازىرىنىڭ تېپىلىشى ۋە ئۇنىڭ تارىخىي پاكىتلار بىلەن ئىسپاتلىنىشىدىن ئىبارەت بۇ ئۇلۇغ خىزمەتنى ئەكس ئەتتۈرىدىغان «ئۈچ ياش» ماۋزۇلۇق بىر تېلېۋىزىيە تىياتىرى يازدىم. بۇ ئەسىرىم شىنجاڭ تېلېۋىزىيە ئىستانسىسى تەرىپىدىن سۈرەتكە ئېلىنىپ، 1984-يىلى ئۆكتەبىردە، پۈتۈن مەملىكەت بويىچە كۆرسىتىلدى. كۆپ سۆيۈندۈم. ئەڭ ئەھمىيەتلىك ئىشقا بېغىشلانغان ئىككى قىسىملىق بۇ فىلىم - ئۇتۇقلۇق چىققان تۇنجى ئۇيغۇر تېلېۋىزىيە فىلىمى بولۇپ قالدى. ئۇنىڭغا كىرگۈزۈلگەن بۇ ناخشام (مۇزىكىسى تۇرسۇن قادىرنىڭ) چارەك ئەسىرىدىن بۇيان ئېغىزدىن چۈشمەي ئېيتىلىپ كەلمەكتە:

يارالمىش ھەزرىتى مەۋلان ئوپال ئازىخ داراسىدا،

ئۆسۈپ يەتمىش كامالەت ئەرشىگە ئۆز يۇرت ھاۋاسىدا.

يېتىپتۈرلەر ئارامگاھ ئەيلىبان چەشمە زۇلال باغرىن،

سىيا يەڭلىغ قارا تۈننى ناھار ئەيلەپ زىياسىدا.

شۇ مەۋلانايى شەمسىدىن زىياسىنىڭ جۇلاسى بار -

ئىلىم - ئىرپان بېغىنىڭ گۈل - چېچەك، مېھرىگىياسىدا،

پىرىمگە جەننەتۈل رىزۋان ئاتا قىلغىن خۇداۋەندە.

شۇ يىللاردا، يەنە كاشغەرىي بوۋىمىزنىڭ ئۆلۈمىسىز ئەسىرى «دىۋانۇ لۇغاتىت تۈرك» ئىچىدىكى ماقال - تەمسىل، ئۆگۈت - نەسىھەتلەر (288 ماقال، تەمسىل ۋە ھېكمەتلىك سۆز) نى رەتلەپ، «شىنجاڭ ئۇنىۋېرسىتېتى ئىلمى زۇرنىلى» نىڭ 1987-يىلى 4- سانى ئارقىلىق خەلققە سۈندۈم.

ئۇندىن باشقا، « دىۋانۇ لۇغاتىت تۈرك » نىڭ 1981 - نەشر قىلىنغان ئۇيغۇرچە بىرىنچى تومىنىڭ 122 - 151 - بەتلەردە بايان قىلىنغان تارىخىي ۋەقەلەرگە ئاساسەن، « بىر جۈپ پەرىشتە » ناملىق چوڭ ھەجىملىك بىر تارىخىي ئوپېرا يازدىم. بۇ ئەسىرىم 1991 - يىلى 4 - سان « شىنجاڭ مەدەنىيىتى » ژۇرنىلىدا، 1995 - يىلى بولسا، « مۇقام يۇرتىنىڭ يېڭى باھارى » ناملىق ئوپېرالار توپلىمىدا ئېلان قىلىندى. بۇ يېڭى ئەسىر ( 21 - ئەسىر ) كىرگەندىن كىيىن، بۇ ئەسەرنىڭ ماۋزۇسىنى « تەۋرىمەس تاغلار » غا ئۆزگەرتتىم ۋە يېڭىباشتىن تەھرىرلەپ چىقتىم. »

- سىزگە ئاپىرىن!، - دەۋەتتىم مەن قايىللىق ۋە ھاياجانلىق تۇيغۇم بىلەن ، - مەلۇمكى، « دىۋانۇ لۇغاتىت تۈرك » بىباھا ئابدە ئەسەردۇر، كاشغەرىي شۇناسلىقنىڭ تەتقىقات قوينى ئاجايىپ كەڭدۇر. ھالبۇكى، سىزنىڭ « دىۋانۇ لۇغاتىت تۈرك » تە بايان قىلىنغان ۋەقەلەرنى دېتال قىلىپ، ئوپېرا يازغىنىڭىز ئەمەلىيەتتە، نادىر ئەمگىكىڭىز « ئۈچ ياش » تىن كېيىن، ۋۇجۇدقا كەلتۈرگەن يەنە بىر تۆھپىلىك ئەمگىكىڭىز بولۇپتۇ، قەلەم تۇلپارىڭىز ھارمىسۇن، ئەمگەكچان قولڭىز دەرت كۆرمىسۇن!

مۇھەممەد ئەلى زۇنۇن تەشنائى ئەپەندى 1939 - يىلى 10 - ئاينىڭ 13 - كۈنى قەشقەر شەھىرىدە تىجارەتچى ئائىلىسىدە تۇغۇلغان. 1955 - يىلىغىچە باشلانغۇچ، تولۇقسىز ئوتتۇرا مەكتەپلەردە ئوقۇغان، 1958 - يىلى، سابىق شىنجاڭ ئىنىستىتۇتىنىڭ تىل - ئەدەبىيات فاكولتېتىنى پۈتتۈرگەن. ئۇ 1958 - يىلىدىن 1978 - يىلىغىچە ساق يىگىرمە يىل مائارىپ سېپىدە ئوقۇتقۇچىلىق قىلغان، ئۇندىن كىيىنكى خىزمەت ئۆمرى سەنئەت ساھەسىدە ئىجادىيەت بىلەن ئۆتكەن. ئەدەبىي ئىجادىيەتكە 1951 - يىلى كىرىشكەن بۇ تالانت ئىگىسىنىڭ ھازىرغىچە بەش شېئىر - داستان توپلىمى، ئۈچ دراما - ئوپېرا توپلىمى ۋە ئىككى ھېكايە - پوۋېست توپلىمى نەشر قىلىنغان. ھازىر ئۇ شىنجاڭ ئوپېرا - تىياتېر ئانسامبلىنىڭ پىنسىيونىرى،

- « دۇنيا مەھمۇد كاشغەرىي يىلى » سىزنى قانداق تۇيغۇلاندىردى، ئەپەندىم؟ ، - ئاخىردا سورىدىم.

« - 2008 - يىلىنىڭ < دۇنيا مەھمۇد كاشغەرىي يىلى > ئېلان ئېتىلىگىنى مىليونلار قاتارىدا مېنىمۇ چەكسىز مەنۇن قىلدى»، - دېدى ئۇ كۆتۈرەڭگۈ روهلۇق قىياپەتتە، - «بۇ مۇناسىۋەت بىلەن < تويۇڭ مۇبارەك > ماۋزۇلۇق بىر كۆي نەزمىسى يازغان بولدۇم. ئۇنى سەنئەتكار پەرھات ئابىت چوغلان مۇزىكىلاشتۇرۇپ، سەھنىلەشتۈردى ۋە ئورۇندىلىپ ئالقىشلاندى. ئاڭلاپ بېقىڭ، مانا بۇ شۇ ناخشىدىن ئارىيە:

پەن - بىلىم ئەھلىنىڭ پىر - ئۇستازى سەن،

بۇ يولنىڭ مىڭ يىللىق چەۋەندازى سەن.

گويا تىغ - تىكەنلىك سىمىلاردا كۆكتە،

زەبەردەس چامدىغان ئەل جانبازى سەن.»

قاراڭ! مانا بۇ - بۇ يىل ساق يەتمىش ياشقا كىرگەن پېشقەدەم كاشغەرىي شۇناس مۇھەممەد ئەلى زۇنۇن تەشائىي ئەپەندىنىڭ كاشغەرىي يىلى مۇناسىۋىتى بىلەن، بوۋىمىز مەھمۇد كاشغەرىيگە ئاتاپ يازغان يېڭى ناخشىسىدىن ئۆرنەك. روشەنكى، ئۇنىڭغا مۇجەسسەم بولغان قايىللىق ۋە ئىپتىخارلىق يۈكسەكتىن يۈكسەك.

مەن تەشائىي ئەپەندىم بىلەن بالىلىق چاغلىرىمدىن تارتىپ، ئۇنىڭ ئاشۇ مول بەھرىلىك ئەمگەكلىرى ۋاستىسى ئارقىلىق تونۇش بولساممۇ، روبرو ئولتۇرۇپ مۇڭدۇشۇشۇم مۇشۇ تۇنجىسى. ئەلۋەتتە بۇمۇ خاسىيەتلىك كاشغەرىي يىلىنىڭ شاراپەتلىك سوۋغىسى بولغاچ، سۆيۈنگەن ھالدا، خاتىرەمگە ئۆچمەس قىلىپ يازدىم.

نادىر ئەسەر تەتقىقاتىدىن بىر ئۆرنەك

جۇڭگو ئاز سانلىق مىللەتلەر قەدىمكى تىل - يېزىق تەتقىقات جەمئىيىتىنىڭ سەككىزىنچى نۆۋەتلىك ئىلمىي مۇھاكىمە يىغىنى ۋە ۋەكىللەر قۇرۇلتىيى 2008 - يىل 10 - ئاينىڭ 16 - ۋە 17 - كۈنلىرى پايتەخت بېيجىڭدا داغدۇغىلىق ئېچىلدى. مەن بۇ ئىلمىي مۇھاكىمە يىغىنىغا تەكلىپ بىلەن قاتناشتىم ۋە تۆۋەندىكى ئىلمىي ماقالەمنى خەنزۇچىغا تەرجىمە قىلىپ، گۇرۇپپا يىغىنىدا ئوقۇپ ئۆتتۈم:

### « تارىخى ھەمدىي » دە ئۇيغۇر يۇرتلىرى ۋە ئادەملىرى

- « تارىخى ھەمدىي » دۇنياغا كەلگەنلىكىنىڭ 100 يىللىقىغا ئاتاپ -

بۈيۈك ئۇيغۇر تارىخشۇناسى، ئالىم مۇسا سايرامىي ( 1836 - 1917 ) ئۆزىنىڭ مەشھۇر تارىخ كىتابى « تارىخى ھەمدىي » نى 1908 - يىلى يېزىپ تاماملىغان. مەن بۇ ماقالەمدە، مەزكۇر ئەسەرنىڭ « خاتىمە » قىسمىدا بېرىلگەن قەدىمىي ئۇيغۇر يۇرتلىرى ھەققىدىكى بايانلارنى ئوقۇرمەنلەر بىلەن بىللە مۇئالىف ۋە مۇلاھىزە قىلىش ئارقىلىق، بۇ قۇتلۇق ئەسەر دۇنياغا كەلگەنلىكىنىڭ يۈز يىللىقىنى قايىللىق ۋە ئېيتىخارلىق بىلەن خاتىرىلەيمەن.

## 1

ئالىم مۇسا سايرامىي « تارىخى ھەمدىي » نىڭ خاتىمە قىسمىدا، ئۆز زامانىسىدا « يەتتە شەھەر » دەپمۇ ئاتالغان قەدىمىي ئۇيغۇر يۇرتلىرىنىڭ ئومۇمىي جۇغراپىيىسى ھەققىدە توختىلىپ كېلىپ مۇنداق يازىدۇ: « بۇرۇن ياشاپ ئۆتكەن ھۆكۈمە، مۇنەججىمىلەر، گىئومېتېرىيە ۋە ماتېماتىكا ئالىملىرى يەرشارىنىڭ ئومۇمىي يۈز كۆلىمى، ئۇنىڭدىكى چۆل - جەزىرە، باياۋانلار ۋە ئادەم ياشايدىغان مەمۇر - ئاۋات جايلارنىڭ جۇغراپىيىسىنى ئاسترونومىيىلىك ھېسابلاش ئۇسۇلى ئاساسىدا سىزىپ كۆرسىتىش ئۈچۈن، يۈكسەك تىرىشچانلىقلارنى كۆرسەتكەن. ئۇلار زېمىننىڭ ئادەم ياشىغىلى بولىدىغان ( رۇبىي مەسكۇن ) قىسمىنىڭ مەشرىق تەرەپتىكى باشلىنىش ئۇچىدىن، مەغرب تەرەپتىكى ئاخىرلىشىش نۇقتىسىغىچە بولغان ئارىلىقىنى يەتتە بۆلەككە بۆلۈپ، ھەر بىر بۆلەكنى بىر « ئىقلىم » دەپ ئاتىغان. ئاندىن، بۇ يەتتە ئىقلىم

زېمىنى ئاسماندىكى يەتتە سەييارە يۇلتۇزغا نىسبەتلەشتۈرۈپ ( باغلاپ ) ، ھەربىر ئىقلىمغا بىر يۇلتۇزنى مەنسۇپ قىلغان . يەنى بىرىنچى ئىقلىمغا زۇھەل ( ساتورن ) يۇلتۇزنى ، ئىككىنچى ئىقلىمغا مۇشتەرى ( يۇپىتېر ) يۇلتۇزنى ، ئۈچىنچى ئىقلىمغا مەرىخ ( مەرس ) يۇلتۇزنى ۋە مۇشۇ قىياس بويىچە ، يەتتە يۇلتۇزنى يەتتە ئىقلىمغا باغلىغان . ئاندىن ، ئۇلار ھەربىر ئىقلىمدا ياشايدىغان ئادەملەرنىڭ مەھزە - خۇلقى ، رەڭگى - رويى ۋە خۇي - پەيلى قاتارلىقلارنى بايان قىلغاندىن باشقا ، شۇ ئىقلىمغا تەۋە زېمىندىكى شەھەرلەر ، دەريالار ، چۆل - جەزىرلەر ۋە مەمۇر - ئاۋات جايلارنى بىرمۇبىر تەسۋىرلەپ جەملەپ ، بۇلارنى ئۆزلىرى يازغان تارىخ كىتابلىرىنىڭ ئاخىرىغا «خاتىمە» ئورنىدا بەرگەنكى ، بۇ ئەمەلىيەتتە ، ئۇ دانا ئاپتورلارنىڭ كىتابلىرىغا زىننەت بېغىشلىغان .

ئەمما ، مەن كەمىنە نادان ، بېشىدىن تا ئايغىغىچە نۇقسان ۋە كەمچىلىك بىلەن تولغان ، قورسىقىدا ئانچە ئۈمىچى بولمىغان بىر ئادەم مەزكۇر قەدىمكى ئاپتورلاردەك چوڭ ئىشنى قىلالمىساممۇ ، يەتتە ئىقلىمنى بايان قىلىشنىڭ ئورنىغا بۇ يەتتە شەھەرنى ۋە بۇ شەھەرلەردە ياشايدىغان ئادەملەرنىڭ بەزەن ئەھۋاللىرىنى بايان قىلىشقا جۈرئەت قىلدىم .»

(قاراڭ: مۇسا سايرامىي: «تارىخى ھەمىدىي» يېڭى تەرجىمە ئېلېكترونلۇق نۇسخا) ، ئابدۇرەئوپ تەكلىماكانىي تەرجىمىسى ، 583 - بەت)

مېنىڭ مۇلاھىزەمچە ، يۇقىرىقى بايانلار بىزگە مۇنداق ئىككى نەرسىنى ئۇقتۇرىدۇ . بىرى ، ئالىم بوۋىمىز مۇسا سايرامىيىنىڭ كىتاب يېزىشتا ، كونا ئەندىزە بويىچە ماڭماي ، يېڭىلىق يارىتىش . ئۆز ئەمگىكى ئارقىلىق ، ئىلىم يولىدا ، يېڭى ئىز قالدۇرۇشقا تىرىشىش روھى ئەكس ئەتكەن .

بۈيۈك ئۇيغۇر مۇتەپەككۈرى ئەلىشىر نەۋائىي: «ئىلىم - كۆمۈكلۈك خەزىنە ئەمەس ، بەلكى ئۇ گويا كۆكلەپ تۇرىدىغان دەرەختۇر» دېگەن . ھالبۇكى ، ئىلىم ساھىبى بولغان ئالىم ئۆزى شۇغۇللىنىۋاتقان ئىلىمگە نىسبەتەن ئەنە شۇنداق تەرەققىيات كۆز قارىشى بىلەن قارىغاندىلا ، ئاندىن يېڭىدىن يېڭى ئىلىم

پەللىسىنى يارىتالايدۇ ۋە ئاشۇ ئۆزى ياراتقان يېڭى ئىلىم پەللىسى ئارقىلىق، ئۆز خەلقىنىڭ قەلب تۆرىدىن ئورۇن ئالالايدۇ. ئەمدى، يېڭى ئىلىم پەللىسىنى يارىتىش ئالىمىدىن ئالدىنقىلار ماڭغان ئىلىم يولىدا مەزمۇت مېڭىپ، پېشقەدەملەرنىڭ ئىلمىي پائالىيىتىنى داۋاملاشتۇرۇش بىلەن بىر چاغدا، ئۆزى شۇغۇللىنىۋاتقان ئىلىمنى تەرەققىي قىلدۇرۇش يۈزىسىدىن، مۇئەييەن يېڭىلىق يارىتىش روھىغا ۋە ئىقتىدارىغا ساھىب بولۇشنى تەلەپ قىلىدۇ.

مۇشۇ مەنىدىن ئېلىپ ئېيتقاندا، ئالىم بوۋىمىز مۇسا سايرامىي تارىخشۇناسلىق ئىلمى يولىدا يېڭىلىق يارىتىش روھىغا ئىگە بولغانلىقى ئۈچۈنلا، ئۆزىنىڭ بۇ «تارىخى ھەمىدى» ئاتلىق تارىخ كىتابىنى يېزىشتا، باشقىلارنىڭ يازغىنىنى ۋە يېزىش – تۈگەللەش ئۇسلۇبىنى ئاددىي ھالدىلا تەكرارلاپ قويماستىن، يېڭىچە يول تۇتۇپ، يەتتە سەييارىنىڭ ئورنىغا ئۆز خەلقى ياشاۋاتقان يەتتە شەھەرنى بايان قىلغاندۇر. ئىككىنچىسى، ئالىم بوۋىمىزنىڭ كۈچلۈك ۋە تەنپەرۋەرلىكىدىن ئۆزىنىڭ يەتتە شەھەرنى ئەمەلىيەتتە، ئاسماندىكى يەتتە يۇلتۇزدەك يۈكسەك ۋە ئەزىز بىلگەنلىكى ئېنىق ئىپادىلەنگەن.

ئالىم مۇسا سايرامىي ئۆز بايانىدا: «مەن كەمىنە نادان، بېشىدىن تا ئايغىغىچە نۇقسان ۋە كەمچىلىك بىلەن تولغان، قورسىقىدا ئانچە ئۈمىچى بولمىغان بىر ئادەم مەزكۇر قەدىمكى ئاپتورلاردەك چوڭ ئىشنى قىلالايمساممۇ، يەتتە ئىقلىمنى بايان قىلىشنىڭ ئورنىغا بۇ يەتتە شەھەرنى ۋە بۇ شەھەرلەردە ياشايدىغان ئادەملەرنىڭ بەزى ئەھۋاللىرىنى بايان قىلىشقا جۈرئەت قىلدىم.» دېيىشى ئالىملارغا خاس كەمتەرلىك بولۇپ، يەتتە شەھەر ھەققىدىكى يازغان – پۈتكەنلىرىدىن ئۇنىڭ ئۆز ۋەتىنى ۋە ئۆز مىللەتداشلىرىغا بولغان سەمىمىي سۆيۈنۈش، ئىچ – ئىچىدىن كۆيۈنۈش ۋە ئۇلارنىڭ ئىقبالى ئۈستىدە چوڭقۇر ئويلىنىش تۇيغۇسى تولىمۇ كۈچلۈك ئۇرغۇپ تۇرغانلىقى كۆرۈلىدۇ. ئالايلىق:

كاشغەر

مەزكۇر يەتتە شەھەرنىڭ ئەلاسى ۋە بىرىنچىسى كاشغەردۇر. كاشغەر قەدىمىي، ئۇزاق تارىخقا ئىگە مەشھۇر ۋە داڭقلىق شەھەر. ئادەملىرىنىڭ مىجەز – خاراكتېرى ئالىملارغا ۋە سالىم (پاك – دىيانەتلىك) لارغا تولمىمۇ ئامراق، سەپەر قىلىپ، مۇساپىرچىلىق ۋە غۇربەتچىلىكتە ياشاشقا ھېرىسمەن، ئۆلپەتچىلىك قىلىشقا چۈەر، مۇھەببەتلىشىش، دىلكەشلىك قىلىشقا ماھىر ۋە ئۇستا. لېكىن، دوستانلىق، بۇرادەرچىلىكنى ۋايىغا يەتكۈزەلمەيدۇ.

كاشغەر ئالىملار ۋە ئىلىم تەلەپكارلىرى بويىچە راۋاجلانغان، ساھىب دۇئا پازىللار بويىچە روناق تاپقان بولۇش جەھەتتە، شۇنداقلا تىجارەتچىلەر ۋە شەرەپشان دېھقانلىرىنىڭ ئۆشە – زاكاتلىق، خەير – سەدىقلىق بولۇشى، كاسپ ۋە ھۈنەرۋەنلىرىنىڭ ئىشچان، تىرىشچان بولۇشى قاتارلىق جەھەتلەردە، باشقا شەھەرلەرنى بېسىپ چۈشىدۇ. بولۇپمۇ، ئىلىم – ئىرپاندىكى راۋاجلىنىش ۋە سودا – تىجارەتتىكى گۈللىنىش ۋە روناقلىق بابىدا، ئۇنى «ئىككىنچى بۇخارا» دېسەمۇ، ھەرگىز مۇبالىغە بولمايدۇ. كاشغەرنىڭ نوپۇسىغا قارىغاندا، زېمىنى ئاز، يېمەكلىك ئاشلىقى ئۆزىگە يېتىشمەيدۇ. شۇڭا، ھەر ھەپتىدە، ئىككى مىڭ ئېشەك ئاشلىق ياركەندتىن كاشغەرگە ئۈزۈلمەي كىرىپ تۇرىدۇ. يايلاق ئوتلاقلىرى ئاز، ئۇلاغ – چارۋىلىرى كەمچىلدۇر. (قاراڭ: يۇقىرىقى ئەسەر)

## ياركەند

ياركەند قەدىمىي، ئۇزاق تارىخقا ئىگە شەھەر. ئادەملىرىنىڭ خۇي – مىجەزى بىچارە سۈپەت، ئۆز ئىشىغا پۇختا ۋە پىششىق. «ئىشان»، «ھەزرىت»، «ئەفەندى» ۋە «ساھىب» ئېتى بارلارغا چوڭقۇر ئەقىدە – ئىخلاس بىلەن قىزغىن مۇئامىلە قىلىدۇ. ياركەندتە ھىندىستانلىق، كەشمىرلىك، ئافغانىستانلىق ۋە بەدەخشانلىق مۇساپىرلار تولا. ياركەندلىكنىڭ ئۆزلىرى سەپەرگە ئاز چىقىدۇ. ئادەملىرىنىڭ ھەممىسى شەرەپشان دېھقان (دېھقاننى ئەرەف). يەر – زېمىنلىرى كەڭرى ۋە ئۈنۈملۈك. ئاشلىق مەھسۇلاتى ئۆز شەھەرگە يېتىدۇ، ھەتتا ئېشىپ قالىدۇ. يايلاق ۋە قىشلاقلار بىپايان، تۈرلۈك چارۋا ۋە قوتازلىرى

بېھساب، يەل يېمىشلىرى مول، يېمەك - ئىچمەكلىرى كەڭرى ھەم ئەرزانچىلىق. يۇرت دائىرىسى پايانسىزدۇر. (قاراڭ: يۇقىرىقى ئەسەر)

## خوتەن

خوتەن ناھايىتى ئۇزاق تارىخقا ئىگە ، قەدىمىي ۋە مەشھۇر شەھەر. ئادەملىرىنىڭ خۇي - مەجەزى بىر تىل، بىر دىن، مەسلىسىز ئۆم - ئىتتىپاق؛ پىششىقلىقتا تەڭداشسىز، مومسقىلىقتا تەمسىلسىز؛ تەقۋا پەرھىزكارلىرى تولا. بەگباش، يامانلىرى ئاندىن تولا؛ ئادەملىرىنىڭ ھەممىسى كاسىپ - ھۈنەرۋەن؛ ئۇلار ئەقىل - ئىدراكلق ۋە ئۆتكۈر زېھنىلىك بولۇش جەھەتتە تەڭداشسىز؛ ھەرقانداق ھۈنەرنى ئۆز كامالىتىگە يەتكۈزۈپ قىلىپ، خېرىدارلارغا يارىتىپ قولىدىن ئۆتكۈزۈپ، پۇلىنى ئېلىشقا قادىر ھەم ماھىر. خوتەندە، مول مەشۇت - يېپەك ئىشلەپچىقىرىلىدۇ. ئالتۇن كانى بار، قاشتېشىمۇ ھەم تەييار؛ تۆت ئەتراپتىن كېلىدىغان شەرەپشان سودىگەرلەر ھەرقانچە كۆپ پۇل ئېلىپ كەلگەن بولسىمۇ، پۇللىرى تۈگەپ كەتسە كېتىدۇكى، قىلىدىغان سودىسى (ئالدىغىنى) تۈگىمەيدۇ. باشقا يۇرتلارغا خوتەندىن مال - تاۋار چىقىپ كەتسە كېتىدۇكى، ئالتۇننى ھېسابقا ئالمىغاندا، نەق پۇل ھەرگىز چىقىپ كەتمەيدۇ. خوتەننىڭ ئادەملىرىگە قارىغاندا، يەر - زېمىنى ئاجىز. تولىسى قۇملۇق. ئاشلىق مەھسۇلاتى تۆۋەن. ئەمما مېۋە - چېۋىلىرى ئېشىپ - تېشىپ تۇرىدۇ. يايلاق، باياۋانلىرى كۆز يەتكۈسىز. ئۇلاغ - چارۋىلىرىمۇ تولا ۋە جىقتۇر. (قاراڭ: يۇقىرىقى ئەسەر)

## ئاقسۇ

ئاقسۇ خەلقى توغرا - دۇرۇس، ياۋاش، ساددا، مۇلايىم ۋە كەمتەر خۇسۇسىيەتلىك، غەم - ئەندىشلىك؛ ئۆلپەت - ئىتتىپاقى يوق پاراكەندە، مۇھەببەت ۋە مەسلىھەتتى يوق چېچىلاڭغۇ - تەپرىقە؛ ئۆيىدە ئاشلىق ساقلىمايدۇ، تەۋەككۈلچىلىكى زىيادە؛ شەھەر ئادەملىرىنىڭ مۇتلەق كۆپچىلىكى كۈنلۈك نانلىرىنى كۈنلۈك شەھەر بازىرىدىن سېتىۋالىدۇ. مۇشۇ سەۋەبتىن، ئاشپەز - نانۋايلىرى كۆپ، ئاشپەزلىك ۋە نانۋايلىق ھۈنەر



– سەنئىتى راۋاجلانغان. بىراق، ئومۇمىيەتتىن ئېلىپ ئېيتقاندا، ھۈنەرۋەنلىرى ئاز، دېھقانلىرى كۆپ. يەل  
– يېمىشلىرى ۋە ئاشلىق مەھسۇلاتى ئۆز شەھرىگە يېتىدۇ. گۈرۈچى ئېسىل بولۇپ، شەھەر – شەھەرلەرگە  
ئېلىپ كېتىلىدۇ. يايلاق – قشلاقلىرى كەڭرى، ئۇلاغ – چارۋىلىرى مول، ئۆزىگە يېتىدۇ، بەلكى ئېشىپمۇ  
قالدۇ. (قاراڭ: يۇقىرىقى ئەسەر)

## ئۇشتۇرغان

ئۇشتۇرغان قەدىمىي، ئۇزاق تارىخقا ئىگە شەھەر. بۇرۇنقى نامى «ئۇچ» ئىكەن. بەلكى «شەھىرىبەر»  
دەپمۇ ئاتالغانىكەن. مەنسۇرخانىنىڭ زامانىسىدا، ئادەملىرى بىئەدەپلىك قىلىپ، ئەمرىئىتائەتتىن  
چىققانلىقتىن، خان كايىپ، باش قوماندان، زالىم سەركەردە بەردى بەگ دوختۇيىنى قوشۇنى بىلەن  
ئەۋەتىپ، ئۇچ خەلقىنى ئومۇمىي قىرغىن (قەتلىئام) قىلىپ، قىلچىتىن ساقلىنىپ ھايات قالغانلىرىنى يۇرت  
– يۇرتقا تارقىتىۋەتكەندىن كېيىن، تۇرغاندىن ئادەم كۆچۈرۈپ كېلىپ، قايتىدىن ئاۋات قىلغانىكەن. بۇ  
ۋەجدىن، شەھەر ئىسمى تۇرغاننىڭ نامى بىلەن بىللە قوشۇپ ئاتىلىدىغان بولغان. يەنى «ئۇچ» سۆزىگە  
«تۇرغان» كەلىمىسىنى قوشۇپ، «ئۇچتۇرغان» دەپ ئاتايدىغان بولغانىكەن. ھەرھالدا، كېيىنچە ئاۋام  
خەلقىنىڭ خاتا تەلەپپۇز قىلىشى نەتىجىسىدە، «ئۇشتۇرغان» بولۇپ قالغاندۇر. كېيىن، يەنى بۇ زېمىن  
يەنە خاقانى چىنغا قارايدىغان بولغاندىن كېيىنكى ئون يەتتىنچى يىلى، ئۇشتۇرغان خەلقى خاقانى  
چىننىڭ ئەمرىئىتائېتىدىن چىقىپ ئىسيان كۆتۈرگەن ئىكەن، سان – ساناقسىز چېرىكلەر كېلىپ، شەھەرنى  
ئىككىنچى قېتىم ئىشغال قىلىپ، ئادەملىرىنىڭ ھەممىسىنى قىلچىتىن ئۆتكۈزۈپ قەتلىئام قىلغاندىن  
كېيىن، ئالتە شەھەردىن ئادەم كۆچۈرۈپ كېلىپ يەرلەشتۈرۈپ، قايتا ئاۋات قىلغانىكەن.  
ئۇشتۇرغانلىقلارنىڭ ھازىرقى ئېتى «كۆچمەن» دۇر. بۇ ھەقتە كىتابىمىزنىڭ بىرىنچى داستان قىسمىدا  
بايان بەرگەن بولدۇق. شۇ سەۋەبتىن، ھازىرقى ئۇشتۇرغانلىقلار گۈرۈھ – گۈرۈھقا بۆلۈنۈپ كەتكەن،  
چوۋالچاق، ئۆم – ئىناق ئەمەس. ئۇشتۇرغانلىقلارنىڭ كاسىپ – ھۈنەرۋەنلىرى ئاز، ئادەملىرى دېھقان،  
يەر – زېمىنى ئوبدان، ئاشلىق ۋە يېمەك – ئىچمەكلىرى كەڭرى ۋە ئەرزانچىلىق. (قاراڭ: يۇقىرىقى ئەسەر)

## كۇچا

كۇچاننىڭ قەدىمىي ئىسمى «كۆسەن» ئىكەن. كۇچالىقلار مىجەز - خاراكىتىر جەھەتتە ، ئۆم - ئىتتىپاق ، دوست - ئۆلپەتچىلىكتە پەيزى بار كېلىدۇ. ئادەملىرىنىڭ ھەممىسى ئەدەپ - قائىدىلىك ، يېقىشلىق ، گۈزەل سۆزلۈك. ئاياللىرىنىڭ ھىممەت - جۈرئىتى ئەللىرىدىن ئۈستۈن ، ئىلىم - ئەمەل ، كەسىپ - ھۈنەردىمۇ قېلىشمايدۇ. ئەمما مۇساپىر بىلەن خوشى يوق كېلىدۇ. بۇ كۈنلەردە ، كۇچاغا تەرەپ - تەرەپتىن مۇساپىرلار كېلىپ جەم بولۇپ ، جەمئىيەت پەيدا قىلىپ ، ئۇنى كۈنساين راۋاجلىنىۋاتقان بىر تىجارەتگاھقا ئايلاندۇرماقتا . كۇچاننىڭ نوپۇسىغا قارىغاندا ، زېمىنى كۆپ ۋە مۇنبەت. ھەر ھەپتىدە ، باي - سايرامدىن ئەقەللىسى بەش يۈز ئېشەك - ئۇلغا ئاشلىق ۋە ياغ كېلىپ تۇرىدۇ. ھەر تۈرلۈك يەل - يېمىش ۋە يېمەك - ئىچمەكلىرى باشقا شەھەرلەرگە سېلىشتۇرغاندا ، مول ۋە مەمۇرچىلىق. ھۆل - قۇرۇق مېۋىلىرىنى سودىگەرلەر شەھەر - شەھەرلەرگە ئېلىپ كېتىدۇ. كۇچاننىڭ ئۇلغ - چارۋىلىرى تولا ، گۆش تەمىناتى ئۈچۈن ئۆزلىرىگە يېتىدۇ ، ھەتتا ئېشىپمۇ قالىدۇ. ( قاراڭ: يۇقىرىقى ئەسەر )

## كوھنا تۇرغان

كوھنا تۇرغان قەدىمىي ۋە ئۇزاق تارىخقا ئىگە شەھەر. ئادەملىرىنىڭ مىجەز - خاراكىتىرى سەمىي ، راست سۆزلۈك ، ئۆز ئىشىغا پۇختا ۋە پىششىق ؛ ھىيلە - مىكر ۋە خائىنلىق - يۈزسىزلىكتىن خالىي ، ئەقىدە - ئىخلاسلار تازا كېلىدۇ. ھاۋاسى ئىسسىق ، ئېقىن سۈيى ئاز. مۇتلەق كۆپچىلىك ئەھۋالدا ، كارىز سۈيىگە تايىنىپ تېرىقچىلىق قىلىدۇ. زېمىنى ئوبدان ، ئاشلىق مەھسۇلاتى ئۆزىنى تەمىنلىيەلەيدۇ. غوزا - كېۋەزلىرى ئوخشايدۇ. تەرەنجىبىن (يانتاق شېكېرى) مۇ تۇرغاننىڭ خاس مەھسۇلاتىدۇر. كىشىمىش ئۈزۈملىرى ئاجايىپ تولا. سودىگەرلەر شەھەر - شەھەرلەرگە ئېلىپ كېتىشىدۇ. تۇرغاننىڭ زېمىن دائىرىسى ناھايىتى كەڭرى. ( قاراڭ: يۇقىرىقى ئەسەر )

ئانا يۇرتلىرىمىز ھەققىدە، شۇ قەدەر پاساھەتلىك تىل بىلەن ئىپادىلەنگەن يۇقىرىقى بايانلاردىن مەن مۇنداق بىر قانچە ئاساسلىق چەشەنچىگە كەلدىم:

بىرسى، مەزكۇر بايانلاردا، خەلقىمىزنىڭ ۋۇجۇدىدىكى پەخىرلىنىشكە ئەرزىيدىغان ئومۇمىيەتلىك ئالاھىدىلىكلەر مېغىزلىق قىلىپ شەرھلەنگەن. بۇ تەسىراتىمىزنى ئېچىپراق شەرھىلىسەك مۇنداق بولىدۇ:

① بۇ بايانلاردا ئۇيغۇر خەلقىنىڭ ئەزەلدىن ئىلىمنى، پەن - مەرىپەتنى قىزغىن سۆيىدىغان، ئىلىم ۋە ئالىمنى قەدىرلەيدىغان خەلق ئىكەنلىكى شەرھلەنگەن. ئالايلىق: ئاپتور يەتتە شەھەر ئىچىدىكى كاشغەر ھەققىدە توختالغىنىدا: ”بۇ شەھەر ئۆلىمالار ۋە تالىبۇل ئىلىملەرگە رەۋاجى ۋە ساھىب دۇئالارغا رەۋنەقى ۋە تۇجىغا ۋە دېھقاننى ئەشەرەلەر ئۆشەرە - زەكات ۋە خەير - سەدەقانى ۋە ئەھلى كەسب ۋە ھۈنەرمانلەرنىڭ سەئىيى ۋە كوششى باشقا شەھەر ئادەملەرگە نەزەر قىلغاندا، تەفەۋۋۇق ۋە زىيادەدۇرلار. ” (قاراڭ: «تارىخى ھەمدى» قوليازما، 328 - بەت )

تەرجىمىسى: بۇ شەھەر ئالىملار ۋە ئىلىم تەلەپكارلىرى بويىچە راۋاجلانغان، ساھىب دۇئا پازىللار بويىچە روناق تاپقان بولۇش جەھەتتە، شۇنداقلا تىجارەتچىلەر ۋە شەرەپشان دېھقانلارنىڭ ئۆشەرە - زاكاتلىق، خەير - سەدىقلىق بولۇشى، كاسپ ۋە ھۈنەرۋەنلەرنىڭ ئىشچان ۋە تىرىشچان بولۇشى قاتارلىق جەھەتلەردە باشقا شەھەرلەرنى بېسىپ چۈشىدۇ. (قاراڭ: «تارىخى ھەمدى» ) يېڭى تەرجىمە ئېلېكترونلۇق نۇسخا، 585 - بەت. )

ئاندىن، ياركەند توغرىسىدا مۇنداق دەپ يازىدۇ: «ئادەملەرنىڭ ئىشان، ھەزەت، ئەفەندى، ساھىبلارغا رەۋاج ۋە رەۋنەقى ۋە ئەقىدە - ئىخلاسلارنى زىيادە .»

تەرجىمىسى: «ئىشان»، «ھەزەت»، «ئەفەندى» ۋە «ساھىب» ئاتالغانلارغا قىزغىن مۇئامىلە قىلىدۇ، ئەقىدە - ئىخلاسلارنى كۈچلۈك. (يۇقىرىقى ئەسەر يېڭى تەرجىمە ئېلېكترونلۇق نۇسخا)

مانا بۇ بايانلاردىن بىز ئۇيغۇر خەلقىنىڭ ئەزەلدىنلا ئىلىم-پەننى قىزغىن سۆيىدىغان، ئىلىم-مەرىپەتنى ئەزىزلەيدىغان، ئىلىم ۋە ئىلىم ساھىبلىرىنى قەدىرلەيدىغان مىللىي روھىنى كۆرۈۋالالايمىز.

② بۇ بايانلاردا ئۇيغۇرلارنىڭ ھۈنەر-كەسپىنى سۆيىدىغان، پەن-تېخنىكىغا چىن كۆڭلى بىلەن بېرىلىدىغان، ئەمگەكچانلىق ۋە ئىجادچانلىق روھىغا ئىگە خەلق ئىكەنلىكى ئالاھىدە گەۋدىلەندۈرۈلگەن. ئالايلىق، بايانلار ئىچىدىكى خوتەن بابىدا مۇنداق دېيىلگەن: «ھەمە ئادەملەرى كاسىب-ھۈنەرمەند ۋە تەبىئى ئىدراكى تازە ۋە زېھنى چالاكى بىئەندازە؛ ھۈنەرنى ئۆز كامالىغا يەتكۈزۈپ ۋە خەرىدارغا ئوبدان كۆرسەتىپ ۋە قولدىن ئۆتكۈزۈپ، نەقدىنلەرنى ئالماغلىقىدا كامىل ۋە قابىلدۇر.» ( قاراڭ: «تارىخى ھەمىدى» قوليازما، 331 - بەت ).

تەرجىمىسى: ئادەملىرىنىڭ ھەممىسى كاسىب-ھۈنەرۋەن؛ ئەقىل-ئىدراكلىق ۋە ئۆتكۈر زېھنىلىك جەھەتتە تەڭداشسىز؛ ھەرقانداق ھۈنەرنى ئۆز كامالىغا يەتكۈزۈپ قىلىپ، خېرىدارغا يارىتىپ قولدىن ئۆتكۈزۈپ، پۇلنى ئېلىشقا ماھىر ۋە قابىل. ( قاراڭ: يۇقىرىقى ئەسەر يېڭى تەرجىمە ئېلېكترونلۇق نۇسخا )

مانا بۇ باياندا، ئۇيغۇرلارنىڭ ئىشچانلىق، ھۈنەر-كەسپىنى، ئىش-ئەمگەكنى سۆيۈشتىن ئىبارەت تۇرمۇش پەلسەپىسى ئۆز ئىپادىسىنى تاپقانلىقى ئېنىقتۇر.

③ بۇ بايانلاردا ئۇيغۇرلارنىڭ سودا-تىجارەتكە ئەھمىيەت بېرىدىغان، تىجارەت بىلەن ئەل گۈللەندۈرىدىغان خەلق ئىكەنلىكى گەۋدىلەندۈرۈلگەن. بۇ ھەقتە كۇچا بابىدا: «بۇ گۈنلەردە، كۇچاغا ھەر تەرەپتىن مۇسافىرلار جەمەت بولۇپ، گۈندىن-گۈنگە ئاباد ۋە جەمئىيەت فەيدا قىلىپ، سەۋداخانىە بولۇپ رەۋاج؛ ھۆل-قۇرۇق يەمىشلەرنى سەۋداگەرلەر شەھەر-شەھەرگە ئالىپ كەتەدۇر.» ( قاراڭ: «تارىخى ھەمىدى» قوليازما، 345 - بەت ).

تەرجىمىسى: بۇ كۈنلەردە، كۇچاغا ھەر تەرەپتىن مۇساپىرلار كېلىپ جەم بولۇپ، جەمئىيەت پەيدا قىلىپ، ئۇنى كۈنساين راۋاجلىنىۋاتقان بىر تىجارەتگاھقا ئايلاندۇرماقتا؛ ھۆل-قۇرۇق مېۋىلىرىنى سودىگەرلەر، شەھەر-شەھەرگە ئېلىپ كېتىدۇ. (قاراڭ: يۇقىرىقى ئەسەر يېڭى تەرجىمە ئېلېكترونلۇق نۇسخا).

ئاندىن، كاشغەر بابىدا مۇنداق يازىدۇ: «خۇسۇسەن ئۆلىمالارغا رەۋاجى ۋە سەۋداگەرلەر سەۋدا ۋە تىجارەتى بابىدا، گويا «سانىي بۇخارا» دەپ ئەيتسالار، ئەسلا مۇبالىغە بولمايدۇر.»

تەرجىمىسى: خۇسۇسەن، ئىلىم-ئىرپاندىكى راۋاجلىنىش ۋە سودا-تىجارەتتىكى گۈللىنىش بابىدا، گويا «ئىككىنچى بۇخارا» دېسىمۇ، ھەرگىز مۇبالىغە بولمايدۇ.

خوتەن بابىدا مۇنداق بايان قىلىدۇ: «مەشتۇت-يىفەكلەر تولا چىقادۇر؛ ئالتۇن كانى بار ۋە سۇتاشى ھەم تەييار؛ سەۋداگەرى ئەشەرەلەر ئەتراپى جانىبالاردىن ھەرقانچە نەقدىنەلەر ئالىپ كەلىپ خەرىد قىلسالار، نەقدىنەلەرى ئەدا بولادۇر، خەرىدەلەرى ئاشىپ قالادۇر؛ خوتەندىن باشقا شەھەرلەرگە مال ئەجناسلارى چىقىپ كەتەدۇر، نەقدىنەلەرى ئەسلا چىقمايدۇر، مەگەر ئالتۇننى چىقادۇر.» (قاراڭ: «تارىخى ھەمدىي» قوليازما، 331 - بەت)

تەرجىمىسى: «خوتەندە» مول مەشتۇت-يىپەك ئىشلەپچىقىرىلىدۇ؛ ئالتۇن كانى بار، قاشتېشىمۇ ھەم تەييار؛ شەرەپشان سودىگەرلەر تۆت ئەتراپتىن ھەرقانچە كۆپ پۇل بىلەن كېلىپ سودا قىلسا، پۇللىرى تۈگەپ كېتىدۇكى، قىلىدىغان سودىسى تۈگىمەيدۇ؛ باشقا يۇرتلارغا خوتەندىن مال-تاۋار چىقىپ كەتسە چىقىپ كېتىدۇكى، ئالتۇننى ھېسابقا ئالمىغاندا نەق پۇل ھەرگىز چىقىپ كەتمەيدۇ. (قاراڭ: يۇقىرىقى ئەسەر يېڭى تەرجىمە ئېلېكترونلۇق نۇسخا)

بىز بۇ بايانلاردىن ئۇيغۇرلارنىڭ سودا-تىجارەتكە ماھىر، سودىغا ئېپى بار، سودا-تىجارەت ئارقىلىق خەلق تۇرمۇشىنى ياخشىلاشقا، ئەل-يۇرتنى گۈللەندۈرۈشكە ئەھمىيەت بېرىدىغان خەلق ئىكەنلىكىنى بىلىۋالالايمىز.

ئىككىنچىسى ، خاس ئۆزگىچىلىكلەرمۇ جايدا گەۋدىلەندۈرۈلگەن.

ئالىم مۇسا سايرامىي يەتتە شەھەر ھەققىدىكى بايانلىرىدا ، ھەرقايسى شەھەرلەرنىڭ ئۆزىگە خاس ئالاھىدىلىكلىرىگىمۇ تېگىشلىك ئورۇن بەرگەن. يەنى ھەرقايسى شەھەرلەرنىڭ ئادەملىرى ۋە ئۇلارنىڭ مەجەز - خۇلقى ، يۇرتىنىڭ جۇغراپىيىلىك شارائىتى ، ئۆرپ - ئادىتى ، مەزكۇر يۇرتتىكى مەشھۇر تارىخىي شەخس ۋە داغلىق تارىخىي يەرلەر ھەققىدە ئەتراپلىق مەلۇمات بەرگەن. مېنىڭچە بۇلارنىڭ ئىچىدىكى ئەڭ گەۋدىلىكلىرى تۆۋەندىكىچە:

① كاشغەر توغرىسىدىكى باياندا ، سۇلتان ساتۇق بۇغراخان مازىرىنى ئالاھىدە بايان قىلغان. مەلۇمكى ، سۇلتان ساتۇق بۇغراخان تۈركىي تىللىق مىللەتلەرنىڭ تۇنجى ئۇيغۇر ئىسلام خاندانلىقى \_\_ قاراخانلار خاندانلىقىنى قۇرغۇچى كىشى. بۇ ھەقتىكى باياندا ئاپتور ، سۇلتان ساتۇق بۇغراخاننىڭ مىلادى 943 - يىلى ئەبۇ نەسر سامانىنىڭ دالالەت قىلىشى ئارقىسىدا ئىسلام دىنىنى قوبۇل قىلغانلىقى ۋە مىلادى 960 - يىلى ئىسلام دىنىنى دۆلەت دىنى قىلىپ جاكارلىشى بىلەن بۇ يەتتە شەھەر خەلقىنىڭمۇ ئىسلام ئەقىدىلىرىنى قوبۇل تۇتۇپ ، مۇسۇلمانچىلىق دائىرىسىدىن ئورۇن ئالغانلىقىنى شەرھىلگەن. ئۇ: «ھەدىسى شەرىفىتىكى <تۈركلەرنىڭ ئىچىدە ئەڭ ئاۋۋال ئىسلام دىنىغا كىرگۈچى كىشى بولسا ساتۇقدۇر> دېگەن بۇ سۆز دەل مۇشۇ كىشىنىڭ شەننىگە مەنسۇپتۇر» دېگەن بايان ئارقىلىق ، سۇلتان ساتۇق بۇغرا خاننىڭ مىسلىسىز شۆھرىتىنى نامايەن قىلغان.

② ئۇچتۇرپان توغرىسىدا مۇنداق خاس بايانلارنى ئېيتىپ ئۆتكەن :

«ئۇچتۇرپاننىڭ بۇرۇنقى ئېتى <ئۇچ> ئىكەن ، بەلكى < شەھرى بەر - بەر > دەپمۇ ئاتالغانىكەن ؛ مەنسۇرخاننىڭ دەۋرىدە ، ئادەملىرى بىئەدەپلىك قىلىپ ، ئەمىر - ئىتائەتتىن چىققانلىقى سەۋەبلىك ، خان كايىپ باش قوماندان ، زالىم سەركەردە بەردى بەگ دوختۇپنى قوشۇنى بىلەن ئەۋەتىپ ، ئۇچ ئەھلىنى قەتلىئام قىلىپ ، قىلچىتىن ساقلىنىپ ھايات قالغانلىرىنى يۇرت - يۇرتقا تارقىتىۋەتكەندىن كېيىن ،

تۇرپاندىن ئادەم كۆچۈرۈپ كېلىپ. قايتىدىن ئاۋات قىلغانىكەن؛ بۇ ۋەجدىن، شەھەر ئىسمى تۇرپاننىڭ ئىسمى بىلەن بىللە ئاتىلىدىغان بولغان، يەنى «ئۇچ» سۆزىگە «تۇرپان» كەلىمىسىنى قوشۇپ «ئۇچتۇرپان» دەپ ئاتايدىغان بولغان؛ كېيىنچە ئاۋامنىڭ خاتا تەلەپپۇز قىلىشى نەتىجىسىدە، «ئۇشتۇرپان» بولۇپ قالغان».

دېمەك، ئالىم مۇسا سايرامىي بۇ باياننى ئارقىلىق، ھازىر «ئۇشتۇرپان» دەپ ئاتىلىۋاتقان بۇ زېمىننىڭ يەر نامىنىڭ ئېتىمولوگىيىسىنى تولمۇ قايىل قىلارلىق قىلىپ، ئىلمىي بايان قىلغان.

③ ئالىم مۇسا سايرامىي تۇرپان بابىدا مۇنداق خاس بايانلارنى ئىپادىلىگەن: «ئادەملىرى ئەۋزائى راست قەۋل ۋە راست سۆزلۈك؛ ئۆز ئىشىغا پۇختا، مىكر-ھىيلە ۋە غەدر-خىيانەت يوقدۇر؛ ئەقىدە ئىخلاسلار تازە، ھاۋاسى ئىسغ، ئابىي جارىيلار كەمچىن، ئەكسەرى كارىز بىرلە زىرائەت قىلدۇر؛ غۇزەئى كەبەزلىرى ئوبدان بولادۇر، تەرەنجىبىن ھەم تۇرپانغا خاسدۇر؛ كىشىمىش ئۈزۈملەرى تولا ۋە سىيراب، شەھەر-شەھەرگە ئالىپ كەتەدۇر؛» ( قاراڭ: «تارىخى ھەمىدىي» قوليازما، 346 - بەت)

تەرجىمىسى: ئادەملىرىنىڭ مەجەز-خاراكتېرى سەمىمىي، راست سۆزلۈك، ئۆز ئىشىغا پۇختا، ھىلە-مىكر ۋە خائىنلىق-يۈزسىزلىكتىن خالىي، ئەقىدە-ئىخلاسلار تازا؛ تۇرپاننىڭ ھاۋاسى ئىسسىق، ئېقىن سۈيى ئاز، مۇتلەق كۆپ ھالدا كارىز سۈيىگە تايىنىپ تېرىقچىلىق قىلدۇ؛ غوزا كېۋەزلىرىمۇ ئوخشايدۇ، تەرەنجىۋىلىق تۇرپاننىڭ خاس مەھسۇلاتىدۇر؛ كىشىمىش ئۈزۈملىرى ئاجايىپ تولا، سودىگەرلەر، شەھەر-شەھەرلەرگە ئېلىپ كېتىشىدۇ. (قاراڭ: يۇقىرىقى ئەسەر، يېڭى تەرجىمە ئېلېكترونلۇق نۇسخا)

بۇ بايانلاردىن بىز تۇرپان ئۇيغۇرلىرىنىڭ ھەرقانداق قىيىن شارائىتىنى يېڭىش ئىرادىسىگە، تۈرلۈك قىيىنچىلىق ۋە قولايىسىزلىقلارنى ھەرخىل ئامال-چارىلەر بىلەن بويسۇندۇرۇش جاسارىتىگە ئىگە ئىكەنلىكىنى، ئۇلارنىڭ ئۆز ئەقىل-پاراستىگە تايىنىپ، دۇنياۋى مۆجىزە، يەر ئاستى سەددىچىن سېپىلى \_ كارىزنى كەشىپ قىلغانلىقىنى بىلىۋالىمىز. شۇنداقلا، بۇ بايانلاردىن ئۇيغۇر خەلقىنىڭ مۇھىت ۋە

شارائىتقا سەل قارىمايدىغان، ھەرقانداق قىيىن مۇھىتتىمۇ ئۆزىنى قوغداشنى بىلىدىغان خەلق ئىكەنلىكىنى كۆرۈۋالالايمىز.

④ ئاقسۇ توغرىسىدا بولسا: «ئاقسۇ ئەھلى توغرا، ياۋاش، ساددە، مۇلايىم، تەۋازۇد پىشەلىك؛ غەللە ساقلىمايدۇ، تەۋەككۈلى زىيادە؛ شەھەر ئادەملەرى ئەكسەرى كۈنلۈك نانلارنى يەۋمەن فەيەۋمەن بازارىدىن ئالادۇرلار، بۇ ۋەجھىدىن ئاشپەز-نانۋايىلار رەۋاج ۋە رەۋنەقى زىيادە؛ گۈرۈنچلەرى تازە، شەھەر-شەھەرغە ئالىپ كەتەدۇر. (قاراڭ: «تارىخى ھەمىدى» قولىزما، 336- بەت) دەپ يازغان.

تەرجىمىسى: ئاقسۇ خەلقى توغرا-دۇرۇس. ياۋاش، ساددا، مۇلايىم، كەمتەر خۇسۇسىيەتلىك؛ ئۆيدە ئاشلىق ساقلىمايدۇ، تەۋەككۈلچىلىقى زىيادە، شەھەر ئادەملىرىنىڭ مۇتلەق كۆپ قىسمى كۈنلۈك نانلارنى كۈنلۈك شەھەر بازارىدىن سېتىۋالىدۇ؛ شۇ سەۋەبتىن، ئاشپەز-نانۋايىلىرى كۆپ، ئاشپەزلىك ۋە نانۋايىلىق راۋاجلانغان؛ گۈرۈجى ئېسىل، شەھەر-شەھەرگە ئېلىپ كېتىدۇ. ( قاراڭ: يۇقىرىقى ئەسەر، يېڭى تەرجىمە ئېلېكترونلۇق نۇسخا ).

بۇ بايانلاردا، ئاقسۇ خەلقىنىڭ تۈز-توغرا، سەمىمىي ئىنسانلار ئىكەنلىكى، ئاقسۇ گۈرۈجىنىڭ ئېسىل ۋە ئەزەلدىن مەشھۇر ئىكەنلىكى گەۋدىلەنگەن.

⑤ ئاپتور كۇچاننىڭ خاس ئالاھىدىلىكلىرىنى مۇنداق بايان قىلغان: «كۇچاننىڭ قەدىم ئىسمى <كۈسەن> ئەكەن، كۇچا ئەھلى فىئىلى ئەتۋاراتى ئىتتىفاق ۋە ئۆلغەتلىكىدە زىيادە؛ ھەممە ئادەملىرى سىپاھپىشە، خۇشلۇق، زەرىقى ئەندىشە؛ ۋە زۇئەفالارنىڭ ھىممەت ۋە جۈرئەتلىرى ئەرەنلەردىن زىيادە، ئىلىم-ئەمەل ۋە كەسب-ھۈنەردە ھەم كەملىكى يوق؛ ئادەملىرىگە قاراغاندا، زەمىنلىرى كەڭرۈ ۋە تاز؛ ھەر ھەفتەدە باي، سايرامدىن ئەقەللىي بەش يۈز ئەشەك ئۇلاغدا ئاشلىق ۋە ياغ كەلىپ تۇرادۇر؛ ھەر نەۋۋە يەمىشلەرى ۋە مەئىشەتلەرى باشقا شەھەرگە نەزەر قىلغاندا تولا ۋە سىيراب؛ ھۆل-قۇرۇغ يەمىشلەرنى سەۋداگەرلەر



شەھر - شەھرغە ئالىپ كەتەدۇر؛ چەھار پاي تولا، ئۆزلەرغا كىفايە قىلادۇر. « (قاراڭ: «تارىخى ھەمىدى»  
قوليازما، 345 - بەت)

تەرجىمىسى؛ كۇچاننىڭ قەدىمىي ئىسمى «كۈسەن» ئىكەن؛ كۇچانلىقلار مىجەز - خاراكتېر جەھەتتىن  
ئۆم - ئىتتىپاق، دوست - ئۆلپەتچىلىكتە يۈكسەك كېلىدۇ؛ ئادەملىرىنىڭ ھەممىسى ئەدەپ - قائىدىلىك،  
يېقىشلىق، گۈزەل سۆزلۈك؛ ئاياللىرىنىڭ ھىممەت - جۈرئىتى ئەرلىرىدىن ئۈستۈن، ئىلىم - ئەمەل،  
كەسىپ - ھۈنەردىمۇ قېلىشمايدۇ؛ كۇچاننىڭ نوپۇسىغا سېلىشتۇرغاندا، زېمىنى كۆپ ۋە مۇنبەت؛ ھەر  
ھەپتەدە باي، سايرامدىن ئەقەللىسى بەش يۈز ئېشەك - ئۇلاغدا ئاشلىق ۋە ياغ كېلىپ تۇرىدۇ؛ تۈرلۈك  
يەل - يېمىش ۋە يېمەك - ئىچمەكلىرى باشقا شەھەرگە سېلىشتۇرغاندا مول ھەم مەمۇرچىلىق؛ ھۆل - قۇرۇق  
مېۋىلىرىنى سودىگەرلەر شەھەر - شەھەرگە ئېلىپ كېتىدۇ؛ ئۇلاغ چارۋىلىرى تولا، گۆش تەمىناتى ئۈچۈن  
ئۆزلىرىگە يېتىدۇ، بەلكى ئېشىپ قالىدۇ. (قاراڭ: يۇقىرىقى ئەسەر يېڭى تەرجىمە ئېلېكترونلۇق نۇسخا).

بىز بۇ بايانلاردىن كۇچا ئادەملىرىنىڭ ئۆم - ئىناق، دىلكەش - چىقىشقا، تىرىشچان - ئەمگەكچان  
ئىكەنلىكىنى، بولۇپمۇ ئاياللىرىنىڭ جاسارەتلىك، غەيرەتلىك كېلىدىغانلىقىنى؛ كۇچا زېمىنىنىڭ باي،  
مۇنبەت ئىكەنلىكى قاتارلىق ئەۋزەللىكلەرنى بىلىۋالالايمىز.

⑥ ياركەنت توغرىسىدىكى باياندا، داڭلىق زىيارەتگاھ \_\_ ئالتۇنلۇقۇم مازىرىنى ئالاھىدە تىلغا ئالغان .  
باياندا، ئالتۇنلۇقۇم مازىرىنىڭ ياركەنت سەئىدىيە خاندانلىقىنىڭ خانلىق مازىرى بولۇپ، ياركەنت  
سەئىدىيە خاندانلىقىنىڭ قۇرغۇچىسى سۇلتان سەئىدخاندىن تارتىپ تاكى ئىسمايىل خان ۋە مۇھەممەد  
ئەمىن خانلار زامانىغىچە بولغان خانلار ۋە ئەۋلادلارنىڭ مۇشۇ يەرگە دەپنە قىلىنغانلىقىنى: «ئەينى ۋاقىتتا  
كىشىلەر خانلارنىڭ جەسىدى بار يەرلەرنى، بەلكى خانلارنىڭ جەسىدىنىمۇ ھۆرمەتلەپ ۋە ئىززەتلەپ  
(ئالتۇن) دەپ ئاتايدىكەن، ھەتتا خانلارنىڭ نەزىرى چۈشكەن ياكى قولغا تېگىپ مۆھۈر باسقان يارلىق  
ۋە نىشانە خەتلەرنىمۇ ئۇلۇغلاپ (ئالتۇن نىشان)، (ئالتۇن دەستەك) دەپ ئاتايدىكەن، شۇڭلاشقا بۇ

مازارمۇ «ئالتۇن مازار» دېگەن نام بىلەن مەشھۇر بولغان بولسا كېرەك.» دېگەن مەلۇماتلار بىلەن ئىپادىلىگەن.

بىز بۇ بايانلاردىن ياركەنت شەھرىنىڭ ئەسلىدە، 200 نەچچە يىل ھۆكۈم سۈرگەن ياركەنت سەئىدىيە خاندانلىقىنىڭ، شۇنداقلا بۇ يەتتە شەھەرنىڭ پايتەختى بولغان ئۇزۇن تارىخقا ئىگە مەشھۇر تارىخىي جاي ئىكەنلىكىنى، شۇنداقلا ئۇنىڭدىكى خان جەمەتى قەبرىستانلىقىنىڭ نېمە ئۈچۈن «ئالتۇن مازار» دەپ ئاتىلىدىغانلىقىنىڭ سەۋەبلىرىنى بىلىۋالغۇمىز.

⑦ ئالىم مۇسا سايرامىي خوتەن توغرىسىدا خاس بايان بېرىپ: «خوتەن نىھايەتى كوهنا ۋە قەدىم مەئرۇف شەھردۇر ۋە ئادەملىرى فىئىل ئەۋزائى بىر سۆز ۋە بىر قەۋل ۋە بىئەدىل ئىتتىفاق... ئەمما ئادەملەرغە نەزەر قىلغاندا، زەمىنلەرى ئاجىز ۋە تولاسى قۇملۇقدۇر؛ غەللە ھاسىلى ھەم كەمچىن؛ مېۋە - يەمىشلەرى سىيراب ۋە تولادۇر؛ يايلاق - بىيابانلار بىپايان؛ چەھار پايىلار ھەم تولا ۋە زىيادەدۇرلار.» (قاراڭ: «تارىخى ھەمىدىي» قوليازما، 331 - بەت) دەپ يازغان.

تەرجىمىسى: خوتەن ناھايىتى ئۇزۇن تارىخقا ئىگە، قەدىمىي ۋە مەشھۇر شەھەر؛ ئادەملىرىنىڭ خۇي - مەجەزى بىر تىل بىر دىل، مەسلىسىز ئۆم - ئىتتىپاق... ئادەملىرىگە قارىغاندا، يەر - زېمىنى ئاجىز، تولاسى قۇملۇق، ئاشلىق مەھسۇلاتىمۇ تۆۋەن؛ ئەمما مېۋە - چېۋىلىرى ئېشىپ - تېشىپ تۇرىدۇ، يايلاق - باياۋانلىرى كۆز يەتكۈسىز، ئۇلاغ چارۋىلىرىمۇ تولا ۋە جىقتۇر. (قاراڭ: يۇقىرىقى ئەسەر يېڭى تەرجىمە ئېلېكترونلۇق نۇسخا )

بۇ بايانلاردىن خوتەن خەلقىنىڭ ئىش - ئەمگەكىنى قىزغىن سۆيىدىغان، تىرىشچان؛ ئىچكى ئۇيۇمچانلىققا، ئىتتىپاقلىققا ئىگە خەلق ئىكەنلىكىنى بىلىۋالالايمىز، ئەڭ مۇھىمى بۇ بايانلاردا، ئۇيغۇرلارنىڭ «بىرنى بىر دېگۈلۈك» دەيدىغان ھەقىقەتچىلىك پەلسەپىسى، ئۆم - ئىناق ياشاش پەلسەپىسى، ئىشچانلىق پەلسەپىسى، ئىش - ئەمگەكىنى سۆيۈش پەلسەپىسى ئەمەلىي مىساللار بىلەن ئۆز ئىپادىسىنى تاپقان. ئەھمىيەتلىك يېرى شۇكى، سوتسىيالىستىك ئىناق جەمئىيەت قۇرۇش ئۈچۈن كۈرەش

قىلىش تەكىتلىنىۋاتقان بۈگۈنكى كۈندە، ئەجدادلىرىمىزنىڭ بۇ ئىلغار پەلسەپە ئىدىيىسىگە ۋارىسلىق قىلىش ۋە ئۇنى راۋاجلاندۇرۇش بىز ئۈچۈن بىر ئۈدۈم بولغۇسى!

### 3

ئۇيغۇرلارنىڭ يېتىك ئالىمى ۋە تارىخشۇناسى مۇسا سايرامنىڭ ئەينى ۋاقىتتا ئۆزىنىڭ ياشىنىپ قالغانلىقىغا، تەن سالامەتلىكىنىڭ ياخشى ئەمەسلىكىگە قارىماي قولغا قەلەم ئېلىپ، بۇ زور ھەجىملىك يىرىك تارىخىي ئەسەرنى يېزىپ پۈتتۈرۈپ، بىز ئەۋلادلارغا نەمۇنە ۋە يادىكار قالدۇرغانلىقىدىن، مۇسا سايرامنىڭ ئىنتايىن ئىلىمخۇمار، ئۆز خەلقىگە، يۇرتىغا مەسئۇلىيەتچان، ۋە تەنپەرۋەر، خەلقپەرۋەر بولۇشتەك ئېسىل ئەخلاقىي-پەزىلەتكە ساھىب بىر بۈيۈك ئەجداد ئىكەنلىكىنى تونۇپ يېتەلەيمىزكى، بۈگۈنكى كۈندە، ئالىم بوۋىمىزنىڭ بۇ گۈزەل پەزىلىتىنى ئۆگىنىش، تۈرلۈك خىزمەتلەردە ئۇنى ئۆلگە قىلىش نەق رېئال ئەھمىيەتكە ئىگىدۇر.

كۆرۈۋېلىش تەس ئەمەسكى، ئالىم مۇسا سايرامنىڭ يەتتە شەھەر ھەققىدىكى بايانلىرى بىزنى مەزكۇر ئۇيغۇر يۇرتلىرى توغرىسىدىكى تارىخىي بىلىملەر بىلەن تەمىنلەيدۇ. يەنى بىز بۇ بايانلاردىن يەتتە شەھەرنىڭ تارىخى، ئاھالىسى، جۇغراپىيىلىك ئالاھىدىلىكى، ئادەملىرىنىڭ خۇلقى - مىجەزى، سودا - تىجارەتى، خەلقنىڭ ئۆرپ - ئادىتى قاتارلىق ئۇيغۇر تۇرمۇشىنىڭ ھەممە تەرەپلىرى بىلەن تونۇشۇپ چىقالايمىز، ئەمدى، بۇ ئالاھىدىلىكلەرنى كۈنىمىزدىكى ئەھۋاللىرىمىز بىلەن سېلىشتۇرساق، خاس ۋە ئومۇمىيەتلىك پەرقلەرنى تېپىپ چىقساق، بۇنىڭ يېڭى زاماندا، يېڭىچە قىياپەت ۋە يېڭىچە جاسارەت بىلەن ئالغا ئىلگىرىلىشىمىزگە تۈرتكىلىك رولى بولىدۇ، ئەلۋەتتە.

خۇلاسلاپ ئېيتقاندا، ئالىم مۇسا سايرامىي يازغان «تارىخى ھەمدىي» ناملىق ئەسەر بىر نادىر تارىخ كىتابى بولۇپلا قالماستىن، ئۇيغۇر يۇرتلىرىنىڭ جۇغراپىيىسى، ئۇيغۇر خەلقىنىڭ پىسخولوگىيىسى، ئۆرپ - ئادىتى ۋە ياشام پەلسەپىسى قاتارلىقلار گۈزەل ئەدەبىي تىل بىلەن توپۇندۇرۇپ شەرھلەنگەن بىر

قامۇستۇر. ھالبۇكى، بىز بۇ كىتابنىڭ «خاتىمە» قىسمىدا بېرىلگەن قەدىمىي ئۇيغۇر يۇرتلىرى بولغان يەتتە شەھەر ھەققىدىكى بايانلىرىدىنلا، مەزكۇر يەتتە شەھەرنىڭ ئومۇمىي ئەھۋالىدىن خەۋەر تاپمىز، شۇنداقلا شىنجاڭنىڭ يېقىنقى زامان تارىخىغا ئائىت ئاز بولمىغان قىممەتلىك بىلىملەرگە، ماتېرىياللارغا ئىگە بولالايمىز. بۇلارنىڭ بىزنىڭ تۈرلۈك تەتقىقات خىزمەتلىرىمىز ئۈچۈن، پايدىلىنىش قىممىتى ۋە ئەھمىيىتى ھەقىقەتەنمۇ ئىنتايىن چوڭدۇر.

### پايدىلانمىلار:

مۇسا سايرامىي: «تارىخى ھەمىدىي»، قولىزما نۇسخا، 1908-يىل.

مۇسا سايرامىي: «تارىخى ھەمىدىي» (يېڭى تەرجىمە، ئابدۇرەئوپ تەكلىماكانىي تەرجىمىسى)، ئېلېكترونلۇق نۇسخا.

ئابدۇرەئوپ تەكلىماكانىي: «چاغاتاي ئۇيغۇر تىلى گرامماتىكىسى» مىللەتلەر نەشرىياتى، 2007-يىل نەشرى.

ئابدۇرەئوپ تەكلىماكانىي: «مۇسا سايرامىي ۋە ئۇيغۇر تارىخشۇناسلىقى» (ئالىم مۇسا سايرامىي تەۋەللۇتنىڭ 170 يىللىقىغا ئاتاپ)، «شىنجاڭ ئىجتىمائىي پەنلىرى تەتقىقاتى» ژۇرنىلى، 2007-يىللىق 1-سان.

X X X X X X

ئىككى يىلدا بىر قېتىم ئۆتكۈزۈلدىغان «جۇڭگو ئاز سانلىق مىللەتلەر قەدىمكى تىل-يېزىق تەتقىقات جەمئىيىتى ئىلمىي مۇھاكىمە يىغىنى» مەملىكىتىمىزدىكى ئاز سانلىق مىللەت ئالىملىرىنىڭ ئۆز مىللەتلىرىنىڭ كلاسسىك تىل-يېزىقىدا يېزىلغان نادىر ئەسەرلىرىنى تەتقىق قىلىش بويىچە قولغا كەلتۈرگەن يېڭى-يېڭى نەتىجىلىرىنى كۆرەك قىلىدىغان كاتتا ئىلمىي سورۇندۇر. ھالبۇكى، بۇ سورۇندا ھەمىشە بوي كۆرسىتىپ، ئۇيغۇر كلاسسىك تىل ۋە ئەدەبىياتى بويىچە ئېلىپ بېرىلغان ۋە بېرىلىۋاتقان ئەڭ يېڭى ئەمگەك سەمەرىلىرىمىزنى باشقا قېرىنداشلار قاتارىدا، كۆرەك سەھنىسىگە قويۇش بىزنىڭ بۇرچىمىز ھېسابلىنىدۇ. مەن مۇشۇنداق تونۇش ئاساسىدا، ئون يىللار سەرپ قىلىپ ئىزچىل شۇغۇللىنىۋاتقان «تارىخى ھەمىدىي» تەتقىقاتىدىن بىر ئۆرنەك قىلىپ، يۇقىرىقى ئەسىرىمنى يىغىننىڭ مۇھاكىمىسىگە

قويدۇم ۋە مەزكۇر ئىلمدارلار سورۇنىنىڭ ياخشى باھاسىغا ئېرىشتىم. بۇمۇ مېنىڭ كاشىغەرىي يىلىمنى مەندار ۋە رەڭدار قىلغان ئەھمىيەتلىك كەچمىشىم بولۇپ خاتىرىمىدىن مەزمۇت ئورۇن ئالدى.

### كاشىغەرىي شۇناسلىق تۈركىيەدە

مۇشۇ 2008-يىلىنىڭ ئىچىدە، «دۇنيا مەھمۇد كاشىغەرىي يىلى» نى قۇتلۇقلاش يۈزىسىدىن يالغۇز بىر تۈركىيەدىلا ئىستانبۇل، ئەنقەرە ۋە رىزە قاتارلىق شەھەرلەردە بەش قېتىم كەڭ كۆلەملىك خاتىرىلەش ۋە ئىلمىي مۇھاكىمە يىغىنلىرى ئۆتكۈزۈلدى. مەن بۇ يەردە، تۈركىيە جۇمھۇرىيىتى ئاتا تۈرك تىلى ۋە تارىخ ئالىي كومىتېتىغا قاراشلىق تۈرك تىل قۇرۇمى (تىل-يېزىق كومىتېتى) نىڭ تەكلىپىگە بىنائەن بېرىپ، «6- نۆۋەتلىك تۈركىي تىللىرى قۇرۇلتىيى» غا قاتنىشىش ئەھۋالىمنى قىسقىچە خاتىرىلەپ ئۆتەن:

### ئەنقەرەدىكى تەنتەنە

2008-يىلى 10-ئاينىڭ 18-كۈنى كەچ سائەت بېيجىڭ ۋاقتى 11دىن 55 مىنوت ئۆتكەندە، «تۈرك ھاۋا يوللىرى» غا ئائىت ئايروپىلان بىلەن، تۈركىيەگە سەپەر قىلدىم. ئون سائەت ئۇچقاندىن كېيىن، تۈركىيە ۋاقتى بىلەن، 19-ئۆكتەبىر سەھەر سائەت بەش يېرىمدە، «ئىستانبۇل ئاتا تۈرك خەلقئارا ئايروپىلان قورۇمى» غا سالامەت قوندۇق. ئىستانبۇل ئايروپىلان قورۇمىدا بىر ئاز دەم ئالغاندىن كېيىن، سائەت توققۇزنىڭ ئايروپىلانى بىلەن تۈركىيەنىڭ پايتەختى ئەنقەرەگە يۈرۈپ كەتتىم. قىرىق بەش مىنوت ئۇچۇپ، ئەنقەرە «ئەسەن بۇغا ئايروپىلان قورۇمى» غا يېتىپ كەلدۇق.

تۈركىيە تىل قۇرۇمى ھەر تۆرت يىلدا بىر قېتىم تۈركىي تىل قۇرۇلتىيى ئۆتكۈزىدۇ. مەزكۇر «6- نۆۋەتلىك تۈركىي تىللىرى قۇرۇلتىيى» 10-ئاينىڭ 20-كۈنىدىن 25-كۈنىگىچە پايتەخت ئەنقەرەدىكى «بىلكەنت مېھمان سارىيى» دا تەنتەنەلىك ئۆتكۈزۈلدى. بۇ قېتىملىق قۇرۇلتاينىڭ باش ماۋزۇسى «مەھمۇد كاشىغەرىي تۇغۇلغانلىقىنىڭ 100 يىللىقىنى خاتىرىلەش» ۋە «تۈركىيە يېزىق ئىنقىلابىنىڭ 80 يىللىقىنى قۇتلۇقلاش» ئىدى. دۇنيانىڭ ھەر قايسى جايلىرىدىن كەلگەن 500 رەسمىي ۋەكىل ۋە شۇ قەدەر تەكلىپلىك

ئىشتىراكچىلار قاتناشقان ئېچىلىش مۇراسىمى 20 - ئۆكتەبىر چۈشتىن بۇرۇن سائەت ئون يېرىمدا ، بىلكەنت مېھمان سارىيىنىڭ يىغىن زالىدا ، تۈركىيە جۇمھۇرىيىتىنىڭ زوختۇغى ئابدۇللاھ گۈل ۋە زوغلۇ رەجەب تايىب ئەردوغاننىڭ قەدەم تەشرىپ قىلىشى بىلەن ، تولىمۇ داغدۇغىلىق ئۆتكۈزۈلدى . يىغىن زالى سەھنىسىگە ئېسىلغان كاتتا پىلاكاتنىڭ ئۈستىدە ، تۈركىيە جۇمھۇرىيىتىنىڭ قۇرغۇچىسى مۇستاپا كەمال ئاتا تۈركىنىڭ يېزىق ئۆزگەرتىش ئىنقىلابىغا يېتەكچىلىك قىلىۋاتقانلىقى تەسۋىرلەنگەن رەسىم چۈشۈرۈلگەن ؛ سول تەرىپىگە بولسا ، قەشقەر ئوپالدىكى مەھمۇد كاشغەرىي قەبرىگاھىدا قەد كۆتۈرۈپ تۇرغان بۈيۈك ئەجدادىمىز مەھمۇد كاشغەرىي ھەيكىلىنىڭ سۈرىتى ئۇ سىزغان دۇنيا خەرىتىسىنىڭ سۈرىتى بىلەن بىللە تولىمۇ روشەن ۋە كۆركەم گەۋدىلىنىپ تۇراتتى . ئېچىلىش مۇراسىمىدا ، ئالدى بىلەن ، مەھمۇد كاشغەرىي باش بولغان ئەجدادلارغا ئەسلىش تەزىيىسى قىلىندى ؛ ئارقىدىن ، تۈركىيە جۇمھۇرىيىتىنىڭ دۆلەت مارشى - ئىستىقلال مارشى جاراڭلىق ئوقۇلدى . ئارقىدىن ، تۈركىيە جۇمھۇرىيىتىنىڭ شۇ تاپتىكى زوغلۇسى رەجەب تايىب ئەردوغان تولۇپ تاشقان مۇھەببەتلىك تەبرىك سۆزى سۆزلىدى ؛ ئارقىدىن ، تۈرك تىل - يېزىق كومىتېتىنىڭ باشلىقى پروفېسسور ، دوكتور شۈكرو خالۇك ئاكالىن ئەپەندى نۇقتىلىق نۇتۇق سۆزلىدى .

ئۇ نۇتۇقتا ، 5 - نۆۋەتلىك تۈركىي تىللار قۇرۇلتىيى ئۆتكۈزۈلگەن 2004 - يىلنىڭ مابەينىدە ، تۈركىيە تىل - يېزىق كومىتېتى تەرىپىدىن ئىشلەنگەن ھوسۇللۇق خىزمەتلەر مېغىزلىق بايان قىلىندى . بۇ 2008 - يىلنىڭ «دۇنيا مەھمۇد كاشغەرىي يىلى» بولغانلىقى مۇناسىۋىتى بىلەن ئۆتكۈزۈلگەن پائالىيەتلەر ۋە قىلىنغان ۋە يەنە قىلىنىدىغان خىزمەتلەردىن ئۇچۇرلار بەردى . پروفېسسور ، دوكتور شۈكرو خالۇك ئاكالىن ئەپەندىنىڭ نۇقتىلىق نۇتۇقىنىڭ ئارقىسىدىن ، «مەھمۇد كاشغەرىي» ماۋزۇلۇق بىر ھۆججەتلىك فىلىم كۆرسىتىلدى . فىلىمدە ، مەھمۇد كاشغەرىينىڭ ئىجاتكار ۋە مۆجىزىكار ھاياتى مېغىزلىق بايان ۋە چاتما سىزما رەسىملەر ئارقىلىق ، شۇ قەدەر جانلىق تەسۋىرلەنگەن ئىدىكى ، ئۇ دۇنياۋى بۈيۈك ئالىمنىڭ ئەۋلادى بولغان ھەر ئىنساننى ھاياجان ۋە ئىپتىخارلىقنىڭ يۈكسەك ھوزۇرىغا چۈمۈلدۈرىۋېتەتتى .

20 - ئۆكتەبىر چۈشتىن كېيىندىن باشلاپ، گۈرۈپ - گۈرۈپلارغا بۆلۈنگەن ئالىملار ئىلمىي ماقالە ئوقۇش ۋە مۇھاكىمە قىلىشنى باشلىۋەتتى. مەن تەقسىم بولۇنغان گۈرۈپ مەزكۇر مېھمانخانىنىڭ «فۇرات» زالىغا توپلاندىم. مېنىڭ نۆۋىتىم شۇ 20 - ئۆكتەبىر چۈشتىن كېيىن سائەت ئۈچتە كەلدى. مەن ئېلىپ كەلگەن ئىلمىي ماقالەمنى ئۆزۈم رېژىسسور ۋە فىلىم مۇدىرى بولۇپ ئىشلىگەن «مەھمۇد كاشغەرىي يىلىدىكى ئوپال مەقبەرە زىيارىتى» ناملىق ئون بەش مىنۇتلۇق ھۆججەتلىك فىلىم بىلەن بىللە بايان قىلىپ ئۆتتۈم. فىلىمدە، بېيجىڭ مەركىزىي مىللەتلەر ئۇنىۋېرسىتېتى ئۇيغۇر تىل - ئەدەبىيات فاكولتېتىنىڭ مەن يېتەكچى بولغان قىزىق نەپەر ئوقۇغۇچىسىنىڭ بېيجىڭدىن قەشقەر ئوپالغا بېرىپ، 2008 - يىلى 7 - ئاينىڭ 25 - كۈنى بۈيۈك ئەجداد مەھمۇد كاشغەرىينىڭ مەقبەرىسىنى تاۋاپ قىلغانلىقى تەسۋىرلەنگەنىدى. تۈرلۈك دۆلەتلەردىن كەلگەن يىغىن ئەھلى فىلىمنى زور قىزىقىش بىلەن كۆردى. مۇھاكىمە ۋاقتىدا، ئۇلار ئارقا - ئارقىدىن پىكىر بايان قىلىپ: «تەكلىماكانى ئەپەندى، سەن بىزنى كاشغەرگە ئاپىرىپ كەلگەندەك بولدىڭ. بىز شۇ تاپتا، بۈگۈنكى كاشغەرنى ۋە ئۇ يەردە ياشاۋاتقان ئۇيغۇر تۈركلىرىنى كۆردۈم. ئۈستىگە مەھمۇد كاشغەرىي مايكىسىنى كىيگەن، مەيدىسىگە كاشغەرىينىڭ خاتىرە ئىزىكىنى تاقىغان ئەۋلادلارنىڭ ئورتاق بوۋىمىز مەھمۇد كاشغەرىينىڭ مەقبەرىسىنى ئېھتىراملىق قوللىرىنى سۆيۈنۈش مەيدىسىگە قويغان ھالدا، ئايلىنىپ تاۋاپ قىلغانلىقىنى كۆرگىنىمىزدە تولىمۇ ھاياجانلاندىم. . .» ، «سەن ئۆزۈڭ باش رول ئېلىپ ھازىرلىغان بۇ ھۆججەتلىك ئىلمىي فىلىم - سېنىڭ بۇ ئىلمىي ئەسىرىڭ بەك كاتتا ئەمگەك بولۇپتۇ. جانلىق كاشغەرىي شۇناسلىق تەتقىقاتى دېگەن مانا شۇ، ساڭا ئاپىرىن ۋە تۈگمەس تەشەككۈرلەر ئېيتىمىز!» دېيىشتى. ئالىملارنىڭ چىن يۈرىكىدىن چىققان تەستىقلاش سۆزلىرىنى ئاڭلاپ، ھاردۇقۇم چىققاندا كەلدى، ھەقىقەتەنمۇ مەمنۇن بولدۇم.

قۇرۇلتاي ئەسناسىدا، 10 - ئاينىڭ 23 - كۈنى چۈشتىن كېيىن، تۈركىيە دۆلەتلىك رادىئو ئىستانسىسى ئۇيغۇرچە ئاڭلىتىش بۆلۈمى مۇخبىرىنىڭ زىيارىتىنى قوبۇل قىلدىم.

سوئال: تەكلىماكانى ئەپەندىم، تۈركىيە دۆلەتلىك رادىئو ئىستانسىسى «تۈركىيە ئاۋازى» قانلى مۇشۇ 9- ئايدىن باشلاپ ئۇيغۇر تىلىدا پۈتۈن دۇنياغا ئاڭلىتىش بېرىشنى يولغا قويدى، بۇ ئەھۋالغا سىز قانداق قارايسىز؟

جاۋاب: مەن تۈركىيە جۇمھۇرىيىتى دۆلەتلىك رادىئو ئىستانسىسىنىڭ مەخسۇس ئۇيغۇرچە ئاڭلىتىش بۆلۈمى قۇرۇپ، «تۈركىيە ئاۋازى» قانلىدىن ئاڭلىتىش بېرىشنى باشلىغانلىقىنى چىن قەلبىدىن قۇتۇقلايمەن. مېنىڭچە، بۇ ئەمەلىيەتتە، مۇشۇ 2008- يىلنىڭ «دۇنيا مەھمۇد كاشغەرىي يىلى» بولغانلىقىنى ئەمەلىي ھەرىكەت بىلەن تەبرىكلەش بولۇپتۇ. ئۈمىدىم شۇكى، بۇ ئۇيغۇرچە ئاڭلىتىش تۈركىيە خەلقى بىلەن جۇڭگو خەلقىنىڭ دوستلۇقىنى كۈچەيتىش ۋە بىر- بىرىنى چۈشۈنىشىنى ئىلگىرى سۈرۈش يولىدا ئىجابىي ۋە ئەمەلىي رول ئوينىغۇسى!

سوئال: سىز بۇ قېتىم تۈركىيەگە كېلىپ، بۇ 6- نۆۋەتلىك خەلقئارالىق تۈرك تىلى قۇرۇلتىيىغا قاتنىشىپسىز. مۇشۇ قۇرۇلتاي ھەققىدىكى تەسىراتىڭىزدىن ئازراق سۆزلەپ بەرسىڭىز قانداق؟

جاۋاب: بولدى. مەن بۇ قېتىم ئالتىنچىسى بولغان خەلقئارالىق تۈركىي تىل قۇرۇلتىيىغا تەكلىپ بىلەن قاتناشتىم. مەندىن باشقا، جۇڭگونىڭ بېيجىڭ ۋە ئۈرۈمچى قاتارلىق جايلاردىن كەلگەن يەنە ئالتە نەپەر ئۇيغۇر بىلىم ئىنسانى بار. تەسىراتىمچە، بۇ قۇرۇلتاينىڭ «مەھمۇد كاشغەرىي تۇغۇلغانلىقىنىڭ مىڭ يىللىقىنى خاتىرىلەش» نى بىر ئاساسىي ماۋزۇ قىلغانلىقى تولىمۇ ئەھمىيەتلىك بولغان. خەۋەردار بولۇشىمىزچە، دۇنيادىكى ئوتتۇز تۆرت دۆلەتتىن كەلگەن بەش يۈز نەپەر رەسمىي ۋەكىل قاتناشقان بۇ قۇرۇلتايغا جەمئىي تۆرت يۈز ئوتتۇز سەككىز پارچە ئىلمىي ماقالە سۇنۇلغان بولۇپ، بۇ ئىلمىي ماقالىلارنىڭ ئۈچتىن بىر قىسمىنى كاشغەرىي شۇناسلىق ۋە «دېۋانۇ لۇغاتى تۈرك» ھەققىدە يېزىلغان ئىلمىي ماقالىلار ئىگىلەيدىكەن. تۈركىيە جۇمھۇرىيىتىنىڭ زوڭتوڭ ۋە زوڭلىسىمۇ قاتناشقان قۇرۇلتاينىڭ ئېچىلىش مۇراسىمىدا قويۇلغان ھۆججەتلىك ئىلمىي فىلىم «مەھمۇد كاشغەرىي» تولىمۇ ياخشى ھازىرلىنىپتۇ. سىزما رەسىملەر كىرىشتۈرۈلۈپ بېرىلگەن چۈشەندۈرۈشلەر ناھايىتى ئىلمىي ۋە جانلىق بولۇپتۇ. يىگىرمە مىڭدىن ئارتۇق بۇ فىلىمنى



باشتىن - ئاخىر ھاياجان ئىچىدە كۆردۈق. فىلىمنىڭ تۈگەنچە كەلىمىسى بولغان «مىڭ ياشا، مەھمۇد كاشغەرىي ۋە يەنە مىڭلارچە يىللار! Bin yaşa Kaşgali Mahmud ve binlerce» دېگەن شوئار ھەممىدىن تولا بىز ئۇيغۇرلارنىڭ قەلبىنى بەكرەك زىل - زىلگە سالدى، دەپ ئويلايمەن.

### كاشغەرىي شۇناس شۈكرو خالۇك ئاكالىنى زىيارەت

10 - ئاينىڭ 24 - كۈنى چۈشتىن كېيىن، تۈركىيە تىل - يېزىق كومىتېتىنىڭ نۆۋەتتىكى مۇدىرى، مۇشۇ 2008 - يىلى، تۈرك تىل قۇرۇمى نەشرىياتى تەرىپىدىن ئەنقەرەدە نەشر قىلىنغان «مىڭ يىل بۇرۇن ۋە مىڭ يىل كېيىن - مەھمۇد كاشغەرىي ۋە دىۋانۇ لۇغاتىت تۈرك» ناملىق رەسىم ۋە سۈرەتلىك ئوقۇشلۇق كىتابنىڭ ئاپتورى، ئاتاقلىق كاشغەرىي شۇناس، پروفېسسور، دوكتور شۈكرو خالۇك ئاكالىن ئەپەندىنى «6 - نۆۋەتلىك تۈركىي تىللىرى قۇرۇلتىيى» نىڭ قوماندانلىق ئىشخانىسىدا زىيارەت قىلىشقا مۇۋەپپەقىيەت بولدىم.

- مەرھابا، تەكلىماكانى ئەپەندى، سەن ئەڭ ئۇزاقتىن كەلگەن ئەڭ يېقىن قېرىنداشىمىسەن، خوش كەلدىڭ!، - دېدى ئۇ كۈلۈپ تۇرۇپ. مەن ئۇنىڭ شۇنچە ئالدىراش ئەھۋالدا، ۋاقىت چىقىرىپ مېنىڭ زىيارىتىمنى قوبۇل قىلغانلىقى ئۈچۈن تەشەككۈر ئېيتتىم. ئۆزئارا ئەھۋاللىشىش ئارقىلىق، ئۇنىڭ بىلەن يېقىندىن تونۇشۇش پۇرسىتىگە ئېرىشكەن بولدىم.

پروفېسسور، دوكتور شۈكرو خالۇك ئاكالىن، ئەر، 1956 - يىلى 1 - ئاينىڭ 22 - كۈنى، جەنۇبىي تۈركىيەدىكى ئادانا شەھىرىنىڭ تۆپەباغ رايونىدا دۇنياغا كەلگەن. ئۇ 1963 - يىلىدىن 1968 - يىلىغىچە ئادانا شەھىرىدىكى «جەلالەتتىن سەيپان باشلانغۇچ مەكتىپى» دە، 1968 - يىلىدىن 1972 - يىلىغىچە «ئۆزەل سەيپان نۇر تولۇقسىز ئوتتۇرا مەكتىپى» دە، تولۇق ئوتتۇرىنى بولسا، 1972 - يىلىدىن 1975 - يىلىغىچە ئىستانبۇلدىكى «فاتمە ئوغۇللار تولۇق ئوتتۇرا مەكتىپى» دە ئوقۇغان. 1975 - يىلىدىن 1979 - يىلىغىچە ئىستانبۇل ئۇنىۋېرسىتېتى ئەدەبىيات ئىنستىتۇتىنىڭ تۈرك تىل - ئەدەبىياتى فاكۇلتېتىدە ئوقۇغان. 1987 - يىلى، «سالتۇقنامە ئۈستىدە تەتقىقات» ماۋزۇلۇق دوكتورانت دېسسىرتاتسىيە ئەسىرى

(تېزى)نى مۇۋەپپەقىيەتلىك تاماملاپ، «ئەدەبىيات دوكتورى» ئۇنۋانىغا ئېرىشكەن. 1989-يىلى ئادانا شەھىرىدىكى چۇقۇر ئوۋا ئۇنىۋېرسىتېتى پەن-ئەدەبىيات ئىنستىتۇتىنىڭ تۈرك تىلى-ئەدەبىيات فاكولتېتىغا لېكتور ئوقۇتقۇچىلىققا قوبۇل قىلىنغان. 1990-يىلى دوتسېنت، 1996-يىلى بولسا، پروفېسسور بولغان. 1993-يىلدىن 2001-يىلغىچە، چۇقۇر ئوۋا ئۇنىۋېرسىتېتى تۈرك تىلى فاكولتېتىنىڭ مۇدىرى بولغان. 2001-يىلى 4-ئاينىڭ 15-كۈنى، تۈركىيە جۇمھۇرىيىتى ئاتا تۈرك تىلى ۋە تارىخ ئالىي كومىتېتى قارمىقىدىكى تۈرك تىلى قۇرۇمىنىڭ باشلىقلىقىغا تەيىنلەنگەن. ئۇ ھازىرغىچە «ئەبۇلخەيرى: «سالتۇقنامە»»، ئۈچ توم، كلانىسك تېكىست تەتقىقاتى ئەسىرى(1989-1993-يىللار، ئەنقەرە)، «شور تىلى لۇغىتى» (1995-يىلى، ئادانا)، «ئانا يۇرتتىن ئاتا يۇرتقا سەپەر» (ساياھەت خاتىرىسى، 1995-يىلى، ئادانا)، «تەلەكۈت شۈە لۇغىتى» (2000-يىلى، ئەنقەرە)، «تۈرك تىلى لۇغىتى» (10-نەشرى، 2005-يىلى)، «باشلانغۇچ مەكتەپ ئوقۇغۇچىلىرى لۇغىتى» (2005-يىلى)، «باشلانغۇچ مەكتەپ ئوقۇغۇچىلىرى ئۈچۈن يېزىقچىلىق قوللانمىسى» (2005-يىلى)، «يېزىقچىلىق قوللانمىسى» (2005-يىلى، ئەنقەرە) قاتارلىق ئون توم كىتاب ۋە «مۇستافا كەمال ئاتا تۈرك دەۋرىدىكى تۈرك تىلى ۋە تۈرك تىلى قۇرۇمى»، «جۇمھۇرىيەت دەۋرىدىكى تۈرك تىلى» قاتارلىق ئاتىمىش پارچىدىن ئارتۇق ئىلمىي ماقالە ئېلان قىلغان ھوسۇللۇق بىر ئالىمدۇر.

- مەن جۇڭگوغا ئۈچ قېتىم باردىم، ھەر بارغىنىمدا، قەشقەر ئوپالغا بېرىپ، بوۋىمىز مەھمۇد كاشغەرىي مەقبەرىسىنى زىيارەت قىلدىم. «مىڭ يىل بۇرۇن ۋە مىڭ يىل كېيىن - مەھمۇد كاشغەرىي ۋە دىۋانۇ لۇغاتى تۈرك» ناملىق رەسىم ۋە سۈرەتلىك ئوقۇشلۇق كىتابىمىدىكى كاشغەرىي بوۋىمىزنىڭ قەبرىگەھىغا ئائىت سۈرەتلەرنى مەن ئۆزۈم تارتقان!، - دېدى خالۇك ئەپەندى تولىمۇ ئېيتىخارلانغان ۋە غۇرۇرلانغان قىياپەتتە. - مەھمۇد كاشغەرىي سەن - بىزنىڭ بۈيۈك شاھ ئالىمىمىز، داھىي ئالىمىمىزدۇر. ھالبۇكى، كاشغەرىي شۇناسلىق تەتقىقاتى پۈتكۈل تۈركولوگىيە ساھەسىدە، باشقا ھەر قانداق تەتقىقاتنى مول ئۆرنەكلەر بىلەن تەمىنلەيدىغان ۋە يېتەكلەيدىغان مەڭگۈلۈك تەتقىقات ماۋزۇيىمىز بولىدۇ، ئەلۋەتتە!

مەن پروفېسسور، دوكتور شۈكرۈ خالۇك ئەپەندى بىلەن 2001-يىل 10-ئايدا، ئەنقەرەدە تونۇشقان. ئۇ چاغ مېنىڭ تېخى ئەنقەرە ئۇنىۋېرسىتېتىدە دوكتورانت ۋاقتىم ئىدى. شۇندىن بۇيان، بىزنىڭ ئۆز ئارا سالام سائېتىمىز بار. سەككىز يىللىق تونۇشلۇق تەسراتىمدىن ئېلىپ ئېيتسام، خالۇك ئەپەندى يۈكسەك غايىلىك، تىرىشچان، پائالىيەتچان ۋە ئىشچان بىر ئالىم. ئۇ گەپنى پۈتۈن - پۈتۈن قىلىدۇ. ئەمما، ئىشىنىمۇ جىددەلەپ قىلىدۇ، «قىلمەن» دېگەن ئىشىدىن بىر نەتىجە چىقارمىغىچە «بولدى» قىلمايدۇ. ئالايلىق، 2008-يىل بېيجىڭدا، تۈركىيە جۇمھۇرىيىتى تۈرك تىلى قۇرۇمى بىلەن جۇڭگو بېيجىڭ مەركىزىي مىللەتلەر ئۇنىۋېرسىتېتى ئورتاق ئۇيۇشتۇرغان «مەھمۇد كاشغەرىي تۇغۇلغانلىقىنىڭ مىڭ يىللىقىنى خاتىرىلەش خەلقئارا ئىلمىي مۇھاكىمە يىغىنى» بولۇپ ئۆتتى. تارىختا تۇنجى قېتىم بولغان مەزكۇر خەلقئارالىق ئىلمىي مۇھاكىمە يىغىنى دەل مۇشۇ شۈكرۈ خالۇك ئاكالىن ئەپەندىنىڭ تەكلىپى ۋە بوشاشباي تىرىشچانلىق كۆرسىتىشى نەتىجىسىدە روياپقا چىققان. مەزكۇر يىغىننىڭ ۋاقتىدا ۋە يۇقىرى سەۋىيىلىك ئېچىلىشىنى كاپالەتكە ئىگە قىلىش ئۈچۈن، ئۇ ئىككى قېتىم بېيجىڭغا بېرىپ، مەخسۇس كېڭەش ۋە مۇزاكىرىلەرگە ئىشتىراك قىلدى، ئەڭ ئۇششاق ئىشلارغىچە ئۆزى قول تىقىپ ئىشلىدى.

- كاشغەرىي شۇناسلىق يالغۇز تۈركىيەگە ياكى جۇڭگوغىلا تەئەللۇق ئىلىم ساھەسى ئەمەس، بەلكى پۈتۈن دۇنياغا تەئەللۇق خەلقئارالىق بۈيۈك ئىلىم ساھەسىدۇر. كاشغەرىي بوۋىمىز باشلاپ بەرگەن سېلىشتۇرما تىلشۇناسلىق ئىلمى ۋە ئۇنىڭ ھىدايەتكار تۆھپىسى خەلقئارا ئالىملارنىڭ ئورتاق قايىللىقىدىن ۋە ماقۇللۇقىدىن ئۆتكەنلىكى ئۈچۈنلا 2008-يىلى «دۇنيا مەھمۇد كاشغەرىي يىلى» بولالدى. ھالبۇكى، كاشغەرىي شۇناسلىقىنىڭ زامانغا مۇناسىپ تەرەققىياتى ئۈچۈن، سەن-بىز بارلىقىمىزنى بېغىشلىشىمىز كېرەك، - دېدى خالۇك ئەپەندى زىيارەتمە ئاخىرىدا ئۆزىگە خاس بىر خىل قەتئىيەت بىلەن.

شۇنداق، كاشغەرىي شۇناسلىق بىر دۇنياۋى ئىلىم. ئۇنىڭ بىلەن شۇغۇللىنىش، شۇغۇللانغاندىمۇ پروفېسسور، دوكتور شۈكرۈ خالۇك ئەپەندىدەك ئىخلاس بىلەن، ئىزچىللىق بىلەن ۋە جاسارەت بىلەن شۇغۇللىنىش ئىنسان ھاياتىنى مەنىلىك، ئەھمىيەتلىك ۋە ئەبەدىيلىك قىلىدۇ.

خالۇك ئەپەندىم تولىمۇ ئالدىراش بولغاچقا، مېنىڭ خاس زىيارىتىم ئاران يىگىرمە بەش مىنۇت داۋاملىشىدى. بىراق، ئۆزۈم چىن كۆڭلۈمدىن قايىل بولغان بىر كاشغەرىيىشۇناسنى نەق سورۇنىدا زىيارەت قىلىپ، بىر قەپەز دىلكەشلىشۋالىغىنىم ئۈچۈن تولىمۇ مەمنۇن بولدۇم.

### كاشغەرىيىشۇناس ئۆزتۈرك خانىمىنى زىيارەت قىلىش

ئاتاقلىق يازغۇچى پەرھات جىلان ئۆزىنىڭ ئۇزۇن يىللىق تەتقىقاتى ئاساسىدا، 1994-يىلى، تارىخىي رومان «مەھمۇد كاشغەرىي» نى يېزىپ ئېلان قىلىپ، ئالدى بىلەن ئۇيغۇر كاشغەرىيىشۇناسلىقىنىڭ تۆھپىكارى بولغان بولسا، تۈركىيىلىك ئۆزتۈرك خانىم ئۇنى 2006-يىلى، ھازىرقى زامان تۈركچىسىگە تەرجىمە قىلىپ ئېلان قىلىپ، دۇنيا كاشغەرىيىشۇناسلىقىنىڭ ئىپتىخارلىق بىر تۆھپىكارى بولدى، دەپ قارايمەن. شۇنىڭ ئۈچۈن، تۈركىيەدە بولغان كۈنلىرىمدە، بۇ تۆھپىكار ئەدىب ۋە تەرجىماننى زىيارەت قىلىش ۋە ئۇنىڭغا يۈز تۇرانە تۇرۇپ ئۆز رەھىمىتىمنى ئېيتىش ۋە قايىللىقىمنى بىلدۈرۈشنى بىر بۇرچ ھېسابلىدىم.

10-ئاينىڭ 28-كۈنى، مەن ئىستانبۇللۇق ئۇيغۇر ئىلىم ئادىمى. بۇرادىرىم ئابدۇلئەزىز ھاجىم بىلەن بۇ قېتىم ئەنقەرەدە ئۆتكۈزۈلگەن «6-نۆۋەتلىك تۈركىي تىللار قۇرۇلتىيى» غا قاتنىشىش جەريانىدا تونۇشقان ياپونىيىلىك ئۇيغۇر بىلىم ئادىمى ھاجى قۇتلۇق قادىرىيلارنىڭ ھەمراھلىقىدا، كاشغەرىيىشۇناس ئۆزتۈرك خانىمىنى ئۆيىدە زىيارەت قىلىشقا مۇشەرىپ بولدۇم.

ئۆزتۈرك خانىم ئىستانبۇل شەھىرىنىڭ ياۋروپا قىسمىدىكى مارمارا دېڭىز بوغىزىنىڭ غەربىي قىرغىقىغا جايلاشقان «يېڭى كۆي» مەھەللىسىدىكى «سەلجۇق» قورۇسىدا ئولتۇرۇشلۇق ئىكەن. ئالتىنچى قەۋەتتە بولغان ئۆيىنىڭ دېرىزىسىدىن مارمارا بوغىزى ۋە ئۇنىڭدا ئۇزۇپ يۈرگەن پاراخوتلار ئوپىچۇق كۆرۈنۈپلا تۇرىدىكەن. بىز ئېھتىرام بىلەن زىيارەتكە كەلگەن بۇ كۈنى، ئىستانبۇلدا ھاۋا تولىمۇ ئوچۇق بولۇپ،

دېرىزىدىن كىرىپ تۇرغان راھەت، ساپ، سالقىن ھاۋا سۆھبىتىمىزنى تەبىئىي گۈزەل مۇھىت بىلەن زىننەتلەپ تۇراتتى گویا.

- مەھمۇد كاشغەرىي بوۋىمىزنىڭ ئۆرنەك ھاياتى مېنى بالىلىق ۋاقتىمدىن تارتىپ، ئىلىم يولىدا دادىل مېڭىشقا رىغبەتلەندۈرۈپ كەلمەكتە، - دەپ سۆز باشلىدى ئاتىمىش ياشلاردىكى ئۆزتۈرك خانىم، - پەرھات جانان ئەپەندى يازغان تارىخىي رومان «مەھمۇد كاشغەرىي» نى كۆرگەن شۇ بىرىنچى كۈندىن باشلاپلا، ئۇنى تۈركچىگە تەرجىمە قىلىش نىيىتىگە كەلدىم. بىراق، مەن بىر نەرسە تەرجىمە قىلسام، ئۇياندىن ئېلىپلا، بۇياندىن تەرجىمىگە چۈشۈپ كېتەلمەيمەن. ئەكسىچە، ئالدى بىلەن تېكىستنى قايتا - قايتا ئوقۇيمەن، ئاندىن، تېكىست مەزمۇنىنى مۇلاھىزە قىلىپ، تىل پاساھىتى - گۈزەللىكىنى، ئىپادە ئۆزگىچىلىكلىرىنى ئۆزلەشتۈرۈش ئۈچۈن تىرىشىمەن. ئاندىن، رەسمىي تەرجىمە قىلىشنى باشلايمەن.

- ھەقىقەتەنمۇ ئەستايىدىل تەرجىمانىكەنسز، - دېدىمەن، سەمىيى قايىللىق تۇيغۇم بىلەن.

- مەن بۇ كىتابنى ئىككى قېتىم تەرجىمە قىلغان بولدۇم، قاراڭ، - دەپ مۇنداق بىر كەچمىشنى سۆزلەپ بەردى ئۆزتۈرك خانىم، - مەن بۇ كىتابنىڭ ئۇيغۇرچىسىنى 1998 - يىلى كۆردۈم. بىر قانچە قېتىم ئوقۇپ چىقتىم. ئاندىن تەرجىمە قىلىشقا باشلىدىم. تەرجىمىنى 1999 - يىلىنىڭ ئاخىرىدا تاماملاپ، نەشرگە تاپشۇرۇپ قويۇپ، خىزمەت مۇناسىۋىتى بىلەن گىرمانىيىگە كېتىپ قالدىم. گىرمانىيىدە ئۇزاقراق تۇرۇپ قالدىم. قايتىپ كەلسەم، كىتاب تېخىچە نەشرىدىن چىقماپتۇ. نەشرىياتقا بېرىپ سۈرۈشتۈرسەم، كىتابىمنىڭ ئورگانىنى تېپىپ بېرەلمىدى. دېمەك، تەرجىمە ئەسىرىم نەشرىياتتا يوقىلىپ كېتىپتۇ. كۆپ رەنجىدىم. بىراق، رەنجىشتىن ھېچ نەتىجە چىقىمىدى، (ھەي، قىسمەت!) دېدىم - دە، قايتىدىن تەرجىمە قىلىشقا مەجبۇر بولدۇم. ئىككىنچى قېتىملىق تەرجىمىنى 2004 - يىلى باشلاپ، 2005 - يىلى ئاخىرلاشتۇردۇم.

– قايتا تەرجىمە قىلىش سىزگە ئېغىر تۇيۇلىدىمۇ؟، – ئۆز كەچمىش ۋە تەسىراتلىرىغا سېلىشتۇرۇپ، قىزىقىپ سورىدىم.

– توغرا تەخمىن قىلىدىڭىز، تەكلىماكانى ئەپەندىم، – دېدى ئۆزتۈرك خانىم سەمىيى قىياپەتتە، – ئېغىر كەلدى. ئەمما، دەرھال ئۆزۈمنى ئوڭشىۋالالىدىم. كىم بىلىر، مەھمۇد بوۋامنىڭ ھارماس – تالماس روھى مەدەتكار بولدى بولغاي ماڭا!، – ئۇ ئۆز سۆزىدە داۋام قىلدى، – ئۇنىڭ ئۈستىگە، بۇ كىتابنى نەشر قىلىشقا سۆز بەرگەن «كاكئوس نەشرىياتى» نىڭ باشلىقى مۆھتەرەم مەھمەت چىقتىچى ئەپەندى مېنى سەمىيى رىغبەتلەندۈردى ۋە ھەر تەرەپتىن قوللىدى. مەسئۇل مۇھەررىر سەدا دارجان چىقتىچى ئەپەندىم بىر قانچە قېتىم مېنى چاقىرتىپ، ئەسەردىكى ئاتالغۇلار، باياندىكى ئۆزگىچىلىكلەر ئۈستىدە مەن بىلەن مۇزاكىرە قىلىپ، ئەسەرنىڭ ئۇيغۇرچىسى بىلەن تۈركچە تەرجىمىسىنىڭ ئوخشاشلا گۈزەل، پاساھەتلىك چىقىشى ئۈچۈن خالىس تىرىشچانلىق كۆرسەتتى. شۇنداق قىلىپ، مەن تەرجىمە قىلغان تارىخىي رومان «Kaşgarlı Mahmud» (مەھمۇد كاشغەرىي) 2006 – يىل بەش مىڭ تىراژ بىلەن نەشرىدىن چىقتى. بۇ ھالدا، مېنىڭمۇ ھاردۇقۇم چىقتى، ناھايىتى مەنۇن بولدۇم....

شۇ تەرىقىدە، بىزنىڭ زىيارىتىمىز بىر سائەتچە داۋام قىلدى. ئۆزتۈرك خانىمنىڭ مەزكۇر تارىخىي رومانى تەرجىمە قىلىش جەريانىدا، ئۆزىنىڭ سىڭدۈرگەن ئەجىر – ئەمگىكىدىن تولراق باشقىلارنىڭ ئۆزىنى قانداق قوللىغانلىقى ۋە ئەمەلىي ياردەمدە بولغانلىقىنى گەۋدىلەندۈرۈپ پىكىر قىلىشى مېنى ئالاھىدە تەسىرلەندۈردى. مەن بۇ قېتىم ئەنقەرە ۋە ئىستانبۇلدا كۆرۈشكەن ئۇيغۇر قېرىنداشلارنىڭ ھەممىسى دېگۈدەك «مەھمۇد كاشغەرىي» رومانىنىڭ تۈركچە تەرجىمىسىنىڭ خۇددى ئۇيغۇرچىسىغا ئوخشاشلا گۈزەل، پاساھەتلىك چىققانلىقىنى ئېيتىشقانلىقى ئېسىمگە كەلدى. بۇ ھالدا، ئەدەب، تەرجىمان ئۆزتۈرك خانىمغا بولغان ھۆرمىتىم تېخىمۇ ئاشتى.

– كاشغەرىي شۇناسلىق بويىچە يەنە قانداق خىزمەت پىلانىڭىز بار، بىلىشكە بولۇرمۇ؟، – سورىدىمەن زىيارىتىم ئاخىرلىشاي دېگەندە.

– مەھمۇد كاشغەرىي بوۋىمىز ھەققىدىكى تەتقىقاتنى چوڭقۇرلاشتۇرۇش ۋە بۇ ئارقىلىق ئەۋلادلارنى تەربىيەلەش يولىدا قىلىدىغان ئىشلار ناھايىتى كۆپ مېنىڭچە، – دېدى ئۆزتۈرك خانىم ئۇزاققا كۆز تىكىپ تۇرۇپ، – مەن نۆۋەتتە، پەرھات جىلاننىڭ مۇشۇ رومانى ئاساسدا، «مەھمۇد كاشغەرىي» نىڭ كىنو سىنارىيىسىنى يېزىۋاتىمەن. مۇناسىۋەتلىك ئورۇنلار مېنى ياخشى قوللاۋاتىدۇ. سىنارىيەم مۇۋەپپەقىيەتلىك پۈتسە، «مەھمۇد كاشغەرىي» نىڭ كىنوسى ئىمكان بار بۇرۇنراق روياپقا چىقسا، دېگەن ئارزۇدا جىدەللەپ ئىشلەۋاتىمەن.

ئۆزتۈرك خانىمنىڭ تولۇپ تاشقان ئىشەنچ بىلەن ئېيتقان بۇ سۆزلىرى مېنى ھەم ھاياجانلاندىردى ھەم روھلاندىردى. مەن بۇ قېتىم تۈركىيەدە ئېلىپ بارغان ئون ئۈچ كۈنلۈك ئىلىم زىيارىتىم جەريانىدا ئۆز كۆزۈم بىلەن كۆرگەن ۋە ئۆز قۇلقىم بىلەن ئاڭلىغانلىرىم ئاساسدا، شۇنى ئېنىق ھېس قىلدىمكى، بۈيۈك ئەجداد مەھمۇد كاشغەرىينىڭ ئىلمىپەۋەرلىك روھى تۈركىيەدە ئىريان غۇنچىلىرىنى ئۆزلۈكسىز پورەكلەپ ئېچىلدۇرۇۋېتىپتۇ، كاشغەرىي شۇناسلىق تەتقىقات قوشۇنى بولسا، تۈركىي خەلقلەر دۇنياسىنىڭ باشقا يەرلىرىگە نەمۇنە – ئۆرنەك بولغۇدەك دەرىجىدە، كۈنسىرى زورىيىپ مېڭىۋېتىپتۇ.

### پايتەخت بېيجىڭدىكى كاشغەرىي شۇناسلىق تەنتەنسى

2008 – يىل 11 – ئاينىڭ 24 – كۈنىدىن 26 – كۈنىگىچە بېيجىڭدا، جۇڭگو بېيجىڭ مەركىزىي مىللەتلەر ئۇنىۋېرسىتېتى بىلەن تۈركىيە جۇمھۇرىيىتى ئاتاتۈرك تىل ۋە تارىخ يۈكسەك قۇرۇمى قارمىقىدىكى تۈرك تىلى قۇرۇمى (تىل – يېزىق كومىتېتى) ئورتاق ئۇيۇشتۇرغان «مەھمۇد كاشغەرىي تۇغۇلغانلىقىنىڭ مىڭ يىللىقىنى خاتىرىلەش خەلقئارالىق ئىلمىي مۇھاكىمە يىغىنى» بولۇپ ئۆتتى. بۇ خەلقئارالىق ئىلمىي مۇھاكىمە سورۇنىنىڭ ئېچىلىش مۇراسىمىغا مەملىكەتلىك خەلق قۇرۇلتىيىنىڭ مۇئاۋىن مۇدىرى ئىسمائىل تىلىۋالدى، مەملىكەتلىك سىياسىي كېڭەشنىڭ مۇئاۋىن رەئىسى ئابلەت ئابدۇرېشىت ۋە مەملىكەتلىك خەلق قۇرۇلتىيىنىڭ سابىق مۇئاۋىن مۇدىرى تۆمۈرداۋامەت قاتارلىق دۆلەت رەھبەرلىرى قاتنىشىپ، يىغىننىڭ ئەھمىيىتىنى، قىممىتىنى ۋە سەۋىيىسىنى يۈكسەك دەرىجىگە كۆتۈردى. جۇڭگودا تارىختىن بۇيان تۇنجى

قېتىم ئۇيۇشتۇرۇلغان بۇ كاتتا خەلقئارالىق يىغىن ئەمەلىيەتتە ، بۈيۈك ئۇيغۇر ئالىمى مەھمۇد كاشغەرىي ۋە ئۇنىڭ ئۆلۈمسىز ئەمگەكلىرى ئۈستىدە مۇھاكىمە ئېلىپ بارىدىغان ، كاشغەرىي شۇناسلىق ئىلمىنىڭ يېڭىدىن يېڭى نەتىجىلىرىگە تەنتەنە قىلىدىغان كاتتا مەركەز بولدى .

بۇ خەلقئارالىق يىغىنغا تۈركىيە ، ئازەربەيجان ۋە گېرمانىيە قاتارلىق دۆلەتلەردىن كەلگەن ئالىملار قوشۇلۇپ جەمئىي 120 رەسمىي ۋەكىل قاتناشتى . يىغىن رىياسىتىگە جەمئىي 110 پارچە ئىلمىي ماقالە تاپشۇرۇلغان بولۇپ ، بۇ ئىلمىي ماقالىلەر مەزمۇنغا قاراپ ، «تىل گۇرۇپپىسى» ، «ئەدەبىيات گۇرۇپپىسى» ۋە «تارىخ گۇرۇپپىسى» دەپ ئۈچ گۇرۇپپىغا بۆلۈپ مۇھاكىمىگە قويۇلدى ، مەن ئۆزۈم تەقسىملەنگەن ئەدەبىيات گۇرۇپپىسىدا ، مۇنۇ ئىلمىي ماقالەمنى ئوقۇدۇم:

### جۇڭگودىكى كاشغەرىي شۇناسلىق

ئادەتتە ، بەزى ئىلىم ئادەملىرى تەرىپىدىن «دېۋان شۇناسلىق» دەپمۇ ئاتىلىۋاتقان «دېۋانۇ لۇغاتىت تۈرك» (تۈركىي تىللار دېۋانى) شۇناسلىق پەقەت قامۇس «دېۋانۇ لۇغاتىت تۈرك» ئۈستىدىلا ئېلىپ بېرىلغان تەتقىقاتلارنى كۆرسىتىدۇ . ئەمدى ، كاشغەرىي شۇناسلىق بولسا ، بوۋىمىز مەھمۇد كاشغەرىينىڭ ئىنسانلىق شەخسىيىتى ، ئالىملارغا خاس روھى ، ئۇنىڭ ئەۋلادلارغا قالدۇرۇپ كەتكەن ئىلمىي ئەمگەكلىرى ۋە ئۇ ئەمگەكلەردە ئىپادىلەنگەن ئالىمنىڭ كىشىلىك قارىشى ، دۇنيا قارىشى ، تەپەككۈر قىلىش ئۇسلۇبى ، ھەتتا ئالىمنىڭ يار - بۇرادەرلىرى ، ئۇرۇغ - تۇغقان خىش - ئەقرەبالرىغا تالىق تەتقىقاتلارنىمۇ ئۆز ئىچىگە ئالىدۇ . ئاندىن ، دۇنيا ئىلىم ئەھلىنىڭ مەھمۇد كاشغەرىي ۋە ئۇنىڭ ئەمگەكلىرى ھەققىدىكى تەتقىقاتلىرىنى تونۇشتۇرۇش ، مۇھاكىمىگە قويۇش ۋە ئومۇملاشتۇرۇش قاتارلىق ئەھمىيەتلىك ئىلمىي ئەمگەكلەرمۇ كاشغەرىي شۇناسلىق تەتقىقاتى دائىرىسىگە كىرىدۇ .

يەنە بىرسى ، «دېۋانۇ لۇغاتىت تۈرك» شۇناسلىق ، يەنى «دېۋان شۇناسلىق» ئاساسەن تىلشۇناسلارنىڭ ، تىل - يېزىق خادىملىرىنىڭ تەتقىقات سورۇنى بولۇپ كۆرۈلمەكتە . ئەمدى ، كاشغەرىي شۇناسلىق بولسا ،



تېلىشۇناسلاردىن باشقا، يازغۇچىلار، شائىرلار، رەسساملار - گۈزەل سەنئەتچىلەر ۋە تارىخ - تەزكىرىچىلەرنىمۇ ئۆز ئىچىگە ئالغان زىيالىيلاردىن تەركىپ تاپقان كۆپ قاتلاملىق ۋە كۆپ يۆنىلىشلىك ناھايىتى كەڭ بىر تەتقىقات ۋە ئىجادىيەت ئىلىم سورۇنى بولۇۋاتقانلىقى بىلەنمۇ «دىۋانۇ لۇغاتىت تۈرك» شۇناسلىقتىن پەرقلىنىدۇ.

«جۇڭگودىكى كاشغەرىيە شۇناسلىق» ماۋزۇلۇق بۇ ئىلمىي ماقالەمدە، «كاشغەرىيە شۇناسلىق بويىچە ئەدەبىيات ساھەسىدە قولغا كەلتۈرۈلگەن نەتىجىلەر»، «كاشغەرىيە شۇناسلىق بويىچە تارىخ - تەزكىرىچىلىك ساھەسىدە قولغا كەلتۈرۈلگەن نەتىجىلەر» ۋە «كاشغەرىيە شۇناسلىق بويىچە گۈزەل سەنئەت ساھەسىدە قولغا كەلتۈرۈلگەن نەتىجىلەر» دېگەن تارماق ماۋزۇلار ئاستىدا بايان بېرىپ، ئېلىمىز جۇڭگودىكى كاشغەرىيە شۇناسلىق تەتقىقاتىنىڭ ئومۇمىي ئەھۋالىنى پاكىتلىق ھالدا يورۇتۇپ بېرىشكە تىرىشىمەن.

## 1 - كاشغەرىيە شۇناسلىق بويىچە ئەدەبىيات ساھەسىدە قولغا كەلتۈرۈلگەن ئاساسلىق نەتىجىلەر

بىرىنچى، تارىخىي رومان «مەھمۇد كاشغەرىي».

ئىقتىدارلىق يازغۇچى پەرھات جىلان ئەپەندى يازغان ۋە 1994 - يىلى شىنجاڭ ياشلار - ئۆسمۈرلەر نەشرىياتى تەرىپىدىن نەشر قىلىنغان تارىخىي رومان «مەھمۇد كاشغەرىي» مۆھتەرەم ئالىم بوۋىمىزنىڭ ئۆرنەك ھاياتى ئەدەبىي ۋاسىتىلەر ئارقىلىق ھېكايە قىلىنىپ يېزىلغان تۇنجى رومان بولۇش سۈپىتى بىلەن، كاشغەرىيە شۇناسلىق تەتقىقاتى سورۇنىدا يۈكسەك ئورۇنغا ئىگىدۇر.

ئۆز ئىچىدىن ئىككى قىسىمغا بۆلۈنگەن بۇ روماننىڭ بىرىنچى قىسمى «ئارىسلان خان ۋە بۇغرا خانلار سەلتەنەتى» ماۋزۇلۇق مۇقەددىمىدىن باشقا، «ئارىسلان خان ھۇزۇرىدا»، «خانلار كېڭىشى»، «بۇغرا خان ۋە ئۇنىڭ نەۋرىسى»، «مەھمۇدنىڭ ئاتىسى»، «ئوغۇل چوڭ بولدى»، «ئەسلىمە»، «بەزمە»، «ئارىسلان خان بالاساغۇندا»، «توي»، «مەھمۇد كاشغەرىي»، «تۇرۇمتاينىڭ ھەسرەتى»، «نەۋرۇز

بايرىمى»، «ئالم سەپەرگە ئاتلاندى»، «ئىدىقۇت زېمىنى»، «ئىلى يولى تاغلىق يول»، «دەشتى قىچاق»، «ھەر كىم ھەر كويدا»، «ئالتۇن تەختىن نېمە تاپتىڭ ئەي، خاقان؟!»، «كاشغەر ئاسمىدا قارا بۇلۇتلار»، «مۇق يولى»، «بارىغان» ماۋزۇلۇق جەمئىي يىگىرمە بىر بابقا بۆلۈنگەن. ئىككىنچى قىسىم بولسا، «قارا خانىيلار، سەلجۇقىيلار ۋە ئابباسىيلار» ماۋزۇلۇق مۇقەددىمىدىن باشقا، «ھايات يولى ئۆزۈلمەيدۇ»، «بۇخارا»، «نۇشاپۇر»، «باغداد خەلىپىسى خاقانىيە تىلىغا قىزىقىدۇ»، «دەسلەپكى قۇرلار»، «ئىنسان دېگەن»، «كۈنلەر ۋە تۈنلەر»، «خەلىپىگە ئارماغان»، «ئىنسانچىلىقتىكى ئىشلار»، «يىراق يەرنىڭ خەۋىرىنى كارۋان يەتكۈزەر»، «ئالم ۋە زالم»، «مەلىك شاھ كەلدى»، «تۈركان خاتۇننىڭ ئىلتىپاتى»، «گۈلپەرى»، «سوغدىيانا كۈيى»، «قايداسەن، كاشغەر؟!»، «تۈركان خاتۇن قەھرىلىك ۋە قۇدرەتلىك»، «مەلىك شاھنىڭ تەختى بىر، ئوغلى تۆرت»، «كاشغەر ناخشىسى» دېگەن ماۋزۇلار ئاستىدا بايان بېرىلگەن ئون توققۇز بابقا بۆلۈنگەن. روماننىڭ «خاتىمە» قىسمىدا، روماندا بايان قىلىنغان ۋەقەلىكنىڭ مەرغۇلى بىلەن «دېۋانۇ لۇغاتىت تۈرك» (تۈركىي تىللار دېۋانى) ئاتلىق مەشھۇر قامۇسنىڭ ئارىدىن توققۇز يۈز يىل ئۆتكەندىن كېيىن، تۈركىيە ئىستانبۇلدا قايتا تېپىلىشىدىن تارتىپ، تۈرك ئالىملىرى باش بولغان دۇنيا تۈركولوگلىرىنىڭ مەزكۇر شاھ ئەسەر ئۈستىدە ئېلىپ بارغان مېغىزلىق ئىلمىي ئەمگەكلىرىنىڭ بايانى ئورگانىك بىرلەشتۈرۈلگەنكى، ئاپتور پەرھات جىلان بۇ ئارقىلىق، «مەھمۇد كاشغەرىي» ناملىق بۇ روماننىڭ ئەدەبىيلىك ۋە ئىلمىيلىك جەھەتتە ئوخشاشلا بىباھا ئەسەر ئىكەنلىكىنى نامايەن قىلغان.

مېنىڭچە، «مەھمۇد كاشغەرىي» ناملىق تارىخىي روماننىڭ كاشغەرىي شۇناسلىق تەتقىقاتى ساھەسىدىكى قىممىتى كەم دېگەندىمۇ تۆۋەندىكىدەك ئۈچ جەھەتتە ئىپادىلىنىدۇ:

بىرىنچى. ئاپتور بۇ روماندا، ۋەقەلىكنى ئۇزاقتىن يېقىنغا ۋاقىت تەرتىپى بويىچە بايان قىلىش ئۇسۇلىنى قوللانغان بولۇپ، مەھمۇد كاشغەرىينىڭ دۇنياغا كۆز ئېچىشى، ئۇنىڭ ئاتا-ئانىسى، ئۇرۇق-تۇغقان ۋە خىش-ئەقربالىرى، ئۇنىڭ ئۆسۈپ چوڭ بولۇشى، بالىلىق ۋە ياشلىق دەۋرى قاتارلىقلارنى يارقىن ۋەقە ۋە گۈزەل تىل بىلەن يېقىشلىق بايان قىلىپ بەرگەن. ئەدەبىياتنىڭ كۈچى بىلەن تەپەككۈرنى

قاتاتلاندۇرۇپ، ۋەقەلىكلەرنى ئىستىلىستىك ۋاستىلەر بىلەن كېلىشتۈرۈپ باغلاپ، پىرسۇناژلارنى يارقىن ئوبرازلاشتۇرۇپ يېزىلغان بۇ رومان بۈيۈك ئەجداد مەھمۇد كاشغەرىينىڭ ئالدى بىلەن، بىزنىڭ ئارىمىزدا ياشاپ ئۆتكەن ۋە ھەر قانداق بىر ئادەمگە ئوخشاشلا خوشلۇقمۇ، خاپىلىقمۇ، خىيال - چۈشمۇ، ئارزۇ-ئارمانمۇ بولغان بىر ئىنسان ئىكەنلىكىنى سۈرەتلەپ بەرگەنكى، بۇ ئەمەلىيەتتە، ياش ئەۋلادلىرىمىزنىڭ شۇ تاپتىكى كۈندىلىك ھاياتتا ئالىم ئەجدادتىن ئۆرنەك ئېلىپ ياشاش ئىستىكى ئۈچۈن، نەق بىر ئەينەك، مۇھىم بىر مەنبە بولۇش قىممىتى ۋە ئەھمىيىتىگە ئىگە، ئەلۋەتتە.

ئىككىنچى. تارىخىي رومان «مەھمۇد كاشغەرىي» بۇنىڭدىن مىڭ يىل بۇرۇن ئىجاد بىلەن، ئىلمىي ئەمگەك بىلەن ياشاپ ئۆتكەن ئۇلۇغ ئەجداد مەھمۇد كاشغەرىينىڭ ھاياتىنى ھېكايە قىلىش جەريانىدا، ئەينى زاماندىكى كاشغەرنى مەركەز قىلغان بۈيۈك قارا خانىيلار دۆلىتىنىڭ ئەھۋالىنىمۇ تارىخىي چىنىققا ئۇيغۇن ھالدا بايان قىلغان. ھالبۇكى، مەكتەپلەردىكى دەرسلىكلەردە كۆپ سۆزلەنمەيدىغان بۇ بايانلار بۈگۈنكى ئەۋلادلارنىڭ ئۆز مىللىتىنىڭ تارىخىنى، ئۆزلىرىنىڭ شانلىق ئۆتمۈشىنى بىلىشى ۋە بۇنىڭدىن كۈچ ئېلىپ، پارلاق ئەرتە يارىتىش يولىدا ئاڭلىق كۈرەش قىلىشى ئۈچۈن، سۇ بىلەن ھاۋادەك زۆرۈردۇر. ئۈچىنچى. تارىخىي رومان «مەھمۇد كاشغەرىي» مەدەنىيەت قۇرۇلۇشىمىزنىڭ باشقا ساھەلىرى مەسىلەن، كىنو - تېلېۋىزىيەچىلىك، دىرامما - تىياتېرچىلىق قاتارلىقلار ئۈچۈن، قىممەتلىك ماتېرىيال ئامبىرى ۋە دېتال خەزىنىسى بولۇش ئەھمىيىتى بىلەنمۇ بىباھادۇر.

ئىككىنچى، داستان «ئىلىم ئابدلىرىمىزنىڭ قۇرغۇچىلىرى \_ يۈسۈپ ۋە مەھمۇد».

مەرھۇم ئاتاقلىق شائىر، تۆھپىكار تەتقىقاتچى ئەھمەد زىيائى (1913 - 1989) ئەپەندى تەرىپىدىن يېزىلغان « ئىلىم ئابدلىرىمىزنىڭ قۇرغۇچىلىرى \_ يۈسۈپ ۋە مەھمۇد» داستانى (قىسقارتىپ «يۈسۈپ - مەھمۇد داستانى» دەپمۇ ئاتىلىدۇ) يۈسۈپ خاس ھاجىپ بىلەن مەھمۇد كاشغەرىي ئوبرازىنى گۈزەل شېئىرىي تىل بىلەن ئىجادىي يارىتىپ چىققان نادىر سەمەرەدۇر.

كلاسسىك داستانلارنى ئۆزىگە قىلىپ، نەسرېي بايان بىلەن نەزمىي تەسۋىر بىرلەشتۈرۈلۈپ يېزىلغان ۋە ئون بەش مىڭ مىسرا شېئىرنى ئۆز ئىچىگە ئالغان بۇ ژىرىك داستان مەزمۇن ئورانى بويىچە ئۆز ئىچىدىن ئۈچ قىسىم، يىگىرمە ئالتە بابقا بۆلۈنگەن.

داستاننىڭ بىرىنچى قىسىمى جەمئىي ئون يەتتە بابتىن تەركىپ تاپقان بولۇپ، بابلارنىڭ ماۋزۇلىرى مۇنۇلار: بىرىنچى باب «مۇقەددىمە». مەزكۇر مۇقەددىمە بىر نەسرېي بايان، 208 مىسرا مەسنەۋى، سەككىز مىسرا نەقىل ۋە سەككىز مىسرا غەزەلدىن تەشكىل تاپقان؛ ئىككىنچى باب «بۇندىن مىڭ يىل بۇرۇن». مەزكۇر باب بىر نەسرېي بايان، 230 مىسرا مەسنەۋى، ئون ئالتە مىسرا نەقىل ۋە ئون ئىككى مىسرا غەزەلدىن تەشكىل تاپقان؛ ئۈچىنچى باب «بالاساغۇن، بارسغان ۋە ئوردۇكەنت». بۇ باب بىر نەسرېي بايان، 304 مىسرا مەسنەۋى، تۆرت مىسرا رۇبائىي، ئوتتۇز ئالتە مىسرا نەقىل ۋە ئون تۆرت مىسرا غەزەلدىن تەشكىل تاپقان؛ تۆرتىنچى باب «شۇ چاغدىكى ھاكىمىيەت، سۇلالە، ئىرفان ۋە دىن». مەزكۇر باب بىر نەسرېي بايان، 664 مىسرا مەسنەۋى ۋە يىگىرمە بەش مىسرا مۇخەممەستىن تەشكىل تاپقان؛ بەشىنچى باب «يۈسۈپ كىم ئىدى، مەھمۇد كىم؟». ئالتىنچى باب «مەشھەد يولىدىكى سۆھبەت». يەتتىنچى باب «ئىككى ئالىمنىڭ ئوردىدىكى ئورنى». سەككىزىنچى باب «قارا خانىيلار سۇلالىسىدا چۈشكۈنلۈشۈش». توققۇزىنچى باب «قارا خانىيلاردا 1047 - 1042 - يىللاردىكى سىياسىي ئۆزگىرىش». ئونىنچى باب «مەھمۇد قانداق ساق قالدى؟». ئون بىرىنچى باب «يۈسۈپنىڭ <قۇتادغۇ بىلىك> نى يېزىۋاتقان كېچىلەردىن بىر كېچە». ئون ئىككىنچى باب «مەھمۇدنىڭ پائالىيىتى ۋە ئېرتىش بويىدىن يۈسۈپكە مەكتۇبى». ئون ئۈچىنچى باب «يۈسۈپنىڭ <قۇتادغۇ بىلىك> نى ھەمىدىيە مەدرىسسىدە ئىلمىي مۇھاكىمىگە قويغانلىقى». ئون تۆرتىنچى باب «ئوردۇكەنت كاشغەر خان ھۇزۇرىدا <قۇتادغۇ بىلىك> تويى». ئون بەشىنچى باب «مەھمۇدنىڭ ئىراققا سەپىرى». ئون ئالتىنچى باب «مەھمۇدنىڭ تۈركان خاتۇن بىلەن ئۇچرىشىشى». ئون يەتتىنچى باب «ئىككى ئالىمنىڭ ۋاپاتى ۋە دەپنىگاھلىرى». داستاننىڭ ئىككىنچى قىسىمى جەمئىي تۆرت بابتىن تەركىپ تاپقان بولۇپ، ئۇلارنىڭ ماۋزۇلىرى مۇنداق: ئون سەككىزىنچى باب «بۇ ئىككى ئەسەرنىڭ باشتىن كەچۈرمىشلىرى، يوقىلىش - پەيدا بولۇش

جەريانلىرى» . ئون توققۇزىنچى باب «قۇتادغۇ بىلىك» ۋە «دىۋان» غا شۇ چاغلاردا يېزىلغان مۇقەددىمە ۋە پىكىرلەر» . يىگىرمىنچى باب «بۇ كىتابلار تەرجىمە قىلىنغان تىللار» . يىگىرمە بىرىنچى باب «بۇ ئەسەرلەرنىڭ جاھان مەدەنىيىتىدە تۇتقان ئورنى، ئۇلار ئۈستىدە ئىشلىگەن ئالىملار، بىزنىڭ ئۇلاردىن خەۋەرسىز ئۆتكەن نادامەتلىك كۈنلىرىمىز» .

داستاننىڭ ئۈچىنچى قىسمى جەمئىي بەش بابتىن تەركىپ تاپقان بولۇپ، ئۇلارنىڭ ماۋزۇلىرى مۇنداق: يىگىرمە ئىككىنچى باب «بىز بۇ يادىكارلىقلىرىمىزدىن قاچان خەۋەردار بولىدۇق؟» . يىگىرمە ئۈچىنچى باب «بۇ ئىككى ئابدۇنى كۆرۈش بىزدە بىرىنچى قېتىم كىمگە نېسىپ بولغان؟» . يىگىرمە تۆرتىنچى باب «بۇ ئىككى ئەسەر ئۈستىدە ئىلمىي پائالىيەتلەر ئېلىپ بېرىلىپ، ئۇيغۇرچە، خەنزۇچە نەشر قىلىنىشىنىڭ ئومۇمىي جەريانى» . يىگىرمە بەشىنچى باب «ئىككى ئالىم دەپنىگاھنىڭ مۇئەييەنلەشتۈرۈلۈشى، قۇببەلەر تەكشۈرۈشى، خەلقىمىزنىڭ سۆيۈنچى ۋە ئىپتىخارى» . يىگىرمە ئالتىنچى باب «تۈگەنچ» .

شەكسىزكى، «ئىلىم ئابدۇلىرىمىزنىڭ قۇرغۇچىلىرى \_ يۈسۈپ ۋە مەھمۇد» داستانى كاشغەرىيە شۇناسلىق تەتقىقاتى بويىچە، شېئىرىيەت بابىدا مەيدانغا كەلگەن ئەڭ يىرىك شاھانە ئەسەردۇر.

ئۈچىنچى، رىۋايەتلەر توپلىمى «مەھمۇد كاشغەرىيە ھەققىدە ھېكايەتلەر» .

بۇ – مەرھۇم تەتقىقاتچى مۇھەممەد ئوسمان ھاجىم بىلەن ئابدۇكېرىم ئەخمىدى ئەپەندى بىرلىشىپ ھازىرلىغان ۋە 2003 - يىل قەشقەر ئۇيغۇر نەشرىياتى تەرىپىدىن نەشر قىلىنغان ئەسەردۇر. ساق يۈز بەتتىن تەركىپ تاپقان بۇ ئەسەردە، «ئوي چولپان»، «ئانار شەرىپىتى»، «ئاشىق شاھزادە»، «ئەلچى بىلەن دانىشمەن قىز»، «شاھزادىنىڭ ئىلىم - ھۈنەر ئۆگىنىشى»، «شاھزادىنىڭ ئۆيلىنىشى»، «جانغا ئەسقاتقان ھۈنەر»، «مەھمۇدنىڭ تەۋەللىۋىتى»، «ئات ئىسىم قويۇش» تويى»، «مەھمۇدنىڭ بوۋاقلق دەۋرى»، «مەھمۇدنىڭ مەكتەپكە كىرىشى»، «ئائىلە تەربىيىسى»، «مەھمۇدنىڭ مەكتەپتە ئىجتىھاد بىلەن ئوقۇشى»، «شاھى ئېھرامنىڭ نەسىھىتى»، «مەھمۇدنىڭ ئەل كېزىشى»، «مەھمۇد كاشغەرىينىڭ

تەسنىپ قىلغان كىتابلىرى»، «ئانا ۋە تەن تەشۋالىقى»، «ئانا سېغىنىشى»، «ۋە تەن ۋەسالى»، «مەدرەسە ئى مەھمۇدىيە» ۋە «نەۋرۇز بۇلاق»، «ئىمام مالىك ئەجدەر»، «مەھمۇد كاشغەرىي بىلەن ئىخلاس مەن ئەما»، «مىگىر تۈپ ئۈجمە»، «ھاي - ھاي تېرەك»، «مەھمۇد كاشغەرىي نىڭ ۋەسىيىتى»، «مەھمۇد كاشغەرىي نىڭ ۋاپاتى» بولۇپ، جەمئىي يىگىرمە ئالتە پارچە ھېكايەت ئورۇن ئالغان. بېرىلىپ مۇتالىقە قىلىپ، ئەستايىدىل ئۆگىنىشىمچە، تۈزگۈچى نىڭ ئىستىدادى ئارقىلىق، ئۇيغۇر تىلى نىڭ پاساھىتى يېتىك دەرىجىدە ئۆز ئىپادىسىنى تاپقان بۇ گۈزەل رىۋايەت - ھېكايەتلەر توپلىمى ئوقۇش يېشى نىڭ ئالدى كەينىدىكى بالىلار بىزغا دەرسلىك، ئانىلارغا ئۆسمۈر - بالىلارنى تەربىيەلەش قوللانمىسى بولۇش قىممىتىگە ئىگە مۇھىم مەنبەدۇر.

### تۆرتىنچى، ھېكايە «باغدات ئوردىسى».

ئاتاقلىق يازغۇچى ئەختەم ئۆمەر ئەپەندى تەرىپىدىن، 2008 - يىلى نىڭ بىرلەشكەن دۆلەتلەر تەشكىلاتى پەن - مائارىپ ئورگىنى تەرىپىدىن «دۇنيا مەھمۇد كاشغەرىي يىلى» دەپ ئېلان قىلىنغانلىقى شەرىپىگە تەنتەنە قىلىپ يېزىلغان بۇ ھېكايە ئەدەبىيات ساھەسىدىكى كاشغەرىي شۇناسلىق تەتقىقاتى بويىچە، ھېكايىچىلىق نىڭ يولىنى كېڭەيتىۋاتقان تۆھپىلىك ئەمگەكلەردىن سانىلىدۇ.

- «مۆتىمىنلەرنىڭ خەلىپىسى ھەر جۈمە كۈنى چەتئەل دۆلەت باشلىقلىرى، ھۆكۈمەت باشلىقلىرى ۋە خەلقئارالىق داڭقلىق ئەرباب، مۇپسىپت ئالىملارنى، تۆرە ئاقسۆڭەكلەرنى قوبۇل قىلار ئېدى» دەپ باشلىنىدىغان بۇ ھېكايە بۈيۈك ئەجداد مەھمۇد كاشغەرىي نىڭ ئۆز ئانا تىلى بولغان ئۇيغۇر - تۈرك تىلى نىڭ ئەبەدىي مەۋجۇدلىقى ئۈچۈن كۆرسەتكەن جاسارىتى، ۋىجدانلىق ئالىملارغا خاس ئەقىل - پاراسىتى ۋە ئېگىلىمەس - سۇنماس جاسارىتى ئارقىلىق ئەينى زامان باغدات خەلىپىسىنى قايىل قىلغانلىقى قاتارلىقلارنى جانلىق ۋە ئوبرازلىق تەسۋىرلىگەن. ھالبۇكى، مەزكۇر ھېكايە ھەممىدىن تولا، زامانىمىز ياشلىرىغا بېرىدىغان تەربىيىۋى ئەھمىيىتى بىلەنمۇ قىممەتتە بىباھادۇر مېنىڭچە.

مۇندىن باشقا، بۈيۈك ئەجداد مەھمۇد كاشغەرىنىڭ ھايات پائالىيىتى تەسۋىرلەنگەن بەدىئىي فىلىم «ئۈچ ياش»، شۇنداقلا تارىخىي رومان «مەھمۇد كاشغەرى» دىن پايدىلىنىپ يېزىلغان رادىئو دراممىسى «مەھمۇد كاشغەرى» قاتارلىقلارمۇ كاشغەرىيەشۇناسلىق تەتقىقاتى بويىچە ئەدەبىيات ساھەسىدە مەيدانغا كەلگەن ھوسۇللۇق نەتىجىلەردىن ھېسابلىنىدۇ.

## 2 - كاشغەرىيەشۇناسلىق بويىچە تارىخ - تەزكىرە ساھەسىدە قولغا كەلتۈرۈلگەن ئاساسلىق نەتىجىلەر

«ئىلىم يولباشچىسى مەھمۇد كاشغەرى».

بۇ - تارىخشۇناس تەتقىقاتچى مۇھەممەد زۇنۇن سىدىق بىلەن فولكلور شۇناس ئابدۇرۇسۇل ئۆمەر ئەپەندى بىرلىشىپ ھازىرلىغان ۋە ئاتاقلىق ئىلىمپەرۋەر سىياسىيون، قەشقەر ۋىلايىتىنىڭ سابىق ۋالىيسى مەرھۇم ئىيسا شاكر مەسئۇل مۇھەررىرلىكىدە، قەشقەر ئۇيغۇر نەشرىياتى تەرىپىدىن 1985 - يىلى نەشر قىلىنغان 342 بەتلەك ژىرىك ئەسەردۇر. بۇ ئەسەر ئۆز ئىچىدىن ئىككى قىسىمغا بۆلۈنگەن بولۇپ، «ھەزرەتى موللام - مەھمۇد كاشغەرى» دەپ ماۋزۇ قويۇلغان بىرىنچى قىسىمى «مەھمۇد كاشغەرى قەبرىسىنى ئاپتونوم رايونى بويىچە نۇقتىلىق قوغدىلىدىغان مەدەنىي يادىكارلىق ئورۇنلىرى قاتارىغا كىرگۈزۈلگەنلىك ھەققىدە شىنجاڭ ئۇيغۇر ئاپتونوم رايونلۇق خەلق ھۆكۈمىتىنىڭ ئومۇمىي ئۇقتۇرۇشى»، «مەھمۇد كاشغەرى قەبرىسىنى ئاپتونوم رايونى بويىچە نۇقتىلىق مۇھاپىزەت قىلىنىدىغان مەدەنىي يادىكارلىق ئورۇنلىرى قاتارىغا كىرگۈزۈش توغرىسىدا شىنجاڭ ئۇيغۇر ئاپتونوم رايونلۇق خەلق ھۆكۈمىتىنىڭ تەستىق جاۋابى»، «شىنجاڭ ئۇيغۇر ئاپتونوم رايونلۇق مەدەنىيەت نازارىتىنىڭ «تۈركىي تىللار دىۋانى» نىڭ ئاپتورى مەھمۇد كاشغەرىنىڭ قەبرىسىنى ئاپتونوم رايون بويىچە نۇقتىلىق مۇھاپىزەت قىلىنىدىغان مەدەنىي يادىكارلىق ئورنى قىلىپ بېكىتىش توغرىسىدىكى يوليورۇق سوراىش دوكلاتى»، «قەشقەر مەمۇرىي مەھكىمىنىڭ «تۈركىي تىللار دىۋانى» نىڭ ئاپتورى مەھمۇد كاشغەرىنىڭ قەبرىسىنى دولەت دەرىجىلىك نۇقتىلىق قوغدىلىدىغان مەدەنىي يادىكارلىق قاتارىغا كىرگۈزۈش ھەققىدىكى يوليورۇق سوراىش دوكلاتى»، «ھەزرەتى موللام مازىرى» نى نۇقتا قىلىپ، ئوپالدا ئېلىپ بېرىلغان تەكشۈرۈشتىن دوكلات»، «شىنجاڭ

ئۇيغۇر ئاپتونوم رايونلۇق مەدەنىيەت نازارىتى مەدەنىي يادىكارلىق باشقارمىسى بىلەن قەشقەر ۋىلايەتلىك مەدەنىي يادىكارلىقلارنى مۇھاپىزەت قىلىش - باشقۇرۇش ئورنى ئارخىئولوگىيە گۇرۇپپىسىنىڭ مەھمۇد كاشغەرىي قەبرىسىنى تەكشۈرۈش دوكلاتى»، «مەھمۇد كاشغەرىي مازىرىغا كىتاب ۋە خېپە قىلغانلىق ھەققىدىكى ھۆججەتنىڭ سۈرەتكە ئېلىنغان نۇسخىسى»، «ئوپال رايونىدىكى پېشقەدەملەرنىڭ (ھەزرەتى موللام) ھەققىدە ئېيتقانلىرى»، «مۇھەممەتسىم ئەخمەت: (ھەزرەتى موللام تەزكىرىسى) توغرىسىدا ئەسلىمە»، «مۇھەممەد زۇنۇن سىدىق: ھەزرەتى موللام - مەھمۇد كاشغەرىي»، «قەشقەر مەمۇرىي مەھكىمە يىغىن ئۆتكۈزۈپ، مەھمۇد كاشغەرىينىڭ يۇرتى ۋە قەبرىسى توغرىسىدىكى يېڭى پاكىتلارنى مۇھاكىمە قىلدى»، «ئىيسا شاكىر: قەشقەر توققۇزاق ناھىيىسىنىڭ ئوپال رايونى مەھمۇد كاشغەرىينىڭ يۇرتى، (ھەزرەتى موللام مازىرى) بولسا، مەھمۇد كاشغەرىينىڭ قەبرىسى ئىكەنلىكى ئېنىقلاندى»، «ئابلز ئۆمەر: ئۇلۇغ ئالىمنىڭ قەبرىسى ئالدىدا»، «ھەسەن ئابدۇرەھىم: مەھمۇد كاشغەرىي قەبرىسى ۋە ئۇنىڭ بىناكارلىق سەنئىتى» ماۋزۇسى ئاستىدا بايان قىلىنغان ھۆججەت ۋە تەكشۈرۈش دوكلاتلىرىدىن تەشكىل تاپقان. ئىككىنچى قىسمى بولسا، ««دىۋانۇ لۇغاتىت تۈرك» (تۈركىي تىللار دىۋانى) نىڭ ئۇيغۇرچە تەرجىمىسى نەشر قىلىنغان دەسلەپكى چاغلاردا يېزىلغان بىر قىسىم ئىلمىي ماقالىلەردىن تەركىب تاپقان. بۇ ئەسەر بۈيۈك ئەجداد مەھمۇد كاشغەرىينىڭ قەبرىسىنى ئېنىقلاپ بېكىتىشنىڭ پۈتكۈل جەريانىنى پاكىتلار بىلەن تەمىنلەيدىغان باش مەنبە ۋە شۇ ھەقتىكى قانۇنىي قارار ۋە بېكىتىشلەر توپلىمى بولۇش سۈپىتى بىلەن، كاشغەرىيشۇناسلىق تەتقىقاتى سورۇنىدا يېگانە ئورۇنغا ئىگە بولۇپ كەلمەكتە.

«مەھمۇد كاشغەرىينىڭ ھايات شەجەرىسى».

بۇ - قەشقەر ئۇيغۇر نەشرىياتى تەرىپىدىن 2001 - يىلى نەشر قىلىنغان «ئىلىم ۋە ئالىم» قاتارلىق ئەسەرلىرى بىلەن ئىلىم ئەھلىگە تونۇشلۇق بولغان ئىستىدادلىق كاشغەرىيشۇناس تەتقىقاتچى ئۆمەر ئوسمان شىفائىي ئەپەندى يازغان ۋە داۋاملىق ئىزدىنىپ مۇكەممەللەشتۈرۈۋاتقان تەزكىرە خاراكتېرىدىكى ئەسەردۇر. شىفائىي ئەپەندى يىگىرمە نەچچە يىلدىن بۇيان ئىزچىل ۋە بوشاشماي ئىزدىنىش ئارقىلىق، نەق پاكىتلار



ئاساسدا يازغان بۇ ئەسەر كاشغەرىي ئەۋلادلىرىنى ھاياجانلاندىرماقتا ۋە ئىپتىخارلاندىرماقتا، بۇ ئەسەرنىڭ تولۇقلىنىپ پۈتۈپ چىقىشى بىلەن، بۈيۈك ئەجداد مەھمۇد كاشغەرىينىڭ نەسەب شەجەرىسى پۈتكۈل دۇنيادىكى ئىلىم ئەھلىگە تونۇتۇلغۇسى!

«مەھمۇد كاشغەرىي ۋە ئۇنىڭ قەبرىگاھى».

بۇ - مەھمۇد كاشغەرىي قەبرىگاھىنىڭ چۈشەندۈرگۈچى كادىرى، كاشغەرىي شۇناسلىق تەتقىقاتچىسى دىلنۇر ئابدۇرۇسۇل خانىم ئۇيغۇرچە - خەنزۇچە ئىككى خىل يېزىق بىلەن يازغان ۋە 2005 - يىل 12 - ئايدا، قەشقەر ئۇيغۇر نەشرىياتى تەرىپىدىن ئىچكى ماتېرىيال قىلىپ نەشر قىلىنغان 166 بەتلەك ئەسەر. «مەھمۇد كاشغەرىي قەبرىگاھى بىلىملىرى قوللانمىسى» دېيىشكەمۇ بولىدىغان بۇ قوش تىللىق ئەسەر ئۆز تەركىبىدىكى «مەھمۇد كاشغەرىي قەبرىگاھىدىكى كونا - يېڭى ئەسلىپلەر»، «مەھمۇد كاشغەرىي قەبرىگاھى ئەتراپىدىكى تارىخىي ئىزلار» دېگەن باش ماۋزۇلار ئاستىدا بېرىلگەن «مەھمۇد كاشغەرىي مەقبەرىسى»، «ھەزرەتى موللام مەسجىدى»، «ئوي چولپان راۋىقى»، «كۆرگەزمەخانا»، «چوڭ دەرۋازا»، «نەۋروز بۇلاق»، «ھاي - ھاي تېرەك»، «ھەزرەتى پاشا قەبرىسى»، «سۇلتان ئارىپ قەبرىسى»، «موللا نەزەر ئاخۇنۇم قەبرىسى»، «ئابدۇرەھىم نىزارىي قەبرىسى»، «خوجا سەيفۇددىن بۈزۈرۈكۋار قەبرىسى»، «بۇۋى رابىيە خانىكام قەبرىگاھى»، «يالىماۋۇز غارى ھەققىدە رىۋايەت»، «توققۇز قازناق ئىزى» قاتارلىق تارماق كۆزنەكلەردىكى جۇغراپىيىۋى ۋە تارىخىي ئوچۇقلىمىلىرى، سان - سېپىرلىق يېگانە بىلگى - بىلىملىرى بىلەن كاشغەرىي شۇناسلىق تەتقىقاتى سورۇنىدا ئۆزگىچە ئېتىبار ۋە قىممەتكە ئىگىدۇر.

3 - كاشغەرىي شۇناسلىق بويىچە گۈزەل سەنئەت ساھەسىدە قولغا كەلتۈرۈلگەن ئاساسلىق نەتىجىلەر

مەھمۇد كاشغەرىينىڭ ئىككى رەسىمى.

بۇ - ئاتاقلىق رەسسامىمىز غازى ئەھمەد ئەپەندى تەرىپىدىن 1983 - يىلى سىزىلىپ ئېلان قىلىنغان «ئىلىم مۇتالىئە قىلىۋاتقان ياشانغان مەھمۇد كاشغەرىي» («ئىش ئۈستىدىكى مەھمۇد كاشغەرىي» مۇ دېيىلىدۇ) رەسىمى بىلەن، 2005 - يىلى سىزىپ ئېلان قىلىنغان «ئۇدۇل قاراپ تۇرغان نەۋقىران مەھمۇد كاشغەرىي» رەسىمىنى كۆرسىتىدۇ. ئۆزىنىڭ «غەرب ۋە سەنەم»، «جىنايى ھۆكۈم»، «ھېساب ئېلىش»، «ئامانساخان»، «مۇقام»، «گىلەم - ئۇيغۇرلار»، «مۇزىكا مەستانىلىرى»، «دولان روھى»، «پامىردا باھار كۈيى» قاتارلىق ماي بويىق رەسىملىرى، «قوتاز ئۈستىدە»، «ئوغلاق تارتىشىش»، «تەڭرىتاغ بۇلبۇلى»، «ئىران قىزلىرى»، «ئات ئۈستىدە»، «كۈچ سىناش»، «مېنىڭ راۋابىم»، «نەسرەدىن ئەپەندىنىڭ پادىشاھنى مازاق قىلىشى» قاتارلىق 200 پارچىدىن ئارتۇق جۇڭگوچە رەسىملىرى ۋە «تەڭرىتاغ كۈيى»، «ناخشا - ئۈسسۇل ماكانى»، «تەڭرىتاغدىكى شادلىق» قاتارلىق چوڭ تىپتىكى تام رەسىملىرى بىلەن دۆلەت ئىچى ۋە سىرتىدا داڭقلىق بولغان رەسسام غازى ئەھمەد ئەپەندى سىزغان مەھمۇد كاشغەرىينىڭ مەزكۇر ئىككى رەسىمى رەسسامنىڭ داڭقىغا داڭق، شۆھرىتىگە شۆھرەت قوشقان نادىر ئەسەرلەردۇر.

مېنىڭ تەسىراتىمچە، يازغۇچى پەرھات جىلان ئەپەندى ئۆزىنىڭ ژىرىك ئەمگىكى بولغان تارىخىي رومان «مەھمۇد كاشغەرىي» ئارقىلىق، بۈيۈك ئەجداد مەھمۇد كاشغەرىينىڭ ئۆمۈر تارىخى ۋە ھايات پائالىيىتىنى خەلقىمىز شۇنداقلا پۈتۈن دۇنيا خەلقىگە تونۇشتۇرغان بولسا، رەسسام غازى ئەھمەد ئەپەندى ئۆزىنىڭ مەزكۇر ئىككى رەسىمى ئارقىلىق، ئالىم مەھمۇد كاشغەرىينىڭ ئۆلچەملىك پورتىرىتىنى تۇرغۇزۇپ بەردىكى، ئەمەلىيەتتە بۇ ئىككى رەسىم بىلەن بوۋىمىز مەھمۇد كاشغەرىينىڭ ئوبرازى خەلقىئالەم ئالدىدا تېخىمۇ كۆنكۈپتەلەشكەن، تېخىمۇ روشەنلەشكەن بولدى.

مەھمۇد كاشغەرىي ھەيكىلى.

بۇ - ھەيكەلتەراش خالىمۇراد ئەپەندىنىڭ لايىھىلىشى ۋە شىنجاڭ سەنئەت ئىنستىتۇتى ھەيكەلتەراشلىق فاكولتېتى ئوقۇغۇچىلىرىنىڭ ئىشتىراك قىلىشى بىلەن، ئوپال مەھمۇد كاشغەرىي قەبرىگاھى باغچىسى

ئىچىگە 1996-يىلى تۇرغۇزۇلغان پۈتۈن گەۋدىلىك مەھمۇد كاشغەرىي ھەيكىلىنى كۆرسىتىدۇ. مەزكۇر ھەيكەلنىڭ ئۇل پوندامىتى 4x4x3، يەر يۈزى پوندامىتى بولسا، 3x3x2 بولۇپ، زېمىن يۈزىدىن ئېگىزلىكى 54. 9 كېلىدۇ.

رەڭگارەڭ خۇشپۇراق گۈللەر بىلەن پۈركەنگەن ئازادە گۈلزارلىقتا قەد كۆتۈرۈپ تۇرغان بۇ ھەيكەلدە، بېشىغا يارىشىملىق باش كىيىم، ئۈستىگە ئالپتە تون كىيگەن، قاڭشالىق، قوبۇق قاشلىق، قىسقا ساقال - بۇرۇتلۇق، ئۇزۇن بويلۇق مەھمۇد كاشغەرىينىڭ، ئوڭ قولى بىلەن بىر توم كىتابنى قولتۇقلىغان، سول قولىنى بولسا، ئىختىيارى سالغان ھالدا، ئالىمغا خاس جاسارەت بىلەن يىراققا كۆز تىككىنىچە ئالغا قاراپ كېتىۋاتقانلىقى تەسۋىرلەنگەن.

ئۇيغۇر ھەيكەلتەراشلىق گۈزەل سەنئىتىنىڭ غوللۇق سەمەرىسى سانىلىشقا ھەقىقەت بولغان مەزكۇر مەھمۇد كاشغەرىي ھەيكىلى كۈنىمىزدە، يەر شارىنىڭ ھەر قايسى تەرەپلىرىدىن كەلگەن ۋە كېلىۋاتقان مەھمۇد كاشغەرىي ھەيرانلىرىنىڭ قايىللىق تۇيغۇسى بىلەن ئېتىراپ قىلىشىغا ئېرىشكەن شاراپەتلىك ئەسەر بولۇپ مەزمۇت تۇرماقتا.

خۇلاسە قىلىپ ئېيتقاندا، كاشغەرىي شۇناسلىق بۈيۈك ئالىمىنىڭ ئۆز ۋەتىنى بولغان جۇڭگودا، ئەنە شۇنداق ژېرىك ئەمگەك نەتىجىلىرى بىلەن، كەڭ دائىرىلىك ۋە پارلاق ئىستىقبالىق بىر ئىلىم ساھەسىنى شەكىللەندۈرۈپ كەلمەكتە.

2008-يىلى 18-ئۆكتەبىر، بېيجىڭ.

X X X X

جەمئىي ئۈچ كۈن داۋاملاشقان بۇ خەلقئارالىق ئىلمىي مۇھاكىمە يىغىنىدا، ئالىملار ئۆزلىرىنىڭ ئەڭ يېڭى ئەمگەك نەتىجىلىرى بىلەن، بىرلەشكەن دۆلەتلەر تەشكىلاتى پەن-مائارىپ ئورگىنىنىڭ 2008-يىلىنى

«دۇنيا مەھمۇد كاشغەرىي يىلى» دەپ ئېلان قىلغانلىقىغا ئىپتىخار بىلەن تەنتەنە قىلىشتى. بۇ دۇنياۋى بۈيۈك تەنتەنگە مەنۇ يۇقىرىدىكى ئەمگىكىم بىلەن قاتنىشالغانلىقىم ئۈچۈن، ئۆزۈمنى بەختىيار ھېسابلايمەن، غۇرۇرلىنىمەن ۋە ئۇنى «مېنىڭ كاشغەرىي يىلىمدىكى ئۇنتۇلماس كۈنلەر» دەپ ئەبەدىي خاتىرىلەيمەن.

### كاشغەرىي شۇناسلىق ياشلار ۋە بالىلار ئارىسىدا

مېنىڭ چۈشەنچەمدىكى كاشغەرىي شۇناسلىق تار ۋە كەڭ ئىككى خىل ئۇقۇمغا ئىگە. تار مەنىدىكى كاشغەرىي شۇناسلىق بوۋىمىز مەھمۇد كاشغەرىينىڭ ئىنسانلىق شەخسىيىتى، ئالىملارغا خاس روھى، ئۇنىڭ ئەۋلادلىرىغا قالدۇرۇپ كەتكەن ئىلمىي ئەمگەكلىرى ۋە ئۇ ئەمگەكلەردە ئىپادىلەنگەن ئالىمنىڭ كىشىلىك قارىشى، دۇنيا قارىشى، تەپەككۈر قىلىش ئۇسلۇبى، ھەتتا ئالىمنىڭ يار-بۇرادەرلىرى، ئۇرۇغ-تۇغقان خىش-ئەقرەبالىرىغا تالىق تەتقىقاتلارنى ئۆز ئىچىگە ئالىدۇ. ئاندىن، دۇنيا ئىلىم ئەھلىنىڭ مەھمۇد كاشغەرىي ۋە ئۇنىڭ ئەمگەكلىرى ھەققىدىكى تەتقىقاتلىرىنى تونۇشتۇرۇش، مۇھاكىمىگە قويۇش ۋە ئومۇملاشتۇرۇش قاتارلىق ئەھمىيەتلىك ئىلمىي ئەمگەكلەرمۇ كاشغەرىي شۇناسلىق تەتقىقاتى دائىرىسىگە كىرىدۇ.

ئەمدى، كەڭ مەنىدىكى كاشغەرىي شۇناسلىق بولسا، ئىلىپەرۋەر ئەجدادلىرىنىڭ ئۇدۇم روھىغا ۋارىسلىق قىلىپ، ئىلىم-پەن بىلەن كەڭ شۇغۇللىنىش، ئىلىم-پەن ئارقىلىق شەخسەن ئۆزىنى مەدەنىي ئىنسان قىلىپ يېتىلدۈرۈش، ئىلىم پەن ئارقىلىق توپلۇم-جامائەت ۋە مىللەتنى روناق تاپقۇزۇشقا ھەسسە قوشۇش، ئىلىم-پەن ئارقىلىق ۋەتەننى گۈللەندۈرۈشكە تۆھپە قوشۇش قاتارلىق پائالىيەت ۋە ئەمگەكلەرنىڭ ھەممىسى ئۆز نۆۋىتىدە كاشغەرىي شۇناسلىق دائىرىسىگە كىرىدۇ. چۈنكى، كاشغەرىي شۇناسلىق دېمەك ئاداقىي مەنىسىدىن ئېلىپ ئېيتقاندا، ئىلىپەرۋەرلىك دېمەك، مەرىپەتپەرۋەرلىك دېمەكتۇر!

ئەھمىيەتلىك يېرى شۇكى، بۇ نۇقتىنى مەن دېمەتلىك قېرىلارلا ئەمەس، خېلى سالماقنى ئىگىلەيدىغان ياشلىرىمىز ۋە نەۋرە يېشىدىكى بالىلىرىمىزنىڭمۇ بىلىپ، ئاڭقىرىپ مېڭىۋاتقانلىقى ئىنساننى سۆيۈندۈرىدۇ. مەن بۇ يەردە، مۇشۇنىڭغا تاللىق بىر-ئىككى كەچۈرمىشىمنى خاتىرىلەپ ئۆتەن:

### بېيجىڭ پىداگوگىكا ئۇنىۋېرسىتېتىدە ياش ئەۋلادلار بىلەن سۆھبەت

بېيجىڭ پىداگوگىكا ئۇنىۋېرسىتېتى مەملىكىتىمىز جۇڭگودىكى نۇقتىلىق ئالىي مەكتەپلەرنىڭ بىرى بولۇپ، بۇ يەردە، يۈزدىن يۈز ئەللىككە مۇنەۋۋەر ئۇيغۇر پەرزەنتى ئالىي مائارىپ تەربىيىسى كۆرىۋاتىدۇ. بىر شەھەردە ياشاۋاتقانلىقىمىز ئۈچۈن، مەركىزىي مىللەتلەر ئۇنىۋېرسىتېتىدە ئېلىپ بېرىلىپ تۇرىدىغان بايراملىق پائالىيەتلەردە، ئۇلار بىلەن ئۇچرىشىپ، تونۇشلاردىن بولۇپ قالغىمىز. مەن تونۇشىدىغانلارنىڭ مۇتلەق كۆپ قىسمى تەبىئىي پەن ئوقۇغۇچىلىرى، ئەمما ئەدەبىياتىمۇ ياخشى كۆرىدۇ، تىلشۇناسلىق ئىلمىنى، ئۇيغۇر ئانا تىل ئىلمىنى يەكلىمەيدۇ، ئىستىقبالىمىز كۆرمەيدۇ. كاشغەرىي شۇناسلىق تەتقىقاتى ساھەسىدە بىز تەبىئىي پەن ئەھلىنىڭمۇ ئورنى ۋە رولى بار دەپ قارايدۇ. شۇ ۋەجدىن، بىزنىڭ ئارىمىزدا ئورتاق پىكىر، ئورتاق قىزىقىش ۋە ئورتاق مۇھاكىمە نۇقتىلىرى بولۇپ تۇرىدۇ، بېرىش كېلىشىمىمىز ئۈزۈلمەيدۇ.

بېيجىڭ پىداگوگىكا ئۇنىۋېرسىتېتىدىكى ئۇيغۇر ئوقۇغۇچىلارنىڭ «ئۈمىد يۇلتۇزى» ناملىق قانۇنلۇق ئۇيۇشما تەشكىلى بار. بۇ تەشكىلات ئۇلارنى قەرەللىك ھالدا بىر يەرگە توپلاپ، ئۆگىنىش، تۇرمۇش ۋە جەمئىيەت ماۋزۇلىرى بويىچە مۇڭدېشىش، پىكىرلىشىش ئىمكانى بىلەن تەمىن ئېتىپ تۇرىدۇ. 2006-يىلى 12-ئاينىڭ 9-كۈنى، مەن تۇنجى قېتىم مەزكۇر ئۇيۇشمىنىڭ تەكلىپى بىلەن بېرىپ، «ھىجرەت ۋە نۇسرەت» ماۋزۇلۇق چاتما لېكسىيە بىلەن ھەمسۆھبەتتە بولغانىدىم. شۇندىن بۇيان، مەزكۇر ئوقۇغۇچىلار ئۇيۇشمىسى بىلەن ياخشى مۇناسىۋىتىمىز، قويۇق بېرىش-كېلىشىمىز داۋاملاشماقتا. بۇ ئۇيۇشمىنىڭ ئابدۇلئەزىز، ئابدۇلئەھەد ۋە ئەھمەدجان دەيدىغان يولباشچى ۋە پائالىيەت سەركەردىلىرى بار. ئۇلار بىلەن پىكىرلىشىش، مۇڭدېشىش ئىنساننى پارلاق ئۈمىدىنىڭ قوۋناق قاينىمىغا چۈمۈلدۈرىدۇ گويا.

بىز سۆھبەت ئۇيۇشتۇرساق، ئادەتتە ئالدى بىلەن ئوقۇغۇچىلار ماڭا مۇئەييەن سوئال بىلەن سۆھبەت تېمىسى چىقىرىپ بېرىدۇ. مەن شۇ تېمىغا ئاساسەن تەييارلىق قىلىمەن. سۆھبەت باشلانغاندا، مەن ئوقۇغۇچىلار چىقىرىپ بەرگەن ھېلىقى سوئاللار ئاساسدا، يىگىرمە مىنوت، ئۆتۈپ كەتسە يېرىم سائەت سۆزلەيمەن. قالغان چاغدا، ئوقۇغۇچىلار پىكىر بايان قىلىدۇ، قىزىققان نۇقتىلار ئاساسدا ئۆز كۆز قاراشلىرىنى ئوتتۇرىغا قويدۇ، بىز ئۆز ئارا پىكىر، چۈشەنچە ئالماشتۇرىمىز. ھەر قېتىملىق سۆھبەتتە، مەن ياش ئوقۇغۇچىلاردىن - بۇ نەۋرەم يېشىدىكى دوستلىرىمدىن نۇرغۇن نەرسە ئۆگىنىۋالىمەن، بۇ مېنى تولمۇ مەمنۇن قىلىدۇ.

2008-يىلى 12-ئاينىڭ 6-كۈنى، ئاشۇ بېيجىڭ پىداگوگىكا ئۇنىۋېرسىتېتىدىكى «ئۈمىد يۇلتۇزى» ئۇيغۇر ئوقۇغۇچىلار ئۇيۇشمىسىنىڭ تەكلىپىگە بىنائەن، «بىزنىڭ كاشغەرىي يىلىمىز» دېگەن ماۋزۇ ئاستىدا ھەمسۆھبەتتە بولدۇم. بەش يۈزدىن ئارتۇق ئوقۇغۇچى ۋە ئوقۇتقۇچى قاتناشقان بۇ سۆھبەت چۈشتىن كېيىن سائەت ئۈچتىن بەش يېرىمگىچە داۋاملاشتى. مەن بۇ سۆھبەتتە، ئالدى بىلەن، مىلادىيە 2008-يىلىنىڭ بىرلەشكەن دۆلەتلەر تەشكىلاتى تەرىپىدىن «دۇنيا مەھمۇد كاشغەرىي يىلى» ئېلان قىلىنىشى مۇناسىۋىتى بىلەن، دۇنيانىڭ ھەر قايسى جايلىرىدا ئۆتكۈزۈلگەن تەبرىكلەش ۋە خاتىرىلەش پائالىيەتلىرىدىن مەلۇمات بەردىم. ئاندىن، كاشغەرىي بوۋىمىزنىڭ ئەۋلادى بولۇش سۈپىتىم بىلەن، يۈرۈكىمدە پەيدا بولغان شەرەپ-ئىپتىخار تۇيغۇسى ۋە ئۇ تۇيغۇنىڭ تۈرتكىلىكى ۋە ھەيدەكچىلىكىدە، ئۆزۈمنىڭ قىلغان ئەمەلىي پائالىيەتلىرىمنى ھېچ كەم ياكى زىيادە قىلماي، «بىرنى بىر دېگۈلۈك» دېگەن ئۇيغۇر سەمىيىتى بىلەن، سۆھبەت ئەھلىگە دوكلات قىلدىم. «كاشغەرىي يىلىدىكى ئوپال قەبرىگاھ زىيارىتى» دېگەن فىلىمنى قويۇپ بەردىم. ئارقىدىن، ياشلارنى كۆز ئالدىدىكى ئۆگىنىش پۇرسىتىنى غەنىمەت بىلىپ، ياخشى ئۆگىنىپ، بۈيۈك مەھمۇد كاشغەرىيدەك ئالىملاردىن بولۇشقا رىغبەتلەندۈردۈم.

مەن سۆزلەپ بولغاندىن كېيىن، ئوقۇغۇچىلار بەس-بەستە پىكىر بايان قىلىپ، ئۆز زىمىنلىرىدىكى ھەر قايسى كەسىپلەر بويىچە ئۆگىنىش ۋە زىيىپىسىنى تولۇقى بىلەن ئادا قىلىش ئەمەلىيەتلىرى ئارقىلىق، پۈتكۈل

دۇنيانى قايىل قىلغان بۈيۈك بوۋىمىز مەھمۇد كاشغەرىينىڭ روھىنى خوشال قىلىدىغانلىقىمىزنى بىلدۈرۈشتىكى، مانا بۇلار - بۇ قېتىملىق سۆھبىتىمىزنىڭ نەتىجە جەۋھىرى بولدى مېنىڭچە.

سۆھبەت ئاخىرىدا، ئوقۇغۇچىلار مېنى «ئۈمىد يۇلتۇزى شەرەپ تاختىسى» بىلەن مۇكاپاتلىدى. ئۈستىگە ئوقۇغۇچىلار ئۆزلىرى يازغان «ئۈستاز شەنگە» ناملىق شېئىردىن ئىككى كۆپلىت گۈزەل ئۇيغۇر يېزىقى بىلەن مەرۋايىتتەك تىزىپ يېزىلغان بۇ شەرەپ تاختىسى ئەمەلىيەتتە، مەن مەزكۇر كاشغەرىي يىلىدا ئېرىشكەن ئەڭ ۋەزىنلىك مۇكاپات بولدى. راستىنى ئېيتسام، 2006 - يىلى نوبىل مۇكاپاتىغا ئېرىشكەن ئورخان پامۇكتىن چارە خوشال بولدۇم، مىسلىسىز غۇرۇر تۇيۇدۇم، چۈنكى، بۇ بىزنىڭ ياش كاشغەرىي شۇناسلىرىمىز تەرىپىدىن، ئارقىمىزدىن بىز بىلەن سوڭىدىشىپ كېلىۋاتقان ئىلمىپەرۋەر ئىز باسارلىرىمىز تەرىپىدىن بېرىلگەن مۇكاپات - تەڭداشسىز بۈيۈك مۇكاپات ئىدى مېنىڭ ئۈچۈن!

### تارىخىي رومان «مەھمۇد كاشغەرىي» ۋە كاشغەرىي شۇناسلىق

مېنىڭ تونۇشۇمچە، 1994 - يىلى شىنجاڭ ياشلار - ئۆسمۈرلەر نەشرىياتى تەرىپىدىن نەشر قىلىنغان تارىخىي رومان «مەھمۇد كاشغەرىي» ئەدەبىياتىنىڭ سېپىرى كۈچى ئارقىلىق، مۇندىن مىڭ يىل بۇرۇن ياشاپ ئۆتكەن بۈيۈك ئەجداد مەھمۇد كاشغەرىينى جانلىق تەسۋىرلەپ، ئۇنى پۈتكۈل ئۇيغۇر خەلق ئاممىسىغا بىر ئۆرنەك ئىنسان سۈپىتى بىلەن تونۇتۇش جەھەتتە تەڭداشسىز زور رول ئوينىغان نادىر ئەسەردۇر. كېيىنكى چاغلاردا، «ئورخۇن شەجەرىسى» ۋە «ئىدىقۇت يۇلتۇزى» ناملىق تارىخىي رومانلىرى بىلەنمۇ خەلققە ئۆزىنى ئېتىراپ قىلدۇرغان تالانتلىق يازغۇچى پەرھات جىلان ئەمەلىيەتتە، ئۆزىنىڭ تارىخىي رومانى «مەھمۇد كاشغەرىي» ئارقىلىق ۋە تىنىمىزدە كاشغەرىي شۇناسلىق ئىلمىنىڭ كەڭ كۆلەمدە راۋاجلىنىشىنى ئىلگىرى سۈرگەن تۆھپىكار ئالىم سانىلىدۇ. پەرھات جىلان ئەپەندى مەزكۇر روماننىڭ خاتىمە قىسمىدا، بوۋىمىز مەھمۇد كاشغەرىينىڭ بۈيۈك ئابدە ئەسىرى «دىۋانۇ لۇغاتى تۈرك» نىڭ مەيدانغا كېلىشىدىن تارتىپ، ئۇنىڭ ئاشۇ ئۆتكەن مىڭ يىل جەريانىدا دۇنيادىكى باشقا ئالىملار تەرىپىدىن ئۆگىنىلىشى، تەقلىت قىلىنىشى ۋە تەتقىق قىلىنىشىغا بولغان ساپ ئىلمىي پائالىيەتلەرنى مېغىزلىق بايانلار بىلەن

تېزىپ كۆرسەتكەنكى، بۇ ھال مەزكۇر تارىخىي روماننىڭ بىر ژىرىك ئەدەبىي ئەسەر بولۇش بىر چاغدا، يەنە ئۇنىڭ ئۆز نۆۋىتىدە ياش ئەۋلادلارغا بىر بىباھا ئىلىم خەزىنىسىنى ئوچۇقلاپ چۈشەندۈرىدىغان ئوقۇشلۇق، ئىنساننى ئىلىم - ئالىملىق يولىغا باشلايدىغان بىر ئىلمىي رەھبەر ئەسەر ئىكەنلىكىنى تەلقلنىق ئىپادە قىلىدۇ. بۇ روماننىڭ 2006 - يىلى تۈركىيەلىك ئۆزتۈرك خانىم تەرىپىدىن تۈركچىگە تەرجىمە قىلىنىپ، بەش مىڭ تىراژ بىلەن نەشر قىلىنىشىمۇ مەزكۇر ئەسەرنىڭ ھەم بەدىئىيلىك ھەم ئىلمىيلىك جەھەتتە ئوخشاشلا مۇۋەپپەقىيەتلىك چىققان مۇنەۋۋەر ئەسەر ئىكەنلىكىنى ئىسپاتلايدۇ مېنىڭچە. شۇنداق ئىكەن، بىز تارىخىي رومان «مەھمۇد كاشغەرىي» نىڭ كاشغەرىي شۇناسلىق تەتقىقاتى ساھەسىدىكى، شۇنداقلا ئومۇمىي ئىلىمپەرۋەرلىك سورۇنىدىكى رولىنى يەنىمۇ تولۇق جارى قىلدۇرۇشىمىز لازىم، ئەلۋەتتە.

مەن مۇشۇنداق تونۇش ئاساسىدا، تارىخىي رومان «مەھمۇد كاشغەرىي» نىڭ ئاشۇ 1994 - يىلى تۇنجى قېتىم نەشر قىلىنىشىدىن بۇيانقى ئوقۇلۇش ۋە تەتقىق قىلىنىش ئەھۋالىنى ئۆز ئىمكانىچە قىسقىچە تەكشۈرۈپ كۆردۈم. ئومۇمىيەت جەھەتتىن مەلۇم بولدىكى، مەزكۇر رومان «دۇنيا مەھمۇد كاشغەرىي يىلى» ئاتالغان 2008 - يىلدىكى يېڭى نەشرى بىلەن قوشۇپ ھېسابلىغاندا ھازىرغىچە ئۈچ قېتىم بېسىلغان. ئەمما تىراژ سانى «ئانا يۇرت» ۋە «ئىز» قاتارلىق رومانلاردىن جىق ئاز. ئۈرۈمچى شەھەرلىك ئەدەبىيات سەنئەتچىلەر بىرلەشمىسى 1998 - يىلى بىر قېتىم مۇھاكىمە يىغىنى ئۆتكۈزگەندىن باشقا، ھېچقانداق بىر ئورگان ياكى كوللىكتىپنىڭ تارىخىي رومان «مەھمۇد كاشغەرىي» ھەققىدە خاس مۇھاكىمە يىغىنى ئۇيۇشتۇرغانلىقى مەلۇم ئەمەس. مەن ئۆزۈم دەرس سۆزلەۋاتقان ئۈچ سىنىپ جەمئىي 118 نەپەر ئۇيغۇر ئوقۇغۇچى ئىچىدىن، مەزكۇر روماننى ئوقۇپ باققانلار پەقەت ئۈچ نەپەر. روماننىڭ ئىسمىنىمۇ ئاڭلاپ باقمىغانلار بولسا، 69 نەپەر بولۇپ چىقتى.

مەن مۇشۇ ئەھۋالغا قاراپ، ئارتۇقچە قېيىداپ ئولتۇرمىدىم، ئۆزىمىزدىن ئاغرىنىپ كايىپ، قۇيرۇقۇمنى تالاپ يۈرمىدىم، ئەكسىچە، كۆز ئالدىمىزدىكى مەزكۇر دۇنيا مەھمۇد كاشغەرىي يىلىدا ئەسكەن ئىلىمپەرۋەرلىك سەلكن شامىلىدىن پايدىلىنىپ، قېرىنداشلىرىمىز، بولۇپمۇ ياش ئوقۇغۇچىلار ئارىسىدا، «مەھمۇد كاشغەرىي» رومانىنى ئوقۇش - مۇتالىئە قىلىش، شۇ ئارقىلىق، بوۋىمىز مەھمۇد كاشغەرىينىڭ



ھاياتى ھەققىدە ساۋات چىقىرىش پائالىيىتى ئېلىپ بېرىش زۆرۈركەن دەپ قارىدىم. دەرھال ھەرىكەتكە كېلىپ، فاكولتېتىمىزدىكى ئۆزۈم گەپ ئۆتكۈزۈلەيدىغان 2006-يىللىق ۋە 2007-يىللىق ئۇيغۇر تىل-ئەدەبىياتى سىنىپىدىكى ئەۋلادلار ئارىسىدا تارىخىي رومان «مەھمۇد كاشغەرىي»نى ئوقۇپ، مەن چىقىرىپ بەرگەن سوئاللار ئاساسىدا تەسىرات ۋە ئىلمىي ماقالە يېزىش پائالىيىتى ئېلىپ باردىم. يېزىلغان ماقالىلارنى ئالدى بىلەن، مەن بىلەن ئوقۇغۇچىلار ۋە كىلىرىدىن تەشكىل تاپقان خاس كومىتېت يىغىنىدا ئوقۇپ، سەرخىللىرىنى تاللاپ چىقتۇق. بۇنىڭ نەتىجىسىدە، 2008-يىلى 12-ئاينىڭ 7-كۈنى، مەركىزىي مىللەتلەر ئۇنىۋېرسىتېتىدە، «تارىخىي رومان «مەھمۇد كاشغەرىي» ۋە كاشغەرىي شۇناسلىق» ماۋزۇلۇق ئىلمىي مۇھاكىمە يىغىنى ئۆتكۈزۈلدى.

بېيجىڭ مەركىزىي مىللەتلەر ئۇنىۋېرسىتېتى ئۇيغۇر تىل-ئەدەبىياتى فاكولتېتى نامىدا ئۇيۇشتۇرۇلغان ۋە مەن يېتەكچى بولغان بۇ ئىلمىي مۇھاكىمە يىغىنىغا بىر يۈز قىرقتىن ئارتۇق ئوقۇغۇچى ۋە ئوقۇتقۇچى قاتناشتى. كەچ سائەت يەتتىدىن توققۇزغىچە ساق ئىككى سائەت داۋاملاشقان بۇ ئىلمىي مۇھاكىمە يىغىنىدا، جەمئىي 11 نەپەر ئوقۇغۇچى-ئوقۇتقۇچى تەسىرات ۋە ئىلمىي ماقالىلىرىنى ئوقۇدى. ئۇلار ئۆز سۆزلىرىدە، ئالدى بىلەن، تارىخىي رومان «مەھمۇد كاشغەرىي»نىڭ ئەمەلىيەتتە، ياش ئەۋلادلارنى بۈيۈك ئەجداد مەھمۇد كاشغەرىينىڭ ئۆرنەك ھاياتىنى چوڭقۇر، ئەتراپلىق ۋە تەپسىلىي بىلىش ۋە چۈشىنىش ئىمكانىغا ئىگە قىلغانلىقىنى، مۇشۇ رول ۋە ئەھمىيىتى بىلەن، ئۇنىڭ پۈتكۈل كاشغەرىي شۇناسلىق ئىلمىي ساھەسىدە ھەقىقەتەنمۇ مۇھىم ئورۇن تۇتىدىغانلىقىنى مۇئەييەنلەشتۈردى. ئاندىن، ئاتاقلىق يازغۇچى پەرھات جىلان ئەپەندىنىڭ تارىخىي رومان «مەھمۇد كاشغەرىي»نى يېزىش ئارقىلىق، كاشغەرىي شۇناسلىق ئىلمىنىڭ ئۇيغۇر ئەۋلادلار ئارىسىدا مەڭگۈ يىلتىز تارتىشى ۋە چېچەكلەپ مېۋە بېرىشىگە تۈرتكە بولغانلىقىنى تەكرار-تەكرار قەيت قىلىشتى. يىغىن ئەسناسىدا، تارىخىي رومان «مەھمۇد كاشغەرىي»نىڭ ئاپتورى، ئاتاقلىق يازغۇچى پەرھات جىلان ئەپەندىنىڭ يىغىن ئەھلىگە يازغان ئىلمىي مەسئۇلىيەت خېتى ئوقۇپ ئۆتۈلدى. پەرھات جىلان ئەپەندىم ئۆز خېتىدە: «مەن يازغان تارىخىي رومان «مەھمۇد كاشغەرىي»نى ئوقۇپ، ئۇ ھەقتە خاس ئىلمىي مۇھاكىمە يىغىنى ئۆتكۈزۈلگەنلىكىدىن

مەنۇن بولدۇم. بوۋىمىز مەھمۇد كاشغەرىي سىلە - بىزنىڭ ئەبەدىلىك ئۆگىنىش ئۆلگىمىز، ئۇنىڭ شانلىق ھاياتى سىلە - بىزنىڭ ياشام ئۆرنىكىمىز. مەن سىلەرنىڭ كاشغەرىي بوۋىمىزدىن ئۆگىنىپ، ئالىي بىلىم يۇرتىدىكى ئۆگىنىش ۋەزىپەڭلەرنى ئەجدادلارنىڭ روھى سۆيۈنگىدەك دەرىجىدە ئەلا ئادا قىلىشىڭلارنى سەمىي ئۈمىد قىلىمەن!» دېيىلگەندى. خەت ئوقۇلۇپ بولغاندا، ئۇزۇندىن ئۇزۇنغا ياڭرىغان ئالقىش ساداسى ئەۋلادلارنىڭ ھەقىقەتەنمۇ مەنۇن بولغانلىقىنى دەلىللەپ تۇراتتى.

«كىمىنىڭ بار ئاشۇنداق ئالىي قېنى، پەخىرلەن دۇنياغا مەھمۇد ۋەتىنى» ناخشىسىنى كولىكتىپ ئوقۇش بىلەن باشلانغان بۇ ئىلمىي مۇھاكىمە يىغىنى باشتىن ئاياغ تولىمۇ جۇشقۇن كەيپىياتتا ئۆتتى. سۆزگە چىققان ئوقۇغۇچىلار ئۆزلىرىنىڭ چوقۇم ياخشى ئۆگىنىپ، بۈيۈك ئەجداد مەھمۇد كاشغەرىيگە يۈز كېلەلگىدەك دەرىجىدە نەتىجە قازىنىش ئۈچۈن ئۆزلۈكىسىز تىرىشىدىغانلىق ئىرادىسىنى بىلدۈرۈشتى. شۇنداقلا، 2008 - يىلىنىڭ «دۇنيا مەھمۇد كاشغەرىي يىلى» بولغانلىقىغا سۆيۈنۈش بىلەن تەنتەنە قىلىشتى.

دەل ۋاقتى - سائېتىدە ئۇيۇشتۇرۇلغان بۇ ئىلمىي مۇھاكىمە يىغىنىدىن مەنلا ئەمەس. ئوقۇغۇچى شاگىرتلارمۇ رازىمەنلىك ھېس قىلغانلىقى مەلۇم بولدى. ئاڭلىسام، ئوقۇغۇچىلار ئۆزلىرى ئېلىپ بارغان بۇ پائالىيەتنىڭ سۈرەتلىرىنى شۇ كۈنلا دەرھال مۇناسىۋەتلىك تورلارغا چىقىرىپ، زامانداش قېرىنداشلىرىنىمۇ ئۆز شادلىقىغا ھەمبىرىك قىلىپتۇ، ئاڭلىغانلار ۋە كۆرگەن - بىلگەنلەر: «ئەمەلىي پائالىيەت بىلەن كاشغەرىي يىلىغا تەنتەنە قىلىپسىلەر، سىلەرگە ئاپىرىن!» دېيىشىپتۇ.

يىل خاتىمىسىدە تېلېفون زىيارىتىنى قوبۇل قىلىش

12 - ئاينىڭ 29 - كۈنى، بېيجىڭ ۋاقتى سائەت سەككىز، ئەنقەرە ۋاقتى بىلەن چۈشتىن كېيىن سائەت ئىككىدە، تۈركىيە دۆلەتلىك رادىئو ئىستانسىسى ئۇيغۇرچە ئاڭلىتىش بۆلۈمىنىڭ ياش دېكتورى ۋە مۇخبىرى

ئادىجاننىڭ تېلېفون زىيارىتىنى قوبۇل قىلدىم. بۇ يەردە، ئىككىمىزنىڭ ئوتتۇرىسىدا بولۇنغان سۆھبەتنى ئەينى بىلەن خاتىرىلەپ ئۆتمەن:

### 1 - سوئال: سىزنىڭچە، 2008 - يىلى ئۇيغۇرلار ئۈچۈن قانداق بىر يىل بولدى؟

**جاۋاب:** مېنىڭچە، بۇ 2008 - يىلى ئۇيغۇر خەلقىنىڭ مەنبۇى ۋە مەدەنىي ھاياتىدا، ئىپتىخارلىق، غۇرۇرلىنىش بىلەن تولغان ۋە تويۇنغان بىر يىل بولدى. بىرلەشكەن دۆلەتلەر تەشكىلاتى پەن - مائارىپ ئورگىنى بۇ يىلنى «دۇنيا مەھمۇد كاشغەرىي يىلى» دەپ ئېلان قىلغاندىن كېيىن، پۈتكۈل تۈركىي قەۋملەر، ئالدى بىلەن ئۇيغۇر خەلقى ھەقلىق ھالدا، ئىپتىخارلىنىش تۇيغۇسىغا چۈمۈلدى. تۈركىيە باش بولغان تۈركىي تىللىق دۆلەتلەر ئارقا - ئارقىدىن يۇقىرى سەۋىيىلىك خەلقئارالىق ئىلمىي مۇھاكىمە يىغىنلىرى ئۇيۇشتۇرۇپ، كاشغەرىي شۇناسلىق ۋە «دىۋانۇ لۇغاتىت تۈرك» تەتقىقاتىنى يېڭى بىر پەللىگە كۆتۈردى. جۇڭگو بېيجىڭ مەركىزىي مىللەتلەر ئۇنىۋېرسىتېتى بىلەن، تۈركىيە تىل قۇرۇمى بىرلىكتە ئۇيۇشتۇرۇپ، 11 - ئاينىڭ 24 - كۈنىدىن 26 - كۈنىگىچە بېيجىڭدە ئۆتكۈزگەن «مەھمۇد كاشغەرىي تۇغۇلغانلىقىنىڭ مىڭ يىللىقىنى خاتىرىلەش خەلقئارالىق ئىلمىي مۇھاكىمە يىغىنى» بۇ پەللىنىڭ نامايەندىسى بولۇپ قالدى. يىغىن ئاخىرلاشقاندىن كېيىن، تۈركىيىلىك ئالىملار قەشقەر ئوپالغا بېرىپ، بۈيۈك ئەجداد مەھمۇد كاشغەرىينىڭ قەبرىگاھىنى زىيارەت قىلدى. ئانا يۇرت - ۋەتەندىكى ئۇيغۇرلار سۆيۈنگەنلىكتىن، خوشال بولغانلىقىدىن، 2008 - يىلدىن ئىبارەت بۇ قۇتلۇق يىلنى مەڭگۈ خاتىرىلەيدىغان ناخشىلارنى ئىجاد قىلىپ، ئوقۇپمۇ ئۆلگۈردى. مەزكۇر ناخشىنىڭ تېكىستى مۇنداق:

ئوپال ئارت تېغىدىن بالقاندا كۈن،

نۇر ئىمىپ ئىللىدى ئۇيغۇر زېمىنى؛

چىللىدى ئالەمگە ئىرپان خورنى:

«كاشغەرلىك مەھمۇد بۇ ئىلىمنىڭ پىرى!».

ئەسرلەر قويندا سىنالىدى «دىۋان»،

ئالەمنى سۆيۈردى ئۇنىڭ قىممىتى؛

مىڭ يىللار ئۆتۈپمۇ ئۇنتۇلمىدى ھېچ،

مۆجىزە ياراتقان ئالىم ھىممىتى.

شۇڭلاشقا ئىككى مىڭ سەككىزىنچى يىل،

ئاتالدى دەپ «مەھمۇد كاشغەرىي يىلى»،

دۇنياۋى شاراپەت كۈلدۈردى ئەلنى،

ياشىدى شادلىقتىن ئۇيغۇرنىڭ دىلى،

مىڭ يىلغا قۇت! يەنە مىڭ يىلغا پىلان،

كۆمۈلمەس ئەجدادنىڭ ھىدايەت ئىزى.

ئىلىم - پەن مەشئىلى قوللاردا ئېگىز،

ئەۋلادنىڭ بەستىدە نۇسرەت جىلۋىسى.

نەقرات:

كاشغەرىي ۋەتەننىڭ ئابدە تېشى،

مەھمۇد بار ئۇيغۇرنىڭ مەڭگۈ تىك بېشى!

«كاشغەرىي يىلى» ماۋزۇلۇق بۇ ناخشا تېكىستى يارقىن ئاۋازلىق ياش ناخشىچى شىرئەلى ئەلتېكىننىڭ ئاھاڭغا سېلىشى ۋە باش بولۇپ ئورۇنلىشى ئارقىسىدا، سەھنىلەردە كەڭرى ئوقۇلدى ۋە ئۇ ئۆز قىممىتى بىلەن، مەڭگۈ ئۇنتۇلماس ئۇيغۇر ناخشىلىرى قاتارىغا قوشۇلدى.

مەن مۇشۇنداق ئاساسلار بىلەن، ئاخىرلىشىش ئالدىدا تۇرغان بۇ 2008-يىلى ئانا يۇرت - ۋەتەن ئىچى ۋە سىرتىدا ياشاۋاتقان پۈتكۈل ئۇيغۇرلارنىڭ مەنئى ھاياتىدا ئىپتىخارلىق، مۇبارەك بىر يىل بولدى، دەپ قارايمەن.

## 2 - سوئال: ئەمدى، 2009 - يىلىنىڭ ئۇيغۇر ئۈچۈن قانداق بىر يىل بولۇشىنى ئارزۇ قىلىسىز؟

جاۋاب: «دۇنيا مەھمۇد كاشغەرىي يىلى» بولغان 2008-يىلدىن كېيىن ئىز بېسىپلا كېلىۋاتقان ئالدىمىزدىكى بۇ 2009-يىلىنىڭ پۈتۈن دۇنيادىكى ھەممە مىللەتلەر قاتارىدا ئۇيغۇر مىللىتىمىز ئۈچۈنمۇ بىر تىنچلىق يىلى، ئاسايىشلىق يىلى بولۇشىنى ئۈمىد قىلىمەن. مەن بىر مەرىپەت-مائارىپچى بولۇش سالماھىيىتىم بىلەن، ئالدى بىلەن، شۇنداق بىر دۇئا-تىلەكتە بولغۇم كېلىدۇكى، ئانا يۇرت - ۋەتەن ئىچى ۋە سىرتىدا تۈرلۈك ئىلىم-پەن، ھەر خىل ھۈنەر-كەسپ بويىچە ئوقۇۋاتقان ئوقۇغۇچىلار، ئۆگىنىۋاتقان شاگىرتلار پۈتكۈل ئىجتىھادىمىز بىلەن جەزمەن ياخشى ئوقۇيلى، تىرىشىپ ئۆگىنىيلى؛ بارلىق ئىلىم-پەن خادىملىرى ئاداققىي زېھنىمىزنى سەرپ قىلىپ ئىجتىكارلىق بىلەن ئىشلەيلى! بۈيۈك بوۋىمىز مەھمۇد كاشغەرىي شاھىد بولۇپ تۇرۇپتۇكى، بىز ئۇيغۇرلار باشقىلار قىلالىغانى جەزمەن قىلالايمىز، بەلكى ئەڭ ياخشى قىلالايمىز. «دىۋانۇ لۇغاتىت تۈرك» پاكىت بولۇپ تۇرۇپتۇكى، مەدەنىيەت دۇنياسىدا ئۆلمەس، ئەڭ مۆتىۋەر ئەمگەك-سەمەرەلەرنى بىزمۇ يارىتالايمىز. ھەممىمىزنىڭ 2009-يىلى قۇتلۇق بولغاي!

ئۇنتۇلماس بىر يىل

«ھايىنى ھوي، توپاقنى ئۆي» دەپ بولغىچە 2008-يىلى تۆتۈپ، 2009-يىلىنىڭ باھارىمۇ ئۆزگىچە ھاۋا ۋە يېڭى ناۋالار بىلەن كىرىپ كەلدى. يېزىپ مۇشۇ يەرگە كەلگەندە، ئۆتكەن كاشغەرىي يىلىدىكى ئۇنتۇلماس كەچۈرمىشلىرىم كۆز ئالدىمدىن كىنو لېنتىسىدەك بىر مۇبىر ئۆتۈشكە باشلىدى: ئۆتكەن بىر يىل ئىچىدە، تولۇق كۇرس ئوقۇغۇچىلىرى، ماگىستىرانت ئوقۇغۇچىلار ۋە دوكتورانت شاگىرتلىرىمغا «چاغاتاي ئۇيغۇر تىلى»، «چاغاتاي ئۇيغۇر ئەدەبىياتى»، «چاغاتاي ئۇيغۇر تىلى تەتقىقاتى»، «ئۇيغۇر ئون ئىككى مۇقام تېكىستلىرى تەتقىقاتى»، «چاغاتاي ئۇيغۇر يېزىقىدا يېزىلغان ئەسەرلەردىن تاللاپ ئوقۇش»، «ئەرەب تىلى ئاساسلىرى» ۋە «تۈرك تىلى ئاساسلىرى» بولۇپ، ئالتە خىل دەرىستىن جەمئىي 450 سائەت ساۋاق بېرىپتىمەن؛ «جۇڭگودىكى كاشغەرىي شۇناسلىق»، «كاشغەرىي شۇناسلىق ئىستىقبالىدا»، «دېۋانۇ لۇغاتىت تۈرك» تىكى ماقال-تەمسىللەردىن ئەينى زامان ئۇيغۇرلىرىنىڭ دۇنيا قارىشىغا نەزەر» ۋە «تارىخى ھەممىدى» دە ئۇيغۇر يۇرتلىرى ۋە ئادەملىرى» بولۇپ تۆرت پارچە ئىلمىي ماقالە ۋە «كاشغەرىي يىلى بۇ، پەخىرلەن ئۇيغۇر»، «رىقابەت ۋە ساداقەت»، «قەشقەردىن بىر كۆزىگە يېڭى مەنزىرە» ۋە بۇ «مېنىڭ كاشغەرىي يىلىم» بولۇپ، تۆرت پارچە ئەدەبىي ماقالە يېزىپ ئېلان قىلىپتىمەن؛ 2008-يىلى 11-ئاينىڭ 28-كۈنىدىن 12-ئاينىڭ 1-كۈنىگىچە ئۈرۈمچى قۇرۇم مېھمانخانىسىدا ئۆتكۈزۈلگەن «جۇڭگو ئۇيغۇر كلاسسىك ئەدەبىياتى ۋە مۇقام شۇناسلىق ئىلمىي جەمئىيىتى» نىڭ قۇرۇلۇش مۇراسىمىغا قاتناشقانلىقىمنى قوشۇپ ھېسابلىغاندا، دۆلەت ئىچى ۋە سىرتىدا بولۇپ جەمئىي تۆرت خەلقئارالىق ۋە مەملىكەتلىك ئىلمىي مۇھاكىمە يىغىنىغا ئەسەر بىلەن قاتنىشىپتىمەن؛ ئوقۇغۇچىلارنى 2008-يىلى 6-ئاينىڭ 1-كۈنىدىكى «تارىخى ھەممىدى دۇنياغا كەلگەنلىكىنىڭ يۈز يىللىقىنى خاتىرىلەش ئىلمىي مۇھاكىمە يىغىنى»، 7-ئاينىڭ 25-كۈنىدىكى «مەھمۇد كاشغەرىي يىلىدىكى ئوپال قەبرىگاھ زىيارىتى» ۋە 12-ئاينىڭ 6-كۈنىدىكى «تارىخى رومان (مەھمۇد كاشغەرىي) ۋە كاشغەرىي شۇناسلىق ئىلمىي مۇھاكىمە يىغىنى» بولۇپ جەمئىي ئۈچ چوڭ ئىلمىي پائالىيەتكە مۇۋەپپەقىيەتلىك ئۇيۇشتۇرۇپتىمەن. دېمەك، مېنىڭ كاشغەرىي يىلىدا ئۆتكەن ئۈچ يۈز ئاتىمىش بەش كۈنۈم بۈيۈك بوۋىمىز مەھمۇد كاشغەرىينى خاتىرىلەش، ئەمەلىي ھەرىكەت ئارقىلىق ئۇنىڭدىن ئۆگىنىش باش مەزمۇن قىلىنغان شۇ قەدەر مول

پائالىيەتلەر ۋە ئەمگەكلەر بىلەن تويۇنغان ھالدا غەلبىلىك ئۆتۈپتۇ. بۇنىڭ ئۈچۈن، ئەلپەمدۇللاھ دەيمەن تەكرار ۋە تەكرار!

مەن بۇ ئەدەبىي خاتىرىمەدە، ئاشۇ يۇقىرىقى كەچمىشلىرىمگە رازى-رىزالىق بىلەن ھەمىشە بولۇشنى خاھلىغان، مېنىڭ ئۇيۇشتۇرغان پائالىيەتلىرىمنى سەمىمىيلىك بىلەن قوللىغان، ھەمدەم بولغانلارنىلا يازدىم. ئەمما، مەن: «بۇ يىل مەھمۇد كاشغەرىي يىلى بولۇپتۇ، تەبرىكلەش يۈزىسىدىن مۇنداق بىر پائالىيەت ئۆتكۈزسەك، بۇنىڭغا سىزمۇ قاتنىشىپ بېرىڭ، ھېچ بولمىسا قوللاپ بەرسىڭز قانداق؟» دېگىنىمىدە، «(2008-يىلى دۇنيا مەھمۇد كاشغەرىي يىلى بولدى) دەپ جۇڭگودىكى قايسى گېزىت خەۋەر يېزىپتۇ، ئەكىلىپ بېقىڭ!» دەپ ۋارقىرىغانلارنى، «(كاشغەرىي يىلى مۇناسىۋىتى بىلەن پائالىيەت قىلساڭلار بولىدۇ) دەيدىغانغا ئاپتونوم رايونىڭ قىزىل باشلىق ھۆججىتى بارمىكەن؟» دەپ ھۆركىرىگەنلەرنى، بولۇپمۇ بىز ئۈستىمىزگە كاشغەرىي خاتىرى مەيلىكىنى كىيىپ، مەيدىمىزگە كاشغەرىي خاتىرى ئىزىكىنى تاقاپ، ئوپال قەبرىگە زىيارىتىگە ماڭغىنىمىزدا، «ئۆلىمپىك يىغىنى بۇ يىل جۇڭگودا ئەڭ چوڭ پائالىيەت. ئۇنىڭدىن باشقا پائالىيەت قىلىنمايدۇ. ئون-ئون بەش ئادەم بىر يەردە توپلىشىپ تۇرۇشقىمۇ بولىمايدۇ. ھازىر يول-يوللاردا توساقلار بار، سىلەر بۇ قىياپىتىڭلار بىلەن ھەرگىزمۇ ئۆتەلمەيسىلەر، ياخشىسى، ئاستا قايتىپ قېلىڭلار...» دەپ، ياخشى كۆڭۈل بىلەن بولسىمۇ تەربىيە قىلغان، توسقانلارنى يازمىدىم.

يەنە بىرسى، مەن بۇ ئەدەبىي خاتىرىنى ھەرگىزمۇ قىلغان ئەمگەكلىرىمنى كۆز-كۆز قىلىش، ئۇيۇشتۇرغان پائالىيەتلىرىمنى دام-دام قىلىش ئۈچۈن يازمىدىم. ئەمما، ئەگەر بۇ خاتىرىنى ئوقۇغان ياش ئەۋلادلىرىمىزدىن: «قارا! ئاۋۇ بىر كەم ئاتىشىغا كىرگەن قېرى ئادەم تەكلىماكانى ئاكام 2008-يىلىنىڭ دۇنيا مەھمۇد كاشغەرىي يىلى بولغانلىقىدىن سۆيۈنۈپ، ھاياجان ۋە ئىپتىخارلىق ئىلكىدە، شۇ قەدەر كۆپ ئىشلارنى، شۇ قەدەر پايدىلىق ۋە ساۋابلىق پائالىيەتلەرنى قىلىپتۇ. ئەمدى، مەن ئۇنىڭدىن ياش، ئۇنىڭدىن ئىقتىدارلىق ۋە ئۇنىڭدىن كۆپ ئىمكانلىق تۇرۇپ، زادى نېمە ئىش قىلىپتىمەن؟» دەپ ئۆزىگە سوئال قويۇپ، ئويلىنىپ قالسا، ئۇ باشقا گەپ، ئەلۋەتتە!

## پەرق ۋە بەرق (1)

(چاتما ئەدەبىي خاتىرە)

### ئابدۇرەئوپ تەكلىماكانىي

#### مۇقەددىمە

روناق تاپىمەن دېسەڭ، روناق تاپقانلار بىلەن ئۆزۈڭنى سېلىشتۇرۇپ پەرقنى تاپ. پەرقنى تاپساڭ، ئۇنى ئېتىراپ قىلساڭ ۋە ئۇ پەرقنى تۈگىتىش ئۈچۈن، سەمىيەت بىلەن، جاسارەت بىلەن ۋە ئەقىل - پاراسەت بىلەن تىرىشساڭ - كۈرەش قىلساڭ، ئاندىن سەنمۇ بەرق ئۇرۇپ راۋاجلىنىسەن، روناق تاپىسەن!

بىر ئىنسان ئىككىنچى بىر ئىنساندىن، بىر توپلۇم يەنە بىر توپلۇمدىن، بىر مىللەت يەنە بىر باشقا مىللەتتىن يا ئەندىن ۋە يا بويىدىن، مەيلى ئۇ مائارىپ - مەرىپەت سەۋىيەسى جەھەتتىن بولسۇن، ياكى ئەقىدە - ئېتىقاد جەھەتتىن بولسۇن ۋە ياكى پىسخىكا، قىممەت قارىشى ۋە تۇرمۇش ئادىتى جەھەتتىن بولسۇن، ئازدۇر كۆپدۇر بولسىمۇ پەرقلىنىپ تۇرىدۇكى، ئىنسانلار ئارىسىدا، مىللەتلەر ئوتتۇرىسىدا، بۇ خىل مۇئەييەن دەرىجىدىكى پەرقنىڭ مەۋجۇدلۇقى تەبىئىي بىر ئەھۋال. سەمىيەت بىلەن ئېيتقاندا، بۇ خىل پەرق ئەمەلىيەتتە، ئىنسانىيەتنىڭ ئۆزۈڭگىز ئالغا ئىنتىلىشىنى، راۋاجلىنىشىنى ۋە ئالغا بېسىشىنى زۆرۈر مەنئۇي كۈچ بىلەن تەمىن ئېتىپ تۇرىدىغان ئورتاق بايلىقتۇر. ئەمدى، بۇ تۈر تەبىئىي ۋە قىممەتلىك پەرقنىڭ ئەزەلدىن ئەبەتكە مەۋجۇد بولۇپ تۇرىدىغانلىقىنى شۇ ئىنساننىڭ ياكى ئىنسانلار توپىنىڭ ئېتىراپ قىلىشى بولسا، ئۇنىڭ قالاچلىقىنى چۆرۈپ تاشلاپ، بەرق ئۇرۇپ راۋاجلىنىشىنىڭ ئەمەلىيەتتىكى ئېتىداسى - بىسىمىلاھسىدۇر!



بىر ئىنسان بىلەن ئىككىنچى بىر ئىنسان، بىر جامائەت بىلەن يەنە بىر جامائەت، بىر مىللەت بىلەن باشقا بىر مىللەت ئوتتۇرىسىدىكى پەرقنى تېپىش ئۈچۈن ئىلىم-مەرىپەت كېتىدۇ. ئىلىم-پەن ئۆگىنىپ كالاڭنى مەرىپەت ئۆزۈقى بىلەن تويۇندۇرمىساڭ، پەم-پاراسەت كۆزۈڭ يورمايدۇ. بىلىك بىلەن تويۇنغان پاراسەتلىك كۆزۈڭ بولمىسا، ئەمەلىي پەرقلەر ئالدىڭدا دۆۋىلىنىپ تۇرىمۇ، ئۇنى كۆرەلمەيسەن.

پەرقنى تاپقاندىن كېيىن، ئۇنىڭ ئارتۇقچىلىق ئەمەس، بەلكى بىر كەمچىلىك، بىر نۇقسان ئىكەنلىكىنى بىلگەندە، ئالدى بىلەن ئۇنى توغرا تونۇش، يەنى ئۇنى ئېتىراپ قىلىش ئۈچۈن جاسارەت كېتىدۇ. ئادەتتە، ھەر قانداق بىر ئادەم «بىزنىڭ ھېچكىمدىن قالغۇچىلىكىمىز يوق» دېگەندە، ئىنسانلارنىڭ يارىتىلىش جەھەتتە، ئەسلىدە ئوخشاش پىچىم، ئوخشاش نەرق ۋە ئوخشاش قىممەتتە بولغانلىقىنى كۆزدە تۇتۇپ ئېيتىدۇ، مېنىڭچە.

كەمچىلىك ۋە نۇقسان بولغان ئۇ پەرقنى تونۇپ، ئېتىراپ قىلغاندىن كېيىن بولسا، ئۇنى تۈزىتىش ۋە ئۇنى تۈگىتىش ئۈچۈن، جاپالىق ماددىي ۋە مەنىۋى ئەمگەك كېتىدۇ. ئۆزۈڭ ئۆزۈڭنىڭ غېمىنى يېمىسەڭ، ئۆزۈڭ ئۆزۈڭنىڭ قالاق، دەۋرنىڭ ئارقىسىدا قالغان، پاسسىپ ھالىتىڭنى ئۆزگەرتىشنىڭ كويىدا بولمىساڭ، تەرەققىي قىلىش ئۈچۈن، گۈللىنىش ئۈچۈن ئۆزۈڭ تەر ئاققۇزۇپ ئەمگەك قىلمىساڭ، باشقىلار سېنىڭ ئەھۋالىڭنى بىكاردىن بىكارغا، ھېچ بەدەلسىز ياخشىلاپ قويمايدۇ. «روۋۇڭ ئەھۋالىڭنى ئۆزگەرتىپ، روناق ھالەتكە يېتىمەن» دېگەن ھەر قانداق بىر شەخس، ھەر قانداق بىر توپلۇم-جامائەت ۋە ھەر قانداق بىر مىللەت بۇ نۇقتىنى ئوبدان چۈشىنىشى لازىم، ئەلۋەتتە.

مەن مۇشۇنداق تونۇش ئاساسىدا، ئۆزۈمنىڭ كۆرگەنلىرى ۋە باشتىن كەچۈرگەنلىرىنى ئەمەلىي مىسال قىلىپ، «پەرق ۋە بەرق» ماۋزۇلۇق بۇ چاتما ئەدەبىي خاتىرىگە تۇتۇش قىلىپ قالدىم. مەن پەرقنى تېپىشتا، كۆپىنچە ياش ۋاقتىمدىكى مەن ۋە ئەتراپىمدىكى ھەمداستىخانلىرىم بىلەن بۈگۈنكى بالىلىرىم ۋە ئوقۇغۇچى-شاگىرتلىرىمنى سېلىشتۇردۇم؛ جامائەت ۋە مىللەتلەردىن سېلىشتۇرۇشقا توغرا كەلسە، بىزگە قېرىنداش بولغانلىرىنى، ماڭا بەكرەك چۈشىنىشلىك بولغانلىرىنى ئالدىن ئويلاشتىم.

بۇ يازمىشلىرىمىدىن مۇددىئە يەنىلا قېرىنداشلارچە مۇگدىشىش، ياشامغا زۆرۈر ئاساسىي بىلىكلەر ئۈستىدە، ھەممەسلەكلەر بىلەن ئۆز ئارا پىكىر ۋە تەجرىبە ئالماشتۇرۇش، شۇ ئارقىلىق، بىزنىڭ ياشامىزغا سەمىمىي ۋە خالىس كۆز بىلەن قاراپ، قىلغان ئەتكەنلىرىمىزنى بولۇشلۇق باھالايدىغان بالىلىرىمىزغا - ئەۋلادلىرىمىزغا سەمىمىي مەسلىھەت بېرىشتىن ئىبارەت، خالاس.

### سەھەر قوپۇش ئۇخلاشتىن ئەۋزەل

مۇندىن بىر كەم ئەللىك يىل بۇرۇن، يەنى 1963 - يىل. قەشقەر 1 - ئوتتۇرا مەكتىپىنى پۈتتۈرۈپ، ئۇيغۇر تولۇق ئوتتۇرا مەكتىپى (بۈگۈنكى قەشقەر شەھەرلىك 6 - ئوتتۇرا مەكتەپ) گە ئوقۇشقا كىردىم. مەزكۇر ئۇيغۇر تولۇق ئوتتۇرا مەكتىپى پۈتكۈل قەشقەر ۋىلايەتى بويىچە بىرلا بولغاچ، قەشقەر ۋىلايەتىگە قاراشلىق 12 ناھىيە ۋە ئاپتونوم ناھىيەدىن ئوقۇغۇچى قوبۇل قىلىناتتى. ئۆيى مەكتەپكە يىراقلار ۋە ئىختىيار قىلغانلار ياتاقتا يېتىپ ئوقۇيتتۇق. تاماق - ياتقىمىز مەكتەپتە بولغاچ، تۇرمۇشىمىز ھەربىي گازارما تۇرمۇشىدەك قاتتىق ئىتىزاملق، ئەمما تولمۇ تەرتىپلىك ئىدى: سەھەر سائەت ئالتىدە، مەكتەپ رادىئو ئۇزىلىدىن ياغرايدىغان ئورۇندىن تۇرۇش مۇزىكىسى بىلەن تەڭ ئورنىمىزدىن تۇراتتۇق. تەنتەربىيە مەيدانىغا چىقىپ، سىنىپلار بويىچە رەتلىك تىزىلىپ تۇرۇپ، گىمناستىكا ئوينىتتۇق. ئاندىن، ياتاققا قايتىپ، يۈز - كۆزلىرىمىزنى يۇيۇپ بولغاندىن كېيىن، سىنىپلىرىمىزغا كىرىپ، بىر سائەت ئەتىگەنلىك دەرس مۇزاكىرىسى (ئۆزلۈكىدىن ئۆگىنىش) قىلاتتۇق. ئاندىن، ياتاقلىرىمىزغا چىقىپ، قاچا - قوشۇقلىرىمىزنى ئېلىپ، مەكتەپ تاماق زالى (چوڭ يىغىن زالىمۇ شۇ ئىدى) غا بېرىپ، ئەتىگەنلىك تاماق يەيتتۇق. سائەت سەككىز بولغاندا، ئۆيىدىن كېلىدىغان بالىلار بىلەن بىرگە رەسمىي دەرسكە كىرەتتۇق. بەزەن چاغلاردا، ئەتىگەنلىك ئۆزلۈكىدىن ئۆگىنىش (自习) ئەتىگەنلىك تاماقتىن كېيىن بولىدىغانمۇ بولغانىدى. مۇنداق چاغلاردا، ئۆيىدە يېتىپ ئوقۇيدىغان بالىلارمۇ كېلىپ، ئەتىگەنلىك مۇزاكىرىگە قاتنىشاتتى. مۇشۇ ئەھۋالدا، شۇ چاغدىكى 14 - 15 ياشلىق بىزلەردىن: «بەك سەھەر تۇرۇپ كەتتۇق، كۆپرەك ئۇخلىۋالساق بولاتتى» دەپ قاخشايدىغانلار يوق دېيەرلىك ئىدى. ئەكسىچە، سەھەر ئورنىدىن تۇرۇش مۇزىكىسى چىقىشتىن بىر سائەت بۇرۇن، يەنى سەھەر سائەت بەشتە ئورنىدىن تۇرۇپ، مەكتەپنىڭ تەنتەربىيە مەيدانىدا، ھەتتا، مەكتەپ سىرتى كۈچىغا چىقىپ، يۈگۈرەپ چېنىقىدىغان نۇرغۇن ساۋاقداشلىرىمىز بار ئىدى. مەكتىپىمىز بىلەن ئارىلىقى ئۈنەش - يىگىرمە

كىلومېتىر يىراق كېلىدىغان «ئاۋات»، «بېگىۋىستەك» دېگەن يۇرتلاردىن ئەتىگەنلىك مۇزاكىرىگە ئۆلگۈرۈپ كېلىدىغان بىر مۇنچە ساۋاقداشلىرىمىز بولىدىغان: قارىساڭ، ئۇلارنىڭ يۈزلىرى ئاناردەك قىپ-قىزىل، كۆزلىرىدىن ھارغىلىق ئەمەس، ئىنتىلىش، چىدام ۋە غەيرەت ئۇرغۇپ تۇراتتى.

مۇندىن ساق قىرىق يىل مۇقەددەم، يەنى 1972-يىلى، بېيجىڭ مەركىزىي مىللەتلەر ئۇنىۋېرسىتېتىغا ئوقۇشقا كىردىم. ئۇ چاغدىكى مەكتەپنىڭ يېتىش-قوپۇش تۈزۈمى ئاشۇ ئۇيغۇر تولۇق ئوتتۇرا مەكتىپىمىز بىلەن ئوپۇخشاش دېگۈدەك ئىدى: قىشتا ئەتىگەن سائەت ئالتىدە، يازدا بولسا، ئالتە يېرىمدا، ئورنىمىزدىن تۇرۇپ، تەنتەربىيە مەيدانىغا چىقىپ، ھەر قايسى سىنىپ-فاكۇلتېتلار بويىچە رەتلىك تىزىلىپ تۇرۇپ، گىمناستىكا ئوينىتتۇق. ئاندىن، يۇيۇنۇپ-تارىنىپ، ئەتىگەنلىك تاماققا چىقاتتۇق. ئاندىن، ئۆزلۈكىدىن ئۆگىنىش قىلاتتۇق. ئاندىن چۈشتىن بۇرۇنقى تۆرت سائەتلىك رەسمىي دەرس بولاتتى. كەچقۇرۇن سائەت ئالتىدە، كەچلىك تاماق يەيتتۇق. كەچ سائەت يەتتىدىن توققۇزغىچە بەلگىلەنگەن سىنىپقا بېرىپ، كوللىكتىپ ئولتۇرۇپ، ئۆزلۈكىدىن ئۆگىنىش قىلاتتۇق. ئەتىگەنلىك ئۆزلۈكىدىن ئۆگىنىش ۋاقتىدا، شۇ كۈنلۈك دەرىسلەرنى تەكرارلىۋالاتتۇق؛ كەچلىك ئۆزلۈكىدىن ئۆگىنىش چېغىدا بولسا، ئەرتكى دەرىسلەرگە كۆز ئېتىپ، ئالدىن تەييارلىق قىلىۋالاتتۇق.

ھازىر 21-ئەسىرنىڭ ئىككىنچى ئونىنچى يىللىرى بولۇپ قالدى. مەملىكىتىمىزدە، 1978-يىلىدىن باشلاپ يولغا قويۇلغان ئىسلاھات ۋە ئېچىۋېتىش سىياسىتى ئۆتكەن ئوتتۇز نەچچە يىلنىڭ مابەينىدە، ھەقىقەتەنمۇ نۇرغۇن نەرسىلەرنى ئىسلاھ قىلىۋەتتى. شۇ قاتاردا، مەكتەپلەردە، خۇسۇسەن ئىچكىرىنىڭ ئالىي مەكتەپ قورولىرىدا، شەرقنىڭ ئەنئەنىۋى ئىتىزاملرى «مۇتەئەسسەپ كىشىلەر» قارىلىپ، يېتىپ-قوپۇش، يۈرۈش-تۇرۇش تۈزۈملىرى غەربچە ئەركىن دۇنيالاشتۇرۇۋېتىلدى. ئالايلىق، ئالدى بىلەن، سەھەر تۇرۇپ، كوللىكتىپ تەنھەرىكەت قىلىش بىكار قىلىۋېتىلگەنلىكتىن، ھازىرقى نەۋرىلىرىمىز ئەتىگەندە سائەت يەتتىدىن ئەللىك مىنۇت ئۆتكىچە بىمالال ئۇخلاپ، دەرس باشلىنىشقا ئون مىنۇت قالغاندا، يوتقاندىن سۇغۇرۇلۇپ چىققان پېتى، كۇسارچاق، پۇتغا بىر تەرەت كەشنى سېپىۋالغان ھالدا سىنىپقا كىرىپ كەلسە، دەرس ۋاقتىدا، ناشتىلىق ئۈچۈن دۇكاندىن سېتىۋالغان كاكا كولولۇق ئىچمىلىكىنى مۇئەللىمنىڭ كۆزىگە قاراپ تۇرۇپ، «غۇرت-غۇرت» ئىچىپ ئولتۇرسا، بولىۋېرىدىغان بولدى.

سېلىشتۇرۇپ قالمىەن ئۆزۈمچە: مۇشۇ ھالدا بۇ مۇقەددەس ئىلىم مەرىكە مەيدانى، يەنى دەرسخانمۇ ياكى كافىيخانمۇ؟ بۇ مەنزىرە بىلەن بىزنىڭ بالا ۋاقتىمىزدىكى مەكتەپ قوينى مەنزىرىسىنى سېلىشتۇرغاندا، يېرىم ئەسىر بۇرۇنقى بىز بەختىيارمۇ ياكى بۈگۈنكى نەۋرىلىرىمىز ساۋادەتمەنمۇ؟ ئۆز زامانىسىدا، بىز سەھەر تۇرۇپ نېمە زىيان تارتقان ئىدۇق، بۈگۈنكىلەر جىق ئۇخلاپ نېمە پايدا ئېلىۋاتىدۇ؟

ئىنسانشۇناسلار، پسخولوگلار، ھەتتا دوختۇرلارنىڭمۇ ئېيتىشىچە، مەندەك يېشى ئاتىمىشتىن ئاشقان قېرى ئادەم بىلەن ئۆمۈر تۆگىسى تېخى يىگىرمىگە يېتىپ - يەتمىگەن ياش ئۆسۈرلەردە كۆز قاراش، تونۇش ۋە پىكىر پەرقىنىڭ بولۇشى تەبئىي بىر ئەھۋالىمىش. شۇڭا، مەن بۇ يەردە، ھازىرقى مەپكۈرەم بىلەن ئەمەس، بەلكى ئاشۇ ئون تۆرت - ئون بەش ياشلىق تولۇق ئوتتۇرا ۋە يىگىرمە ياشلاردىكى ئالىي مەكتەپ ئوقۇغۇچىسى زامانىمىدىكى تەسىراتىمنى سەمىمىيلىك بىلەن ئەينەن دېسەم، سەھەر قوپۇش ئەمەلىيەتتە، بىزنىڭ ئاشۇ بىر كۈنلۈك ھاياتىمىزنى ئىنسانغا خاس ھالدىكى تەشەببۇسكارلىققا، ئاكتىپلىققا ۋە دۇرۇس مەزمۇنلۇققا ئىگە قىلىدىغان بىباھا دەسىمىزنى ئىدى. قاراڭ، سەھەر تۇرۇپ، ساپ ھاۋالىق كەڭ مەيداندا تەنھەرىكەت قىلساق، باشقىچە روھلىنىپ كېتەتتۇق. ناشتىدىن بۇرۇن ياكى كېيىن ئەتىگەنلىك ئۆزلۈكىدىن ئۆگىنىش قىلىپ، شۇ كۈنلۈك دەرسلەرگە ئانچە - مۇنچە بولسىمۇ كۆز ئېتىۋالساق، دەرسكە كىرگەندە «مۇئەللىم مەندىن سوئال سوراپ قالسا، قانداق قىلارمەن؟» دەيدىغان ئەندىشىمىز بولمايتتى. سەھەر تۇرغاچ، ناشتىسىز قالمايتتۇق - تە، نەتىجىدە، ئۈچىنچى - تۆرتىنچى سائەت دەرسى ۋاقتى بولغاندا، قورساقلىرىمىز ئېچىپ، كۆركىراپ كېتىدىغان ئەھۋال مۇتلەق يۈز بەرمەيتتى. ئەڭ مۇھىمى، سەھەر تۇرۇپ، دەرسلىرىمىزنى تەكرارلاپ، تاپشۇرۇقلىرىمىزنى ئىشلەپ، شۇ كۈنلۈك ئىشلىرىمىزنى ئالدىمىزغا سېلىۋالغانلىقىمىز ئۈچۈن، يېڭى ئۆتۈلگەن دەرسلەرنى ياخشى چۈشىنىپ، ئوبدان ئۆزلەشتۈرۈپ ماڭالايتتۇق - دە، دەرسلەرنى ئۆگەنگەنسېرى ئۆگەنگىمىز كېلەتتى، كۈنلىرىمىز ئەتىگەندىن كەچكىچە تەشەببۇسكارلىق، ئاكتىپلىق ۋە راھەتلىك قانائەت ئىچىدە ئۆتەتتى.

ئەمدى، ھازىرقى مەن ئوقۇتۇۋاتقان بالىلىرىمىزغا قارىسام، بىرىنچى - ئىككىنچى سائەتلىك دەرسكە كەلمەيدىغانلار ۋە كېچىكىدىغانلار كۆپ. تۆرتىنچى سائەتلىك دەرسنى قاچىدىغانلارمۇ خېلى بار. نېمىشقا؟ سەھەر تۇرۇپ گىمناستىكا ئوينىيدىغان زورلىغۇچى خاراكتېردىكى تۈزۈم بىكار قىلىنىپ، ئەتىگەندە بالدۇر تۇرۇش - تۇرماسلىق

ئوقۇغۇچىلارنىڭ ئىختىيارغا قويۇپ بېرىلگەچ، بالىلار ئومۇمەن سائەت سەككىزگە ئون - ئون بەش مىنۇت قالغىچە ئۇخلايدۇ. ئورنىدىن كېچىكىپ تۇرغاچقا، بىرىنچى سائەتلىك دەرسكە ھەمىشە مۇئەللىمدىن كېيىن كىرىدۇ. ئەتىگەنلىك ئۆزلۈكىدىن ئۆگىنىش دېگەنلەر بولمىغاچ، مۇئەللىم دەرس ھەققىدە سوئال سورىسا، تىرىق تاتلاپ، گۆشۈرۈپ تۇرىدۇ. ئەتىگەندە ناشتا قىلىشقىمۇ ئۆلگۈرمەي، سىنىپقا ياتاقىنىلا كەلگەچ، تۆرتىنچى سائەتلىك دەرس ۋاقتىغىچە قورسىقى نامايىش قىلىپ كېتىپ، دەرىستىن قېچىشقا مەجبۇر بولىدۇ. ھالبۇكى، «دەرسكە كېچىكىش»، «مۇئەللىم سوئال سورىسا جاۋاب بېرەلمەسلىك»، «دەرسكە قاتناشماسلىق» دېگەنلەرنىڭ ھەممىسى ھەر قانداق بىر ئوقۇغۇچى ئۈچۈن ئېيتقاندا، سېپى ئۆزىدىن بولغان قالاقلق، پاسسىپلىق ۋە مەسئۇلىيەتسىزلىك بولۇپ ھېسابلىنىدۇكى، مۇنداق ھالغا چۈشۈپ قالغان ئوقۇغۇچىنىڭ دىل - كۆڭلىدە ئىنسانىي راھەت، ۋۇجۇدىدا غەيرەت - شىجائەت كۈندىن كۈنگە ئازىيىپ كېتىدۇ. نەتىجىدە، تۆرت - بەش يىللىق ئالىي مەكتەپ ھاياتىدىن چەندىكىدەك بەھرە ئالالماي، ئىلىمىز پېتى چىقىپ كېتىدۇ، ئەلبەتتە. ئەمدى، ئەگەر بىز مەزكۇر قالاقلق ۋە پاسسىپلىقنى كەلتۈرۈپ چىقىرىۋاتقان نەرسىنىڭ ئەسلىدە ئىنسان يېڭەلمەيدىغان يوغان بىر دۈشمەن ئەمەس، بەلكى ئادەتتە ئانچە بەك ئېتىۋارغا ئېلىنىپ كەتمەيدىغان ئاشۇ سەھەردە ئورۇندىن تۇرماسلىق ئىللىتى ئىكەنلىكىنى ئېتىراپ قىلساق، ماۋزۇيىمىزدىكى مۇھاكىمىگە ئەھمىيەت بىلەن قاراپ، ئەستايىدىل مۇلاھىزە بىلەن قاتنىشىشتا پايدا بارلىقى چوقۇمدۇر، شۇڭا، قېرىندىشىم، يالتيىپ قالما، مېنىڭ بىلەن بىرگە يۈر، پاسسىپ ھالەتنى ئۆزگەرتىش ئۈچۈن بېلىڭنى باغلا، يېڭىڭنى تۇر!

### سەھەر قوپماق ئىبادەت

ئۇيغۇرنىڭ مۇسۇلمان مىللەت بولغانلىقى شاراپەتلىك سالاھىيەتتىن ئېلىپ ئېيتقاندا، سەھەر تۇرۇش مىللەتنىڭ بىر گۈزەل ئادىتى ئىدىكى، مەن تۇغۇلۇپ چوڭ بولغان شامالباغدىكى ئائىلە، مەن ئۆسۈپ ئوڭ بولغان كاشغەردىكى مەھەللە - كوي مۇھىتى بۇنىڭغا شاھىدلىق بېرەلەيدۇ:

- «سەھەر قوپماق ئىبادەتتۇر!» دەيتتى ئانام رەھمەتتى ھەر كۈنى بامداد نامىزىنى ئوقۇپ بولۇپلا، ئايەت ھۈرگەن قوللىرى بىلەن بېشىمىزنى سىلاپ تۇرۇپ، - «قوپۇپ كېتىڭلار ئەمدى، ئورۇنڭلاردىن دەس تۇرۇپ كېتىڭلار!»

ئورنىمىزدىن تۇرۇپ، تالا - تۈزگە چىقساق، ئاشۇ شەرق ئەمدىلا بوزارغان، ئەمما تاڭ تېخى تولۇق يورمىغان، ئۇ يەردە - بۇ يەردە ئاق قۇشقاچلار كامارلىرىدىن يېڭىلا چىقىپ، «چىرىق - چىرىق» قىلىپ سايىرىشۋاتقان شۇ قارا - گىرىشىم سەھەردە، قەشقەرنىڭ توققۇزاق دەۋرۋازىسى قاتارلىق شەھەر سىرتى بىلەن تۇتىشىدىغان چوڭ كوچا دوقمۇشلىرىدىن: «كەلسىلە، مېھمانلار كەلسىلە! زاسۇي شۇرىمىز يېڭىلا چىقتى، كەلسىلە!» دېگەن ياڭراق مېھمان چاقىرىش سادالىرى شەھەرنىڭ ئۇ چېتىدىن بۇ چېتىگىچە ئاڭلىنىپ تۇراتتى. سائەت ئالتە - ئالتە يېرىملاردىلا ھېيتگاھ جامەسىنى مەركەز قىلغان كوي - كوچا دوقمۇشلىرىدا، بامداد نامىزىدىن كېيىنكى كالتە بازار شەكىللىنىپ، نانۋايخانلار، چايخانلار «مىژ - مىژ» مېھمانلار بىلەن تولۇپ كېتەتتى. ھازىرچۇ؟

بۇلتۇر (2011 - يىل) تۇغقان يوقلاپ قەشقەرگە باردىم. بىر كۈنى، بىر كونا بۇرادىرىم بىلەن ئەتىگەندە شەھرىمىزنىڭ كونا خام بازىرى كوچىسى دوقمۇشدا كۆرۈشۈشكە ۋەدىلەشتۈق. دېگەن مۆھلەتتە كۆرۈشۈشۈق، شۇ چاغ سائەت سىتىرىلكىسى ئەتىگەن سائەت سەككىزدىن ئون بەش مىنۇت ئۆتكەنلىكىنى كۆرسىتىپ تۇراتتى. «بىرەر چايخانىدا چاي ئىچكەچ پاراڭلىشايلى» دېيىشىپ، شۇ ئەتراپتىكى ئۈچ چايخانىغا باردۇق، ھەممىسىنىڭ ئىشكىلىرى مەھكەم ئېتىكىلىك تۇرۇپتۇ. «بۇ نېمە ئىش؟» ھەيرانى - ھەس بولۇپ بۇرادىرىمىدىن سورىدىم.

- سەئۇدىي ئەرەبىستاندىكىلەر بامداد نامىزىدىن كېيىن «پادىشاھ ئۇيغۇسى» دەپ بىر قەپەز تاتلىق ئۇخلىۋالارمىش، - دەپ ئىزاھ بەردى بۇ ھالغا بۇرادىرىم كالتە چار ساقلىنى سىلاپ تۇرۇپ، - ئىسلاھات ئېچىۋېتىشتىن بەھرىلىنىپ، مەككىنى ھەج قىلىپ، ھاجى بولغانلار كۆپەيگەنسېرى شەھرىمىزنى بامداد نامىزىدىن كېيىن ئۇخلاش ئادىتى بېسىپ كەتتى مۇشۇنداق. شۇ ۋەجدىن، ھېلىقى سىلە - بىز كىچىك ۋاقىتلىرىمىزدا بامداد نامىزىدىن كېيىنلا قايناپ كېتىدىغان كالتە بازارلار يوقالغىنى نە ۋاخ. بىراق، ئەھۋالنىڭ تەرەققىي قىلىپ، بۇ ھالغا كېلىپ قالغانلىقىنى مەنمۇ ھېس قىلىپتەنمەن،

دېمەك، بۇ ئەمەلىيەتتىن چىقتىكى، يوتقاندىن سەھەر قوپۇشنى ياكى ۋاقىچى قوپۇشنى قايسى بىر مىللەتنىڭ ئادىتى، يەنە قايسىدۇر بىر مىللەتنىڭ ئادىتى ئەمەس دېگىلى بولمىغىدەك. بىراق، ئۇنداق بولسا، «سەھەر قوپماق

ئىبادەت» دېگەن ئۇيغۇر ئاتا سۆزى، يەنى ئۇيغۇر خەلق ماقالى قەيەردىن كەلگەندۇ؟ ئۇ زادى نېمىنى چۈشەندۈرىدىغاندۇ؟

مەلۇمكى، ھەر قانداق بىر مىللەتنىڭ تىلىدا شەكىللەنگەن ماقال - تەمسىللەر ئەمەلىيەتتە، شۇ مىللەت، شۇ قەۋم خەلقىنىڭ ئۇزاق ئەسىرلىك تۇرمۇش ئەمەلىيەتى ئارقىلىق چىقىرىلغان يەكۈن خاراكتېرلىك مۇئەييەن زاكوننى چۈشەندۈرىدىغان ئەقىل جەۋھەرلىرى ھېسابلىنىدۇ. ئالايلىق، جاھان مۇسۇلمانلىرى لۇغىتىدە، «ئىبادەت» دەيدىغان بىر كەلىمە بار. «ئىبادەت» دېگىنىمىز يارالمىشنىڭ ياراتمىشقا قىلىدىغان چوقۇنۇش پائالىيەتىنى كۆرسىتىدۇكى، مۇسۇلمانلار ئۈچۈن ئېيتقاندا، بۇ دۇنيادا ئىبادەتنى بېسىپ چۈشىدىغان يەنە بىر پائالىيەت يوقتۇر. مۇنداقچە قىلىپ ئېيتقاندا، ئىبادەت مۇسۇلمانلار ئۈچۈن، بۇ دۇنيادىكى ئەڭ بۈيۈك، ئەڭ زۆرۈر ۋە ئەڭ خاسىيەتلىك پائالىيەتتۇر. ھالبۇكى، «سەھەر قوپماق ئىبادەتتۇر» دېگەن بۇ بىر جۈملىنىڭ ئەجدادتىن ئەۋلادقا ئۇدۇم بىر ئاتا سۆزى قىلىپ ئىشلىتىلىۋاتقانلىقى ئەمەلىيەتتە، سەھەر قوپۇشنىڭ ئۇيغۇرلارنىڭ نەزەردە ئىبادەت دەرىجىسىدىكى بىر مۇقەددەس ۋە خاسىيەتلىك پائالىيەت ئىكەنلىكىنى چۈشەندۈرىدۇ مېنىڭچە.

ئۇنداق بولسا، سەھەردە قوپۇشنىڭ خاسىيەتى زادى قەيەردە؟ بۇ مەسىلىگىمۇ ئاتا - بوۋىلىرىمىز «سەھەر قوپساڭ ئىشك پۈتەر، ۋاچى قوپساڭ ئېشىكك يۈتەر» دېگەن ماقال بىلەن جاۋاب بېرىدۇ. بۇ دېگەنلىك، سەھەردە بالدۇر قوپساڭ شۇ كۈنى قىلىشقا تېگىشلىك ئىشلىرىڭنى قىلىپ پۈتتۈرەلەيسەن؛ ئەگەر ۋاچى قوپساڭ، بېجىرىلىشى لازىم بولغان ئىشلىرىڭنى قىلىپ بولالمايسەن - دە، شۇ كۈنى سەن ناھايىتى زور زىيان تارتىسەن دېگەنلىكتۇر.

شۇنداق، ھەر قانداق ئىنساننىڭ بۇ دۇنيا ياشامى جەريانىدا ھەر كۈنى بېجىرىشى كېرەك بولغان مۇئەييەن ئىش - ئەمگىكى، بۇرچ - ۋەزىپىسى بولىدۇكى، ھەر كىم شۇ ئىشلارنى پۈتكۈزگەندە، شۇ بۇرچ - ۋەزىپىلەرنى ئورۇنلىغاندا، ئاندىن ئۇنىڭ تۇرمۇشى نورمال تۇرمۇش، ھاياتى ھەقىقىي ئىنسانى ھايات بولىدۇ. ئۆز ئىشلىرىنى ئۆز مەزگىل - ۋاقتىدا پۈتكۈزمەسلىك ياكى پۈتكۈزەلمەسلىك بولسا، ئۇ ئادەمنى تۇرمۇشتا پانسىپ، خار ۋە بەھرىسىز ئورۇنغا چۈشۈرۈپ قويدۇ. ئالايلىق، سەن بىر مەكتەپ ئوقۇغۇچىسى. سەھەر قوپساڭ، دەرس باشلانغىچە بولغان ئارىلىقتا، تۈنۈگۈنكى دەرسنى تەكرارلىۋېلىشقا، تاپشۇرۇقلارنى ئىشلىۋېلىشقا ۋاقتىڭ بولىدۇ. دەرسىڭنى تەكرار

قىلىۋالساڭ، تاپشۇرۇقلىرىڭنى ئىشلىۋالساڭ، ئۆگەنگەنلىرىڭ مېڭەڭگە چوڭقۇر ئورنايدۇ، كالاڭدىكى بىلىك خەزىنەڭ موللىشىدۇ. بۇ ھالدا دەرس باشلانغاندا، مۇئەللىم سوئال سوراپ قالسا، ئىنجىق - مىنجىق قىلماي، دۇرۇس جاۋاب بېرەلەيسەن. بۇنىڭ بىلەن، مۇئەللىم ۋە ئوقۇغۇچى - ساۋاقداشلىرىڭ ئالدىدا، يۈزۈڭ يورۇق بولىدۇ. مانا بۇ ئەمەلىيەتتە، سەھەر قوپۇشنىڭ خاسىيەتى ئارقىلىق، ئوقۇغۇچىلىق سالاھىيەتنىڭ تەلەپ قىلىدىغان ۋە جەزمەن ئورۇنلاشقا تېگىشلىك ئىشىڭنىڭ بەلەن رەۋىشتە پۈتكىنىدۇر. ئەگەر دەل بۇنىڭ ئەكسىچە، سەھەر قوپۇشتىن ئىبارەت بۇ خاسىيەتلىك پائالىيەتتىن نېپسۇسىز قېلىپ، ۋاقىچى قوپساڭ، سەھەردە تومۇرنىڭ ئوچۇقىدا، دەرسلىرىڭنى تەكرارلىۋالالمايسەن - دە، بۇ ھالدا، سىنىپقا كىرگەندە بېشىڭنى ئېگىز كۆتۈرۈپمۇ ئولتۇرالمايسەن؛ مۇئەللىم تۈنۈگۈن ئۆتكەن دەرىلەرگە ئائىت سوئال سوراپ قالسا، جاۋاب بېرەلمەي، گۆشىرىپ تىرىق تاتلاپ تۇرۇپ قالسىەن. ئوقۇغۇچىلىق بۇرچۇڭنى ئادا قىلالىغانلىقىڭ ئۈچۈن، ساۋاقداشلىرىڭ ئالدىدا يۈزۈڭ تۆكۈلىدۇ. ئەڭ مۇھىمى، شۇ كۈنلۈك ئۆگىنىش ۋەزىپەڭنى، بىلىم ئېلىشتىن ئىبارەت مۇقەددەس ئىشىڭنى پۈتكۈزەلمىگەنلىكىڭ ئۈچۈن، ۋىجدانىڭ ئازاپ ئىسكەنجىسىگە چۈشۈپ قالىدۇكى، بۇ - غايىلىك بىر ئوقۇغۇچى ئۈچۈن ئېيتقاندا، كېيىن ئورنىنى تولدۇرۇۋالغۇسىز دەرىجىدىكى چوڭ زىياندۇر، ئەلۋەتتە.

يەنە دېسەڭ، سەھەردە قوپۇش ئورۇنلىنىشى ئاددىي، ئەمما قىممىتى تەڭداشسىز بىر پائالىيەت. ئۇ ھەر قانداق بىر ئىنسان ئۈچۈن، كۈندىلىك ئادەت بولغان چاغدىلا، ئاندىن ئۇ ئۆزىنىڭ ئەسلىدە مول ئىمكان ۋە بۈيۈك نۇسرەتلەر مەنبەسى ئىكەنلىكى كارامەتىنى بىر - بىرلەپ كۆرسىتىدۇ. ئەجدادلاردىن ئۇدۇم «سەھەردە قىلساڭ ناشتا، كېسەل تۇرماس باشتا» دېگەن ئۇيغۇر خەلق ماقالى دەل مۇشۇ مەسىلىنى چۈشەندۈرىدۇ. يەنى سەھەردە قوپۇش - قوپماسلىق مۇنداقلا قارىغاندا، بىر - ئىككى سائەت ۋاقىتقا جىددىي قاراش - قارىماسلىق مەسىلىسىدەك ئاددىي كۆرۈنىدۇ. ئەمما ئۇ بىر - ئىككى سائەت ۋاقىت ھەر قانداق بىر ئىختىيارىي زاماندىكى بىر - ئىككى سائەت ئەمەس، بەلكى شۇ كۈنلۈك ھاياتنىڭ باش بۇرىندىكى بىر ئىككى سائەت ۋاقىت بولغانلىقى ئۈچۈن، ئۇنىڭ ئەتۈرلىنىشى ياكى سەل قارىلىشى ئەمەلىيەتتە شۇ ئىنساننىڭ پۈتۈن بىر كۈنلۈك ياشام - ھاياتىغا ئەڭ كۈچلۈك ۋە ئەڭ ئەجەللىك تەسىر كۆرسىتىدىغان باش پەيت ۋە رەھبەر مەزگىل بولغانلىقى سالاھىيەتى بىلەن تەڭداشسىزدۇر. ئالايلىق، پەقەت سەھەر قوپقان ئادەملا ئۆز ۋاقتىدا ۋە كەڭ - كۈشادە ناشتا قىلالايدۇ، ناشتا قىلغانلىقى ئۈچۈنلا ئۇ



ئادەمنىڭ بەدەن ھۆججەتلىرى نورمال ئىشلەش ئىمكانىغا ئېرىشىدۇ. بەدەن ھۆججەتلىرى نورمال خىزمەت قىلىدىغان ئادەمنىڭ كۈچ-مادارى مەزمۇت، مېڭە قۇۋۋىتى مۇكەممەل بولىدۇكى، بۇ ھالدىكى ئىنسان خاھلىغىنىچە ئىلىم-ھېكمەت ئۆگىنىپ، بايلىق-نېمەت قازىنىپ، بۇ دۇنيا مەنئىشەتلىرىنىڭ پەيزىنى راھەت سۈرەلەيدۇ؛ بۇ جاھاندىكى ئىنسانىي ياشامنىڭ ھەممە مېۋىلىرىنى بېمالال تېتىپ كۆرەلەيدۇ.

سەھەردە قوپۇش ئىنساننى ئىشچانلىق خىسلىتى بىلەن مۇكاپاتلايدۇ، ۋاقىچى قوپۇش بولسا، ئادەمنى ھورۇنلۇق ئىللىتى بىلەن جازالايدۇ. بۇ جاھاندىكى ئىنسانلارنى ئۇلارنىڭ ئاكتىپ ياشاش ۋە پاسسىپ كۈن ئۆتكۈزۈش ئالاھىدىلىكى جەھەتتىن پەقەت ئىككىلا سىنىپقا بۆلۈش مۇمكىن: بىرى ئىشچانلار سىنىپى؛ يەنە بىرى بولسا، ھورۇنلار سىنىپى. ئىشچانلار دېگىنىمىز ئەمەلىيەتتە، خاسىيەتلىك سەھەر قوپۇش پائالىيەتى تەرىپىدىن مۇكاپاتلانغان غالىپلاردۇر؛ ھورۇنلار بولسا، ۋاقىچى قوپۇش ئادىتى تەرىپىدىن جازالانغان مەغلۇپلاردۇركى، بۇ ئىككى سىنىپ - ئىككى تەبىئىيەت مەنسۇپ ئادەملەرنىڭ ئەڭ روشەن بەلگىسى ۋە مۇتلەق پەرقلىق ئالامىتى شۇ: ئىشچان ئادەملەر ھەمىشە سەھەر قوپىدۇ، ھەر كۈنلۈك ياشام ئۈچۈن بالدۇر ھەرىكەت قىلىدۇ. ھەرقانداق قىيىن شارائىت، ئوسال ئەھۋالغا قالغاندىمۇ، مېڭىسىنى ئىشلىتىپ، قولىنى ئىشقا سېلىپ، ئەمگەك بىلەن، ئىجاد بىلەن ئىنسانغا مۇناسىپ ھايات يولى ئېچىپ ياشايدۇ. ھورۇن ئادەملەر بولسا، ھەر دايم ۋاقىچى قوپىدۇ، ئىش - ھەرىكەتتە مىسلىداپ ھامان باشقىلارنىڭ كەينىدە قالىدۇ. ئازراق قىيىنچىلىققا يولۇققاندا بولسا، ئۆزىنىڭ بولۇمسىزلىقىدىن ۋە بىلىمسىزلىكىدىن بىردەم ئاسماندىن ئاغرىنسا، يەنە بىردەم زېمىندىن زارلىنىپ، توختىماي قاخشايدۇ.

تەجرىبە - ساۋاقلق يەكۈن شۇ: ئىشچانلارنى جەزمەن پارلاق ئىستىقبالىق تۇرمۇش تاللايدۇ، پاراۋان، گۈللەنگەن ئىنسانىي ياشام قۇچاقلايدۇ. ھورۇنلارنى بولسا، بۇ رەھىمسىز رىقابەتلىك ھايات ھامان مەغلۇبىيەت ئازگىلىغا تاشلايدۇ. بىراق، شۇنى بىلگىنىكى، ئىشچانلىق بىلەن ھورۇنلۇقنىڭ مەنبەسى ۋە بۆشۈكى ئەمەلىيەتتە بىرلا يەردە - ئاشۇ خاسىيەتلىك تاڭ سەھەردە!

2012 - يىل 6 - ئىيۇن، بېيجىڭ.

# ئۇيغۇر تىلى – يېزىق مەدەنىيىتى بىر ئىنقىلابقا مۇھتاج

## ئابدۇرەئوپ تەكلىماكانىي

مۇقەددىمە

بىر قانچە ئاي ئىلگىرى، ئۇيغۇر ئاپتونوم رايونلۇق مىللەتلەر تىلى – يېزىق خىزمىتى كومىتېتى مىللەتلەر تىلى – يېزىق تەتقىقات باشقارمىسى تەرىپىدىن ئەۋەتىلگەن «(ھازىرقى زامان ئۇيغۇر ئەدەبىي تىلىنىڭ ئىملا ۋە تەلەپپۇز قائىدىسى، شۇنداقلا (ھازىرقى زامان ئۇيغۇر ئەدەبىي تىلىنىڭ ئىملا ۋە تەلەپپۇز لۇغىتى) نى قايتا تۈزۈش، تولۇقلاپ ئىشلەش ھەققىدە» ماۋزۇلۇق پىكىر – تەكلىپ توپلاش ئۇقتۇرۇشىنى تاپشۇرۇپ ئالدىم. راستىنى ئېيتسام، «تىلى – يېزىق كومىتېتى بۇ نۆۋەت ھەقىقەتەنمۇ چوڭ ساۋابلىق ئىشقا تۇتۇش قىلىپتۇ» دەپ ئويلىدىم، سۆيۈندۈم. شۇڭا دەرھال ھەرىكەتكە كېلىپ، ئۆز تەتقىقاتىمچە ھېس قىلغانلىرىمنى بىر نەچچە بەتكە يىغىنچاقلاپ، ۋاقتىدىلا مەزكۇر ئورۇنغا يوللاپ بەرگەن بولدۇم. مېنىڭ نەزەرىمدە، ھازىرقى زامان ئۇيغۇر تىلى – يېزىقىنىڭ ئىملا ۋە تەلەپپۇز قائىدىسىنى ئۆلچەملىك، ئىلمىي ۋە نىسبىي مۇقىم ھالەتكە كەلتۈرۈش دەۋر تەقەززاسى ئەڭ كۈچلۈك بولغان بىر زور ئىش. ھالبۇكى، بۇ زور ئىشنىڭ چەندىكىدەك ئوڭۇشلۇق ۋە جايىدا روياپقا چىقىشى ئۈچۈن، ھەممىمىز زور ئىخلاس ۋە سەمىمىي ئەقىدە بىلەن بىر ئۆلۈش ھەسسە قوشۇشىمىز لازىم. مۇشۇ ئوي بىلەن، خېلى ئۇزۇندىن بۇيان ئىزچىل ئىزدىنىش ئاساسىدا ھېس قىلغانلىرىمنى تەپسىلىيەرەك بايان قىلىپ، تىل ئەھلىنىڭ مۇھاكىمىسىگە سۇنغۇم كەلدى.

ئادەتتە، بىر مىللەتنىڭ ئۆزىگىلا خاس بولغان مىللىي مەدەنىيىتى دېگەندە، ئالدى بىلەن ئۇنىڭ تىلى – يېزىقى تىلغا ئېلىنىدۇ. چۈنكى، بىر مىللەتنىڭ تىلى – يېزىقى ئۇنىڭ ئۆزىگىلا تەئەللۇق بولغان بارلىق مىللىي دەسىمىلىرىنىڭ ئەڭ غوللۇقى ھېسابلىنىدۇ. بۈگۈنكى دۇنيادا، زامانىۋى مىللەت سېپىگە قوشۇلالغان ھەر قانداق بىر مىللەتتە، تىلى – يېزىقى مەدەنىيىتى ئۇنىڭ ئۆزىگىلا خاس بولغان مىللىي

مەدەنىيەتنىڭ ئۆل – ئاساسى سانالغاچقا، مەزكۇر ھەم تىلى ھەم يېزىقى بار مىللەت جاھان مىللەتلىرى سورۇنىدا ئەتىۋارلىنىدۇ ۋە ھەقىقەت رەۋىشتە «مەدەنىيەتلىك مىللەت» دەپ تەرىپلىنىدۇ.

مۇشۇنداق زاكون ئاساسى بىلەن ئېيتالايمىزكى، ئۆزىنىڭ يارقىن – يېقىملىق تەلەپپۇز ئىپادىسى ۋە گۈل كەشتىسى كەبى گۈزەل تىزىق نامايەندىسى بىلەن ئىپادىلىنغان ئۇيغۇر تىلى – يېزىقى ئۇيغۇرنىڭ ئۆزىگەلا خاس بولغان بارلىق مىللىي دەسىمىلىرىنىڭ ئەڭ غوللۇقى، ئومۇمىي ئۇيغۇر مەدەنىيەتنىڭ ئۆل ئاساسىدۇر. ھالبۇكى، بىز بۇ مىللىي دەسىمىمىزنى ھەرقانداق ئەھۋال ئاستىدا، غالتەككە چىقىرىپ قويمايلىقىمىز، يىتتىرىپ، يوقىتىپ قويماسلىقىمىز لازىم.

ئەگەر «تىل – يېزىق غوللۇق بىر مەدەنىيەت ئامىلى؛ تىل – يېزىق ساھىبى بولۇش بولسا، مەدەنىي ئىنسانلىقنىڭ مۇھىم بىر ئالامىتى» دېگەن قاراش ھەممىمىز ئۈچۈن ئورتاق چۈشەنچە، ئورتاق قاراش ھالىتىگە كەلسە، بۇ ھالدا، ئەمەلىي ئىستېمالدا سۆز – كەلىمىلەرنى تىل قائىدىسىگە ئۇيغۇن تەلەپپۇز قىلىش ۋە ئۇلارنى ئىملا قائىدىسىگە مۇناسىپ ھالدا يېزىش بولۇپ ئىپادىلىنىدىغان تىل – يېزىقنى قوللىنىش ئىشى جەزمەن مەدەنىي ۋە ئىلمىي بولۇشى لازىم. مۇنداقچە قىلىپ ئېيتقاندا، بىزنىڭ ئانا تىلىمىز بىلەن مۇئەييەن ئوي – پىكىرلىرىمىزنى ئىپادىلەپ سۆزلىشىمىز، يەنى تاۋۇش چىقىرىپ كەلىمىلەرنى تەلەپپۇز قىلىشىمىز مەدەنىيەت ئۆلچەكلىرىگە ئۇيغۇن، يازغانلىرىمىز بولسا، ئىلمىيلىك پىرىنسىپلىرىغا مۇناسىپ بولۇشى لازىم.

ئەمدى، زادى قانداق بولغاندا، بىر تىل – يېزىقنىڭ ئەمەلىيەتتە قوللىنىلىشى مەدەنىي ۋە ئىلمىي بولغان بولىدۇ؟ دەرۋەقە، بۇ مەسىلىنى كۈنكۈرت ئاساسلار بويىچە تۈرلۈكچە چۈشەندۈرۈش مۇمكىن. مېنىڭ ساق يېرىم ئەسردىن بۇيانقى ئۆز ئانا تىلىم ئۇيغۇر تىلىنى ئۆگىنىش ۋە تەتقىق قىلىش، شۇنداقلا بىر قانچە قېرىنداش مىللەت ۋە چەت ئەل تىللىرىنى ئۆگىنىش ئەمەلىيەتتە ئاساسدا ھاسىل قىلغان يەكۈن خاراكتېرلىك چۈشەنچەم شۇكى، بىر تىلدىكى سۆز – كەلىمىلەرنى سۆزلىگۈچى ئېنىق ئاڭلىتالايدىغان، ئاڭلىغۇچى بولسا، تولۇق ئاڭلىيالايدىغان دەرىجىدە تەلەپپۇز قىلىش مەدەنىيلىك بولىدۇ؛ يېزىقنى بولسا،

ئىمكان بار ئەدەبىي تەلەپپۇزغا يېقىن قىلىپ مۇقىملاشتۇرۇش، نورما چېكىنى مۇقىم قىلىپ توختىتىش ئىلمىيلىك بولىدۇ .

ئۇنداق بولسا، ئەللىك يىل ئىچىدە، ئۈچ قېتىم يېزىق ئۆزگەرتىش ۋە بەش قېتىم ئىملا قائىدىسىنى يېڭىلاش قىلغان ئۇيغۇر تىل - يېزىقىنىڭ نۆۋەتتىكى قوللىنىلىشى مەدەنىي ۋە ئىلمىي بولۇۋاتامدۇ - يوق؟ مېنىڭچە بۇ - زىيالىيلىرىمىز، خۇسۇسەن تىل - يېزىق خادىملىرىمىز ئۈچۈن، ئەمەلىيەتكە چۆككەن ۋە كېلەچەكنى نەزەردە تۇتقان ھالدا چوڭقۇر مۇھاكىمە قىلىپ، تەتقىقات نەتىجىلىرى، تارىخىي ۋە ئەمەلىي پاكىتلار ئاساسىدا جاۋاب بېرىشكە تېگىشلىك مۇھىم بىر مەسىلە بولۇپ تۇرۇۋاتىدۇ .

دەرۋەقە، جۇڭگودا جۇمھۇرىيەت قۇرۇلغان ئەللىك ئالتە يىلنىڭ مابەينى ۋە شىنجاڭدا ئۇيغۇر ئاپتونوم رايونى قۇرۇلغان ئەللىك يىلنىڭ بۇ يۈزىدە، ئومۇمىيەتتىن قىلىپ ئېيتقاندا، ئۇيغۇر تىل - يېزىقى مەملىكەت ئىچى ۋە سىرتىدىكى ئۇيغۇر خەلقىنىڭ ئالاقىلىشىش قورالى رولىنى ئوبدان جارى قىلدۇرۇپ كەلدى. ئۇيغۇر تىل - يېزىقىنى ئۆگىنىش ۋە ئۇنى جايىدا قوللىنىشنى تەتقىق قىلىش مۇناسىپ ھالدىكى بىر ئىلىم ساھەسى بولۇپ شەكىللىنىپ، ئۇنىڭ ھەققىدىكى تەتقىقاتلار ئۆزىنىڭ خاس خادىملىرى تەرىپىدىن ئۈزلۈكسىز چوڭقۇر - لاشتۇرۇلۇپ كەلدى: ئۇيغۇر تىلىنى مەدەنىيەت ئۆلچەكلىرىگە ۋە ئىلىم نورمىلىرىغا ئۇيغۇن قىلىپ قوللىنىش، ۋە ئۇنىڭ مەدەنىي ھاياتتىكى قوللىنىشچانلىقىنى دەۋر تەلپىگە ماس ھالدا ئۆستۈرۈش ئۈچۈن، ئۇنىڭ ئۆزىگە خاس بولغان يېزىش - دېيىش قائىدىلىرىنى تىلشۇناسلىق ئىلمى بويىچە شەرھ - لەيدىغان تىل قائىدە (گرامماتىكا) كىتابلىرى يېزىلدى؛ ئۇيغۇرچە سۆز - كەلىمىلەرنى ئوچۇقلاپ بايان قىلىدىغان قورال كىتاب - خاس لۇغەتلەر نەشر قىلىندى؛ ئۇيغۇرلارنىڭ جۇڭگودىكى قېرىنداش مىللەتلىك ئورنىنىڭ شارائىتىدىن، ئۇيغۇر تىلىنى دۆلەت تىلى بولغان خەنزۇ تىلى بىلەن سېلىشتۇرۇپ تەتقىق قىلىش نەتىجىسىدە، ئاز بولمىغان سېلىشتۇرما تىل تەتقىقاتى ئەسەرلىرى ۋە تەرجىمە ئەسەرلىرى مەيدانغا كەلدى. شۇ تاپتا، يەنە ئاز بولمىغان ھەر مىللەت تىل ئالىملىرى بىر دۆلەتتە، دۆلەت تىلى بىلەن ھەر قايسى قېرىنداش مىللەتلەر تىل - يېزىقلىرىنىڭ تەڭ مەۋجۇد بولۇپ تۇرۇش نورمىلىرى، پايدا - زىيىنى ۋە تەرەققىيات ئىستىقبالى قاتارلىق مەسىلىلەردە باش قاتۇرۇپ، يېڭىدىن - يېڭى تېمىلار

بويىچە تەتقىقاتلارنى ئېلىپ بارماقتا. شۇنىڭ بىلەن بىر چاغدا، بۇ خىل ئومۇمىيەتلىك تەتقىقاتلاردىن باشقا ھەر قايسى ئاز سانلىق مىللەتلەرنىڭ كونكرېت ئەھۋالىغا قارىتىلغان خاس تەتقىقات - لارغىمۇ ئالاھىدە ئېتىبار بېرىلىپ، ئاز سانلىق مىللەتلەرگە قارىتىلغان تىل - يېزىق سىياسىتىنى ئۇزاق مۇددەتلىك ۋە مۇقىملىق كاپالىتىگە ئىگە قىلغان ھالدا، مىللەتلەر تىل - يېزىقىنى ئۆز خەلق ئاممىسى ئىچىدە تېخىمۇ ئۆلچەملىك - لەشتۈرۈش ۋە تېخىمۇ قائىدىلىك شەرتلەشتۈرۈش قانۇنىي ئاساسى بويىچە ئالاھىدە تەكىتلەنمەكتە. مۇشۇنداق ئوبدان ۋەزىيەتتە، نۆۋەتتىكى ئۇيغۇر تىل - يېزىقى ئىستېمالدىكى مەۋجۇد مەسىلىلەرنى ئوچۇق كۆڭۈللۈك بىلەن ئوتتۇرىغا قويۇپ، مەدەنىيلىك ئۆلچىكى ۋە ئىلمىيلىك نورمىسى ئاساسىدا، كۆپ قاتلاملىق ۋە چوڭقۇر مۇھاكىمىدىن ئۆتكۈزۈشنىڭ ھەقىقەتەنمۇ زۆرۈرىيىتى بار.

**بىرىنچى. نۆۋەتتە ئۇيغۇر تىل - يېزىق ئىستېمالدا ساقلنىۋاتقان ئاساسلىق مەسىلىلەر**

مېنىڭچە، نۆۋەتتىكى ئۇيغۇر تىل - يېزىق ئىستېمالدا، نەزەرىيە جەھەتتىن جەزمەن ھەل قىلىشقا تېگىشلىك مۇنداق مەسىلىلەر مەۋجۇد :

**1- ئەدەبىي تىل بىلەن جانلىق تىلنىڭ يېتەكلەش - يېتەكلىنىش مۇناسىۋەت چېكى ئېنىق ئەمەس**

ئىناۋەتلىك لۇغەتلىرىمىزدە ، «ئەدەبىي تىل» ۋە «جانلىق تىل» دېگەن ئۇقۇم مۇنداق شەرھلەنمەكتە:

ئەدەبىي تىل (ئەدەبىيات ئاتالغۇسى): بەلگىلىك بىر مىللەت خەلقىنىڭ ئېغىز تىلىنى ئاساس قىلىپ ئۇزاق

تارىخىي دەۋر جەريانىدا شەكىللەنگەن، پىششىقلاشقان، قېلىپ - لاشتۇرۇلغان ھەمدە ئەدەبىي ئەسەرلەر،

گېزىت - ژۇرناللار، كىتاب، ماتېرىياللار، خەت - ئالاقە ۋە رادىئولاردا ئىشلىتىدىغان ئورتاق تىلى.

(قاراڭ: «ئۇيغۇر تىلىنىڭ ئىزاھلىق لۇغىتى» < قىسقارتىلمىسى > 74 - بەت. شىنجاڭ خەلق نەشرىياتى

1999 - يىل) بۇ ئىزاھ بويىچە بولغاندا، «ئەدەبىي تىل = يېزىق تىلى» بولىدۇ .

جانلىق تىل (تىلشۇناسلىق ئاتالغۇسى) : شۇ مىللەت خەلقىنىڭ ئېغىزىدا قوللىنىدىغان تىلى ، يەنى خەلق تىلى . ئۇ ئادەتتە ئەدەبىي تىلنىڭ يېزىق تىل شەكلىگە نىسبەتەن ئېيتىلىدۇ . «ئېغىز تىلى» دەپمۇ ئاتىلىدۇ . (قاراڭ: يۇقىرىقى لۇغەت ، 387 - بەت ) . بۇ ئىزاھ بويىچە بولغاندا ، «جانلىق تىل = خەلق تىلى = ئېغىز تىلى» بولىدۇ .

بۇ يەردە ، «ئەدەبىي تىل» نىڭ «ئەدەبىيات ئاتالغۇسى» ، «جانلىق تىل» نىڭ بولسا ، «تىلشۇناسلىق ئاتالغۇسى» دېيىلىشىدىن تارتىپ ، «شۇ مىللەت خەلقىنىڭ ئېغىزىدا قوللىنىدىغان تىلى» نىڭ «ئېغىز تىلى» ئاتالماي ، «خەلق تىلى» ئاتىلىشىغا قەدەر بولغان شەرھەتتە ، ئېغىز دەرىجىدىكى مەنتىقسىزلىق ۋە ئۇقۇم خاتالىقى مەۋجۇدلۇقى ئېنىق . ئەمما «جانلىق تىل» نىڭ ئىزاھىدا ، ئۇ ئادەتتە ، «ئەدەبىي تىلنىڭ يېزىق شەكلىگە نىسبەتەن ئېيتىلىدۇ» دېگىنىمىزدىن قارىغاندا ، بىزنىڭ ئۇيغۇر تىلى تىلشۇناسلىقىدىكى «ئەدەبىي تىل» ئەمەلىيەتتە ، «ئەدەبىي تىلنىڭ يېزىق شەكلى» بىلەن «ئەدەبىي تىلنىڭ ئېغىز شەكلى» دېگەن ئىككى تەرەپنى ئۆز ئىچىگە ئالدىغانلىقى ، ئادەتتە «ئەدەبىي تىل» دېگەندە كۆزدە تۇتىدىغىنىمىز «ئەدەبىي تىلنىڭ يېزىق شەكلى» ئىكەنلىكى ، «جانلىق تىل» ، «ئېغىز تىلى» دېگەندە كۆزدە تۇتىدىغىنىمىز بولسا ، «ئەدەبىي تىلنىڭ ئېغىز شەكلى» ئىكەنلىكى مەلۇم بولىدۇ . ئىناۋەتلىك لۇغەت كىتابىمىزنىڭ ئىزاھلىشىدىن چىقارغان بۇ چۈشەنچىمىز توغرا بولىدىغان بولسا ، 1997 - يىل شىنجاڭ خەلق نەشرىياتى تەرىپىدىن نەشر قىلىنغان «ھازىرقى زامان ئۇيغۇر ئەدەبىي تىلنىڭ تەلەپپۇز لۇغىتى» دېگەننى ئەمەلىيەتتە ، «ئۇيغۇر ئەدەبىي تىلى ئېغىز شەكلىنىڭ تەلەپپۇز لۇغىتى» ، يەنى «ئۇيغۇر جانلىق تىلنىڭ تەلەپپۇز لۇغىتى» دەپ بىلىمىز ، ئەلۋەتتە .

ئەمدى ، مېنىڭ بۇ يەردە مۇھاكىمىگە قويۇۋاتقان مەسىلەم بولسا ، ئۇيغۇر ئەدەبىي تىلنىڭ يېزىق شەكلى (يەنى ئەدەبىي تىل) بىلەن ئۇيغۇر ئەدەبىي تىلنىڭ ئېغىز شەكلى (يەنى جانلىق تىل) نىڭ مۇناسىۋىتى قانداق بولۇشى كېرەك؟ ئەدەبىي تىل جانلىق تىلنى يېتەكلىشى كېرەكمۇ ياكى ئەدەبىي تىل جانلىق تىلنىڭ يېتىلەپ مېڭىشىنى ۋە ئۆزگەرتىشىنى ھېچقانداق بىر شەرتسىز قوبۇل قىلىشى كېرەكمۇ؟ دېگەندىن ئىبارەت . بۇ مەسىلنى ئەمەلىي مىسال بىلەن بايان قىلساق مۇنداق بولىدۇ : چاغاتاي ئۇيغۇر تىلىدا

«ئىشلەمچى، ئەر ئىشچى» ئۇقۇمىنى ئاڭلاتقان ھالدا ئىشلىتىلىدىغان «مەردىكار» دەيدىغان بىر سۆز بار ئىدى. جانلىق تىل (ئېغىز تىلى) نىڭ يېتەكلىشىگە بويىنىدىنۇرۇپ، ئۇنى بۈگۈنكى ئۇيغۇر تىلىدا «مە:دىكار» (mä: dikar) (دەۋاتىمىز ۋە شۇنداق يېزىۋاتىمىز ؛ نۆۋەتتە، بۇ خىل « ر » نى چۈشۈرۈپ قويۇش «ل» نى چۈشۈرۈپ قويۇشقا كېڭەيمەكتە. ئالايلۇق، ھازىر «مەركەزدىن كەلگەن سادا» دېگەن جۈملە يۇقىرىدا تىلغا ئېلىنغان تەلەپپۇز لۇغىتىنىڭ قانۇنلاشتۇرۇپ بېرىشى نەتىجىسىدە، «مەركەزدىن كەلگەن (kä: gän) سادا» دېيىلىۋاتىدۇ. مۇشۇ مودىنى قوغلىشىپ كېتىۋەرسەك، « مەركەزدىن كەلگەن سادا » دېگەن جۈملىنى « مە:كەز ( mä: (küz ) دىن كەلگەن ( kä: gän ) سادا » دەيدىغان ۋە شۇنداق يازىدىغان كۈنلەرگىمۇ ئۇزاق قالغاندەك تۇرىدۇ !

دېمەكچىكى ، جانلىق تىل ئۇيغۇر ئەدەبىي تىلىنى بىر ھەرپ بىر ھەرپتىن يەپ – يالماپ ئەسلىدىكى گۈزەل، يارقىن سۆز – كەلىمىلەرنى چولتا، كەمتۈك ۋە يېقىمىسىز سۆزلەرگە ئايلاندۇرۇپ قويماقتا. ھالبۇكى، بىز تىلشۇناسلىق ئىلمى ۋە سۆزلەشمۇناسلىق مەدەنىيىتى ئۆلچەكلىرى ئاساسىدا، بۇ خىل بولۇشىمىز ئەھۋالغا ئاداققىي خاتىمە بېرىشىمىز كېرەك .

## 2- ناباب تەلەپپۇز ئادىتىنى تىلنىڭ مۇقەددەس قانۇنىيىتى قىلىپ كۆرسىتىش

ھازىرقى زامان ئۇيغۇرلىرىنىڭ مۇتلەق كۆپ قىسمىدا، ئۆز ئانا تىلىدىكى سۆز – كەلىمىلەرنى جانلىق تىل (يەنى ئېغىز تىلى) بويىچە تەلەپپۇز قىلىشتا مۇنداق ئۈچ تۈرلۈك ئادەت ساقلىنىماقتا:

1 < > بوغۇم ئاخىرىدىكى ئۈزۈك تاۋۇشلارنى ھېچبىر ئاساسسىز ھالدىلا چۈشۈرۈپ قويۇش. مەسلەن:

يېزىق تىلىدا ئەدەبىي ئېغىز تىلى (جانلىق تىل) دا

يولداشلار يولداشلا :

بازار بازا:

كەلگەن كە:گەن

كەلبەك كە:مەك

خاھلا – خالا

ئاللاھ ئاللا:

ئۆتكەرمە ئۆتكە:مە

كارناي كا:ناي

بارامسەن بارامسە :

كېلەمدىمەن كېلەمدىم

...ۋە باشقىلار.

2 << تەلەپپۇز قولايلىقىنى قوغلىشىپ، خېلى بىر بۆلەك ئۈزۈك تاۋۇشلارنى باشقا تاۋۇشقا ئۆزگەرتىۋېتىش .مەسىلەن:

يېزىق تىلىدا ئەدەبىي ئېغىز تىلى ( جانلىق تىل ) دا

ئاق نىياز ئاخ نىياز

ئاق قوناق ئاخ قوناق

ساقلىماق ساخلىماخ



تاقلىماق تاخلىماخ

تەقسىم تەخسىم

ئاچماق ئاشماق

چاچماق چاشماق

ئىچمەك ئىشمەك

ئىچ كىيىم ئىش كىيىم

پىچماق پىشماق

ئالماق ئامماق

قارىماق قايلىماق

ئىنقىلاب ئىنقىلاب

تەنقىد تەنقىت

...دېگەنلەرگە ئوخشاش

<3> سۆزلەم بېشىدا مۇستەقىل بوغۇم ھاسىل قىلىپ كەلگەن «ئۇ ، ئۇ» سوزۇق تاۋۇشلىرىنى

«جاراڭسىزلاشتۇردۇق» دەپ، تەلەپپۇزدا يوقىتىۋېتىش . مەسلەن :

ئۇگا. بۇ سۆزدىكى «ئۇ» سوزۇق تاۋۇشى تۇرپان شىۋىسىدە «ئوكە» قىلىپ، تولۇق «ئۇ» تەلەپپۇز قىلىنغاندىن باشقا، ئومۇمىي ئەدەبىي ئېغىز تىل (جانلىق تىل) دا، جاراڭسىزلاشتۇرۇلۇپ، ھېچ مۇقامدا يوق بىر تاۋۇش تەلەپپۇز قىلىندۇ.

ئۇچرىماق. بۇ سۆزلەم بەزى ئېغىزلاردا «ئۇشلىماق»، يەنە بەزى ئېغىزلاردا بولسا، «ئۇشرىماق» تەلەپپۇز قىلىندۇكى، «ئۇ» سوزۇق تاۋۇشى ئەمەلىيەتتە، ئېلىپبەدە ئۆگەتكەن «ئۇ» غا مۇتلەق ئوخشىمايدىغان بىر ناجىنىسى تاۋۇش بولۇپ قالدۇ.

ئۇچۇن. بۇ سۆزنىڭ ئىككىنچى بوغۇمدىكى «- و» ھەر ھالدا ئېنىق «ئۇ» تەلەپپۇز قىلىنسىمۇ، باش بوغۇمدىكى «ئۇ» بولسا، زادىلا بىر تىل تاۋۇشىغا ئوخشىماي قالدۇ ۋە باشقىلار.

4 < «ئى» سوزۇق تاۋۇشىنى سۆزنىڭ ھېچقانداق بىر بوغۇمدا، ئېلىپبەدە ئۆگەتكەن ئۆلچەمدىكى «ئى» قىلىپ تەلەپپۇز قىلماسلىق. مەسىلەن:

«ئىخلاس، ئىخچام، ئىقتىساد» قاتارلىق سۆزلەردىكى مۇستەقىل بىر بوغۇمنى تەشكىل قىلغان «ئى» تاۋۇشى ئەمەلىي تەلەپپۇزدا جاراڭسىزلاشتۇرۇلۇپ، يوقىتىۋېتىلدى؛ «بىز، سىز، قىز، كىر، قىر» قاتارلىق سۆزلەردىكى «ئى» سوزۇق تاۋۇشى ئەمەلىي تەلەپپۇزدا قەدىمكى ئۇيغۇر تىلىدىكى «i» تاۋۇشىغا يېقىن بىر تاۋۇش قىلىپ ئېيتىلدى؛ «كىشى، چىشى، ئىشى» قاتارلىق سۆزلەردىكى «ئى» سوزۇق تاۋۇشى بولسا، ئەمەلىي تەلەپپۇزدا ئېلىپبەدە ئۆگەتكەن «ئى» تاۋۇشى بىلەن مۇتلەق ئوخشاشمايدىغان، تولىمۇ غۇۋا، تولىمۇ مەۋھۇم بىر تاۋۇش قىلىپ ئېيتىلدى ۋە باشقىلار.

يۇقىرىدا كۆرسىتىلگەن ئەھۋاللار بۇ چاغقىچە نەشر قىلىنغان ئۇيغۇر تىلى ھەققىدىكى تەتقىقات ئەسەرلىرىدە، ئىزچىل ھالدا، «ئۇيغۇرلارنىڭ ئۆز ئانا تىلىدىكى سۆز – كەلىمىلەرنى تەلەپپۇز قىلىشتىكى مىللىي ئادىتى» قىلىپ تەسۋىرلىنىپ كەلدى. ماقۇل، ئۇ بىر خىل تىل ئادىتى بولسىمۇ، بولسۇن. بىراق، ئۇ ئادەت ئىلمىي ئادەتمۇ ياكى ئوسال ئادەتمۇ؟ يەنى مەزكۇر تىل ئادىتى ئومۇمىي تىلشۇناسلىق ئىلمىغا

ئۇيغۇن، تىل مەدەنىيىتى ئۆلچەكلىرىگە مۇناسىپ ئادەتمۇ، يوق؟ ئەگەر ئۇ قانۇنلاشتۇرۇلۇپ ، مۇقىملاشتۇرۇشقا لايىق ياخشى ئادەت بولسا، ئۇنىڭ ئېلىپ كەلگەن پايدىلىرى قايسىلار؟ ئەگەر ئۇ بىر خىل ناباب، ئوسال ئادەت بولسا، ئۇنىڭ كەلتۈرۈپ چىقارغان زىيانلىرى قايسىلار؟ بۇ ھەقتە تا ھازىرغىچە، نىسبەتەن مۇكەممەل ۋە ئەتراپلىق بولغان بىر ئىلمىي مۇھاكىمە يۈرگۈزۈلمىدى .

مېنىڭچە، بۇ مەسىلىنى كېچىكتۈرمەي، ۋاقتىدا ئوتتۇرىغا چىقىرىپ، ئالدى بىلەن ئۆزىمىزنىڭ تارىختىن بۇيانقى تىل ئىستېمالىمىزدىن توپلانغان پاكىت ئاساسلار بويىچە، ئاندىن قېرىنداش تۈركىي خەلقلەرنىڭ تىل قوللىنىش ئەمەلىيىتىدە شەكىللەنگەن تەجرىبە، ساۋاقلاردىن ئىلمىي پايدىلىنىش ئاساسىدا، نىسبەتەن كەڭ كۆلەملىك ۋە ئەتراپلىق مۇھاكىمە يۈرگۈزۈپ، مۇندىن كېيىنكى تىل قوللىنىش ئىستېمالىمىزغا ئۆلگە - ئۆرنەك بولغۇدەك بىر يەكۈن چىقارمىساق زادى بولمىغۇدەك.

3-يازغانى ئوقۇماسلىق، نەتىجىدە، يازغان بىلەن ئېيتقان ئوتتۇرىسىدىكى ھاڭ بارغانسېرى چوڭىيىپ

### كېتىش

مېنىڭچە، بۇ خىل ئەھۋالنىڭ پەيدا بولۇشى ۋە كۈنساين ھەدەپ كېتىشىدە مۇنداق ئىككى سەۋەب بار:

1 < سوزۇق تاۋۇشلارنى جاراڭسىزلاشتۇرۇۋېتىش، يەنى سوزۇق تاۋۇشلارنى ئاشۇ سوزۇق تاۋۇش ھالىتى بىلەن ئەينەن ۋە تولۇق تەلەپپۇز قىلماسلىق ئىللىتى ھەدەپ كەتكەنلىكتىن، ئۆز قولىمىزدا يازغىمىز بىلەن ئېغىزىمىزدا ئېيتقىنىمىز بىردەك بولماسلىق ئادەتكە ئايلىنىپ قالماقتا. ئالايلىق، تۈركىيە تۈركچىسىدىكى «bir, biz, kişi, içmek» سۆزلىرى ئۇيغۇرچىدىمۇ ئوخشاشلا، «بىر، بىز، كىشى، ئىچمەك» يېزىلىدۇ. ئەمما، تۈركلەر يازغىنىنى ئەينەن ئوقۇيدۇ ۋە يازغىنى بىلەن ئەينەن قىلىپ سۆزلەيدۇ. بىز ئۇيغۇرلار بولساق، ئەمەلىيەتتە مەزكۇر كەلىمىلەردىكى «ئى» (i) ھەرپىنى ئېلىپبەدە ئۆگىتىلگەن پېتى ئەينەن « ئى » تەلەپپۇز قىلمايمىز. ئېتىراپ قىلمىساق بولمايدىغان يېرىمىز شۇكى، بىز دەل ئاشۇ «ئىچمەك» سۆزىدىكى «ئى» سوزۇق تاۋۇشىنى ئەينەن تەلەپپۇز قىلماي، ئۇنى

جاراڭسىزلاشتۇرۇۋەتكەنلىكىمىزنىڭ كاساپىتىدىن ، ئۇنىڭغا ئۆلىنىپلا كېلىدىغان «چ» ئۈزۈك تاۋۇشى «ش» غا ئۆزگىرىپ كېتىدۇ. ئەگەر بىز مەزكۇر سۆزدىكى «ئى» سوزۇق تاۋۇشنى ئېلىپبەدە ئۆگەتكەن بويىچە راۋۇرۇس قىلىپ «ئى» تەلەپپۇز قىلىدىغان بولساق ، بۇ ھالدا ، «ئىچمەك» سۆزىنى «ئىشمەك» دەپ تاشلىمايمىز ۋە ھېچ قىينالمايلا ، ھېچبىر بىئەپلىك ھېس قىلمايلا ، يازغىنىمىزغا ئەينەن قىلىپ ، «ئىچمەك» (iqmāk) تەلەپپۇز قىلالايمىز. مۇشۇنداق بولغاندا ، ئاندىن ئەمەلىي تەلەپپۇزىمىزدىكى «سۈت ئىشىتم ، سۈيۈقتاش ئىشكەندە ، چاي ئىشكەن» دېگەندەك ئىللەتلىك تەلەپپۇز قىلىش جەزمەن يوقىلىدۇ.

2، تىل تەلەپپۇزىدىكى ھورۇنلۇق – ئۇيغۇر ئىملاسىنى بۇزىۋاتقان ۋە ئۇنى چېكى توختىماس قىلىپ قويىۋاتقان باش جىنايەتچى.

مېنىڭچە ، دۇنيادا باتۇر مىللەت بولغان ئىكەن ، ئۇنىڭغا نىسبەتەن قورققان مىللەت بولىدۇ؛ ئىشچان مىللەت بولغانىكەن ، ئۇنىڭغا نىسبەتەن ھورۇن مىللەتتەمۇ بولىدۇ؛ ئەمدى ، تىرىشىپ تىرىشىپ ، بىر مىليارد نوپۇسلۇق خەلق بىلەن تەڭ ئولتۇرۇپ ، تەڭ قوپۇپ ياشاۋاتقان ئۇيغۇر مىللىتىمىزنى ھەم باتۇر ھەم ئىشچان مىللەت دېمىسەك ، خاتالىشىپ قالغىمىز ، ئەلۋەتتە. بىراق ، لاپىنى چۆرۈۋېتىپ ئەمەلىيەتكە چۆكۈپ قارىساق ، گۈزەل تىلىمىزدا بىر ئوبدان «ق» تاۋۇشى تۇرسا ، ئۇنى «ق» تەلەپپۇز قىلماي «خ» دېيىش ، ئېلىپبەيىمىزدە «چ» فونېمىسى بار تۇرۇقلۇق خاھلىغان يەردە ئۇنى «ش» تەلەپپۇز قىلىش ، «ر ، ل ، ھ ، ن» قاتارلىق تاۋۇشلارنى بولسا ، ھېچبىر سەۋەبىمىز ھالدىلا تەلەپپۇز قىلماي تاشلىۋېتىش قاتارلىقلار تېڭى – تەكتىدىن ئېلىپ ئېيتقاندا ، ھورۇنلۇقنىڭ مەھسۇلىدۇركى ، بۇ يامان ئادەتنى تۈزەتمەسلىككە ھېچبىر ئاساسىمىز ، بۇ ئوسال ئىللەتنى تۈگەتمەسلىككە ھېچبىر ھەققىمىز يوقتۇر!

ئىككىنچى. تەلەپپۇزدا تىل تاۋۇشلىرىنى چۈشۈرۈپ قويۇش ۋە ئۆزگەرتىۋېتىشنىڭ نەق زىيىنى

قەدىمكى ئۇيغۇر تىلى ھەققىدىكى كىتابلاردا ، قەدىمكى ئۇيغۇرلارنىڭ قايسىبىر تاۋۇشنى مۇئەييەن تىل شارائىتىدا تەلەپپۇزدا چۈشۈرۈپ قويىدىغانلىقى سۆزلەنمەيدۇ. چاغاتاي ئۇيغۇر تىلىدا يېزىلغان قوليازما

ئەسەرلەرنىڭ خاتىرىلىشىگە قارىغاندا، كېيىنكى چاغلاردا، بەزى تىل تاۋۇشلىرىنىڭ ئاۋام خەلق تىلىدا ئۆزگەرتىپ تەلەپپۇز قىلىنغانلىقى مەلۇم. ئەمما، قانۇنىيەتلىك ھالدا قايسى بىر تىل تاۋۇشنى چۈشۈرۈپ قويۇشنى ئادەت قىلىۋالغانلىقى ۋە بۇ ئادەتنى يېزىقتا ئىپادىلىگەنلىكى كۆرۈلمەيدۇ. ئەكسىچە، ھازىرقى زامان ئۇيغۇر تىل – يېزىقىدىكى «بارغاندۇ، كەلگەندۇ، تۇرغاندۇ، بولۇپتۇ...» سۆزلىرىنىڭ ئەسلىدە، «بارغاندۇر، كەلگەندۇر، بولۇپتۇر...» شەكلىدىكى «ر» لىك سۆزلەر ئىكەنلىكى؛ «- دىكەن» قوشۇمچىسىنىڭ ئەسلىدە «- دۇر ئەركەن» شەكلىدە ئىكەنلىكى؛ «كېلەتتى، باراتتى، قىلاتتى...» قاتارلىق سۆزلەرنىڭ بولسا، ئەسلىدە، «كەلەر ئەردى، بارار ئەردى، قىلۇر ئەردى» شەكلىدە ئىكەنلىكى كۆرۈلىدۇ. دېمەكچىكى، تىل تاۋۇشلىرىنى تەلەپپۇزدا چۈشۈرۈپ قويۇش ۋە ئۆزگەرتىپ تەلەپپۇز قىلىش ئادىتىنى گەرچە ئۇيغۇر تىلىدا «مۇئەييەن بىر قىسقا ۋاقىتنىڭ ئۆزىدىلا، ھەتتا بىر كېچىدىلا شەكىللەنگەن ئىش» دېگىلى بولمىسىمۇ، ئۇنىڭ يېزىق ۋە ئىملادا ئېتىراپ قىلىشقا ئېرىشىپ، ئۆزىنى تىلنىڭ «تەبىئىي قانۇنىيىتى» شەكلىگە كىرگۈزۈپ، تەسىر دائىرىسىنى كېڭەيتىۋېلىشنىڭ ئۆتكەن ئەسىرنىڭ 50 – يىللىرىدىن بۇيانقى، ئېنىق قىلىپ ئېيتقاندا، 1953 – يىلى ئىشلەنگەن «ھازىرقى زامان ئۇيغۇر تىلىنىڭ ئېلىپبەسى ۋە ئىملا قائىدىسى» مەيدانغا كەلگەندىن بۇيانقى يېڭى ئىش ئىكەنلىكى ئېنىقتۇر. ھالبۇكى، ئەگەر بىز ھەقىقىي ئىلمىي پوزىتسىيە بىلەن قەتئىي نىيەتكە كېلىدىغان بولساق، مەزكۇر تىل تاۋۇشلىرىنى چۈشۈرۈپ قويۇش ۋە ئۆزگەرتىپ تەلەپپۇز قىلىش ئادىتىنىڭ ئەدەبىي تىلدا ئېتىراپ قىلىپ، داۋاملىق كېڭەيتىشكە ئەرزىيدىغان ئىلمىي ئىش ياكى تۈزىتىشكە تېگىشلىك ئىللەت ئىكەنلىكى توغرىسىدا لىللاھ يەكۈن چىقىرالايمىز.

مېنىڭچە، نەق پايدا – زىيان ئۆلچىكى بويىچە ئۆلچىگەندە، تىل تاۋۇشلىرىنى تەلەپپۇزدا چۈشۈرۈپ قويۇش ۋە ئۆزگەرتىپ تەلەپپۇز قىلىش ئادىتى ھازىرقى زامان ئۇيغۇر تىلى ئىستېمالىدا، تۆۋەندىكىدەك زىيانلارنى پەيدا قىلىۋاتىدۇ:

1- ئۇقۇم خاتالىقى كەلتۈرۈپ چىقىرىپ، ئاڭلىغۇچىنى تېڭىرتىپ قويۇۋاتىدۇ. ئالايلىق، سوپۇن ھەققىدىكى بىر ئېلاندا: « < بۈركۈت > ماركىلىق سوپۇن ئىش كىيىملىرىڭىزنى يۇيۇشقا تولىمۇ مۇۋاپىق

كېلىدۇ» دېيىلىۋاتىدۇكى، بۇيەردىكى «ئىش كىيىمى» دېگىنى 工作服 نى كۆرسىتىمەدۇ ياكى 内衣 نى كۆرسىتىمەدۇ، ئاڭلىغۇچى دەرھال ئاڭقىرالمايدۇ. چۈنكى، «ئۇيغۇر ئەدەبىي تىلىنىڭ تەلەپپۇز لۇغىتى» دە «工作服» نى «ئىش كىيىمى» دېگەندىن باشقا، «ئىچ كىيىم» دېگەن سۆزنىمۇ «ئىش كىيىم (kiyim ix)» دەپ تەلەپپۇز قىلىڭلار، دەپ ئۆگىتىۋاتىدۇ. (قاراڭ: شۇ ناملىق لۇغەت، 840 - بەت، 1 - قۇر )

2- ئىملا قائىدىسىنى شەرھىلىگىلى بولمايدىغان قىلىپ بۇزۇۋاتىدۇ. مەسىلەن، ئەسلىدىكى «مەن بارامدىمەن» جۈملىسىنى «مەن بارامدىمە» دەپ «ن» تاۋۇشنى تاشلىۋېتىش ئاز، يېتەرسىز كۆرۈلۈپ، بارا - بارا «مەن بارامدىم» شەكىلگە كەلتۈرۈلۈپ، تولۇق بىر بوغۇمنى تاشلىۋېتىش ھەدەپ كېتىۋاتىدۇكى، بۇ يەردە، «مەن بارامدىم» چۈشەنچىسى بولسىمۇ، ئۇنىڭ «سەن بارامدىڭ»، «ئۇ بارامدى» شەكلى بولمىغاچقا، ئومۇمىي تىلشۇناسلىق ئىلمى ۋە خاس تىل قائىدىسى جەھەتتە، ئوچۇقلىغىلى ۋە ئىزاھلىغىلى بولمايدىغان بىر يېتىم ۋە چولاق ھال بولۇپ قېلىۋاتىدۇ.

3- تاۋۇش چۈشۈرۈپ قويۇش ۋە تىل تاۋۇشلىرىنى تەلەپپۇزدا ئۆزگەرتىۋېتىشنىڭ ئەمەلىيەتتە ھېچقانداق ئىلمىي ئاساسى ۋە قايىل قىلارلىق شەرھى بولمىغاچقا، ئوقۇتۇش ئىشلىرىدا تىل ئوقۇتقۇچىلىرىنى تولىمۇ پاسسىپ ئورۇنغا چۈشۈرۈپ قويۇۋاتىدۇ. بولۇپمۇ، چەتئەللىكلەرگە ۋە باشقا مىللەت ئۆگەنگۈچىلىرىگە ئۇيغۇر تىلى ئۆگىتىۋاتقان ئوقۇتقۇچىلار: «مۇئەللىم، ئۇيغۇرلار زادى نېمە ئۈچۈن، ھەدېسىلا تاۋۇشلارنى تەلەپپۇزدا چۈشۈرۈپ قويدۇ؟ ئۇيغۇرلارنىڭ (ق) نى (خ) غا (چ) نى (ش) غا ۋە (ج) نى (ژ) غا ئۆزگەرتىپ تەلەپپۇز قىلىشنىڭ زاكون ئاساسى نېمە؟ ئۇيغۇر تىلى ئىملا قائىدىسىنىڭ چېكى زادى قاچان توختايدۇ؟ يېزىش قائىدىسى قاچان مۇقىملىشىدۇ؟» دېگەندەك سوئاللارغا جاۋاب بېرەلمەي، تىرناق تاتىلاپ تۇرۇشماقتاكى، بىلگەن ئادەمگە بۇ - بىر مىللەتنىڭ تىل ئوقۇتۇشىدىكى تولىمۇ ئەيىبلىك ھالدىر!

4- تاۋۇش چۈشۈرۈپ قويۇش ۋە ئۆزگەرتىپ تەلەپپۇز قىلىش مەسىلىسىدىكى قائىدىسىزلىكنىڭ سەۋەبىنى مەزكۇر ئەدەبىي تىل تەلەپپۇز لۇغىتىنى تۈزگەن ئالىم - مۇتەخەسسسلەرمۇ چۈشەندۈرۈپ بېرەلمەيدۇ.

ئالايلىق، 1997 - يىل نەشر قىلىنغان « ھازىرقى زامان ئۇيغۇر ئەدەبىي تىلىنىڭ ئىملا ۋە تەلەپپۇز لۇغىتى

» نىڭ 124 - بېتىدە، «باج» لىق سۆزلەرنىڭ ئىملا ۋە تەلەپپۇزى مۇنداق كۆرسىتىلدى.

### ئىملا تەلەپپۇز

باج ( باژ ) baž

باج تۈرى türi baž

باج تۈزۈمى түзүми baž

باج كىرىمى kirimi baž

باج نىسبىتى nisbiti baž

باجخانا bažhana

باج - خىراج hiraž baž

لۇغەتنىڭ 219 - بېتىدە «تاج» لىق سۆزلەر مۇنداق بېرىلدى:

### ئىملا تەلەپپۇز

تاج taj

تاج تۈكى taj tüki

تاج كىيىمەك taj kiymäk

بۇ لۇغەتنىڭ 611 - بېتىدە، «كاج» لىق سۆزلەر مۇنداق تەرىپلىنىدۇ:

### ئىملا تەلەپپۇز

كاج ( كاج ) kaj

كاج ئادەم kaj adäm

كاج پەلەك kaj päläk

كاج تەلەي kaj täläy

دېمەكچىمىزكى، مەزكۇر «باج، تاج، كاج» سۆزلىرى ئوخشاشلا بوغۇم ئاخىرى «ج» لىق بولغان بىر بوغۇملۇق سۆزلەر. ھالبۇكى، بۇلارنىڭ بىرسىدە، «ج» نى «ژ» غا ئۆزگەرتىپ تەلەپپۇز قىلىش راۋا كۆرۈلگەن. يەنە بىرسىدە بولسا، «ج» تاۋۇشىنى ئىملادىكى بىلەن ئەينەن ئوخشاش «ج» قىلىپ تەلەپپۇز قىلىش قانۇنلاشتۇرۇلغان. بۇ خىل پۈتۈنلەي ئوخشاش كاتېگورىيە، ئوخشاش بىر خىل قېلىپتىكى سۆزلەرنىڭ تەلەپپۇزى نېمە ئۈچۈن ئاشۇنداق ئوخشىمايدىغان بولۇشى لازىملىقىنىڭ سەۋەبىنى ھەرقانداق ئادەم ھەر قانداق قىلىپمۇ ئىلىمغا ئۇيغۇن قىلىپ چۈشەندۈرەلمەيدۇكى، بۇنى پەقەت ئۇيغۇرتىلى فونېتىكىسىدىكى ئالجوقىلىق قىلىش دېيىش مۇمكىن، خالاس!

5 - ئەڭ مۇھىمى، مەزكۇر لۇغەت تۈزگۈچلىرىنىڭ بۈيۈك مەھمۇد كاشغەرىي زامانىدىن بۇيان ئىزچىل ھالدا ئۇيغۇر تىلىنىڭ مەركىزىي دىئالېكتى بولۇپ كېلىۋاتقان قەشقەر تىلى ( خاقانىيە تىلى ) تەلەپپۇزىنى نەزەردىن ساقىت قىلىشى ئەڭ يۈز خاتىرىلىك سۆز بىلەن ئېيتقاندىمۇ خىيانەت ۋە چىدىماسلىق بولۇپ ھېسابلىنىدۇ. چۈنكى قەشقەر ئۇيغۇرلىرى ئەزەلدىن ئەبەتكە «قاچ» (跑) نى «قاش» دېمەيدۇ؛ «كەچ» (晚上) نى «كەش» دېمەيدۇ؛ «باج» نى «باژ» دەپ تەلەپپۇز قىلمايدۇ؛ ئۇلارنىڭ تىلىدا، «ئاچ» بىلەن «ئاش» سۆزلىرى بىر - بىرگە بەدەل قىلغىلى بولمايدىغان ئىككى سۆزلەم؛ ئۇلارنىڭ تەلەپپۇزىدا،



بوغۇم ئاخىرىدا كەلگەن «قى» ( مەسىلەن: قوناق، يانتاق، ئوتلاق، يايلاق، تاق - تاق ماڭماق دېگەنلەرگە ئوخشاش) تاۋۇشى ھەرگىزمۇ «خ» ئېيتىلمايدۇ. تىلچىلىرىمىز بىلسە، قەشقەر تەلەپپۇزى تا ھازىرغىچە «دېۋانۇ لۇغاتى تۈرك» (تۈركىي تىللار دىۋانى) نىڭ ئۆلچەملىك تىل تەلەپپۇزىنى ئومۇمەن ئەينەن ساقلاپ كېلىۋاتقان، پۈتكۈل ئۇيغۇر ۋەتىنىدە ئومۇملاشتۇرۇشقا ئەرزىيدىغان سەردار تەلەپپۇزدۇر. مىڭ ئەپسۇس، كېيىنكى ئەللىك يىلنىڭ مابەينىدە، قەشقەر تەلەپپۇزى تەلەپپۇز ئۆلچىمى ۋە نورمىسى ساھەسىدە ھېچ ئاساسسىز ھالدا، يەكلىنىپلا كەلدى. ئەگەر ئېتىراپ قىلىشقا جۈرئەت قىلساق، بۇ - بىر چوڭ نۇقساندۇر !

«بىرنى بىر دېگۈلۈك» دېگەن ئۇيغۇر سەمىيىتى بىلەن ئېيتقاندا، نەچچە مىليون نوپۇسلۇق قەشقەر يەنىلا ئۇيغۇر دۇنياسىنىڭ مەركىزى رايونىدۇر. ئەللىك نەچچە يىللىق ئەمەلىيەتمۇ قەشقەر تەلەپپۇزىنىڭ بىر نەچچە يۈز مىڭ تەرمە نوپۇسلۇق ئۈرۈمچى تەلەپپۇزىغا قارىغاندا، ئىلمىي، ئىلغار، تۇراقلىق ۋە كەڭ ئاممىۋى ئاساسقا ئىگە ئىكەنلىكىنى ئىسپاتلاپ تۇرۇپتۇكى، بۇ رېئاللىق جەزمەن ئېتىبارغا ئېلىنىشى كېرەك. ئۈچىنچى. تارىختىن ساۋاق ئېلىش، رېئاللىقنى ئېتىراپ قىلىش ۋە كەلگۈسىنى نەزەردە تۇتۇش ئاساسىدا، ئىنقىلاب خاراكتېرلىك كەسكىن بېكىتمە تۈزۈش زۆرۈر

تارىخ بىزگە نېمە ساۋاق بېرىدۇ؟

2500 يىللىق تېبابەت تارىخىغا ئىگە ئۇيغۇرلارنىڭ يېزىق تارىخى ئەڭ ئاز دېگەندىمۇ ئاشۇ سانغا ئۆلىشىدۇ. ئۇنداق بولمىسا، تېبابەت، دورىگەرلىك ئىلمىنى ماياق بىلەن خاتىرىلىمەيدۇ - دە! « قەدىمكى ئۇيغۇرلار مەدەنىيەتتە ئەڭ ئالغا كەتكەن خەلق بولۇپ، ئۇلارنىڭ تىلى تۈركىي خەلقلەر ئارىسىدا ئەدەبىي تىل ئىدى» (قاراڭ: «قامۇسۇل ئەئلام» 3 - توم، 1876 - بەت) بۇ - بىز ئۆزىمىز لاپچىلىق بىلەن دەۋالغان گەپ ئەمەس، بەلكى سەمىيەتچىل، ھەقىقەتچىل چەتئەل ئالىملىرىنىڭ قايىللىق

تۇيغۇسى ئىچىدە قىلغان خالىس بايانى ۋە لىلاھ باھاسىدۇر. دېمەكچىكى، ئۇيغۇر تىلى – يېزىقى ھەقىقەتەنمۇ ئىپتىخارلىق ۋە شانلىق تارىخقا ئىگە.

بۇ شانلىق تارىخنىڭ بىزگە بەرگەن زۆرۈر ۋە قىممەتلىك ساۋاقلارنى چىن كۆڭلىمىزدىن ئەھمىيەت بېرىشىمىزگە ئەرزىيدۇكى، 1908 – يىلى دۇنياغا كەلگەن چوڭ ھەجىملىك نادىر ئەسەر «تارىخى ھەمىدى» بۇ جەھەتتە بىزگە قىممەتلىك دەرس بېرىدۇ. ئالايلىق، ئالىم مۇسا سايرامىي ئۆزىنىڭ بۇ ئۈچۈز توقسانبەش بەتلىك سەرخىل ئەسىرىدە، يەر ئىسمى «ئۈچتۇرپان» نىڭ تەلەپپۇز ئۆزگىرىشى قىلىپ، «ئۈشتۇرپان» بولۇش جەريانىنى مۇنداق بايان قىلىدۇ:

« ئۈشتۇرپان قەدىم، كوھنا شەھرىدۇر . ئىلگىرىكى ئاتى < ئۈچ > ئىكەن. مەنسۇرخان زەمانەلەردە ، ئادەملەرى بىئەدەبلىك قىلىپ، ئىتائەتتىن چىققان توغرادىن كايىب ، ئەمىرۇل ئۇمەرا ئەمىرى جەببار بەردى بەگ دوختۇينى لەشكەرلەرى بىرلە ئىبەرتىپ ، ئۈچ ئەھلىنى قەتلىئام قىلىپ، باقىمەندەسنى يۇرت – يۇرتقا تارقىتىپ ئەتىپ، تۇرپاندىن ئادەم كۆچۈرۈپ ئالىپ كەلىپ ئولتۇرغۇزۇپ، ئاباد قىلغان ئەكەن. بۇ ۋەجھدىن ، كەنت – ئايمىقلارنىڭ ئىسىم – نامىلىرى تۇرپاننىڭ كەنت – ئايمىقلارنى ئىسمى بىرلە مۇسەممادۇر : < ئۈچ > لەزىغا < تۇرپان > لەزىنى مۇنەزەم ئەتىپ، < ئۈچتۇرپان > دەپدۇر . بەلكى ئەغلالتى ئاممە بىلەن < ئۈشتۇرپان > ئاتاپتۇر » (قاراڭ: < تارىخى ھەمىدى > قوليازما، 342 – بەت، 7 – 13 – قۇرلار). (يېشىمى: ئۈشتۇرپان — قەدىمى بىر شەھەر بولۇپ، بۇرۇنقى نامى < ئۈچ > ئىكەن. مەنسۇرخان زامانىسىدا، خەلقى خاننىڭ ئەمىر – ئىتائەتتىن چىققانلىقى سەۋەبلىك، خان باش قۇماندان، زالىم سەركەردە، بەردى بەگ دوختۇينى قوشۇنى بىلەن ئەۋەتىپ، ئۈچ خەلقىنى ئومۇمىي قىرغىن قىلغان. قىلىچتىن ئېشىپ قالغانلىرىنى يۇرت – يۇرتقا تارقىتىۋەتكەن. كېيىن، تۇرپاندىن ئادەم كۆچۈرۈپ كېلىپ، ئاۋاتلاشتۇرغانىكەن. شۇڭا، بۇ شەھەرنىڭ نامى تۇرپاننىڭ نامى بىلەن قوشۇلۇپ ئاتىلىدىغان، يەنى < ئۈچ > سۆزىگە < تۇرپان > سۆزى قوشۇلۇپ، < ئۈچتۇرپان > دەپ ئاتىلىدىغان بولغان. ھەر ھالدا، كېيىنچە، ئاۋاملارنىڭ خاتا تەلەپپۇز قىلىشى نەتىجىسىدە < ئۈشتۇرپان > بولۇپ قالغان)

ئالم مۇسا سايرامىي بۇ يەردە، بىرىنچىدىن، ئەسلىدىكى «ئۇچتۇرپان» دىكى «چ» تاۋۇشنىڭ ئاۋام خەلق تىلىدا «ش» تەلەپپۇز قىلىنىشىنى ئاۋاملارچە خاتا تەلەپپۇز (ئەغلالتى ئاممە) دەپ ئاتايدۇ؛ ئىككىنچىدىن، بۇخىل ئاۋام خەلق تىلىدىكى خاتا تەلەپپۇز قىلىش ئادىتىنىڭ كېيىنچە، يېزىق تىلغىمۇ كۆچۈپ، ئەسلىدىكى «ئۇچتۇرپان» نىڭ «ئۇشتۇرپان» قىلىپ يېزىلىدىغان بولۇپ قالغانلىقىنى ئۆز ئەمەلىيىتى ئارقىلىق كۆرسەتكەن. مېنىڭچە، بۇ يەردە بايان قىلىنغان ئاشۇ بىر ئەسىر بۇرۇنقى «چ-ش» ئۆزگىرىشى مەسىلىسىنى بۈگۈنكى تىل ئەمەلىيىتىمىزگە تەدبىقلاپ، ئۇنىڭدىن ئەھمىيەتلىك دەرس ۋە پايدىلىق ساۋاق چىقىرىشىمىزنىڭ زۆرۈرىتى بار.

دېمەكچىكى، بۈگۈنكى ئۇيغۇر جانلىق تىلىدىمۇ «چ-ش» ئۆزگىرىشى مەسىلىسى مەۋجۇد. ئالايلۇق، دېھقان - لىرىمىزدىن «قوناقلققا سۇ ئاچتۇق» دېگەننى «قوناخلىققا سۇ ئاشتۇق» دەيدىغانلار بار؛ «قورساق ئاچتى» دىكى «ئاچتى» نىمۇ، «يانچۇقتا پۇل ئاشتى» دىكى «ئاشتى» نىمۇ ئوخشاشلا «ئاشتى» دەپلا تۈگىشىدىغانلار ئاز ئەمەس. بۇلارنى ئاز دەپ، تېلېۋىزورلىرىمىزدا، «ھوزۇر بېغىشلار ئىشكەندە ئۇنى، «ئاخ قوناخ» ماركىلىق شۇ ئېسىل مەينى» دېگەنگە ئوخشاش «چ» نى «ش»، «ق» نى «خ» تەلەپپۇز قىلىشىنى ئۆگىتىدىغان ئېلانلار كۈنساين كۆپەيمەكتە. ئەڭ ئەجەبلىك يېرى، بۇ خىل بولمىغۇر ئادەت بەزى تىلچىلىرىمىز تەرىپىدىن ئوپۇل - توپۇل ئېتىراپ قىلىنىپ، ئەدەبىي تەلەپپۇز لۇغەتلىرىگە، دەرسلىكلەرگە كىرگۈزۈلمەكتە. ئالايلۇق، 1997 - يىلى شىنجاڭ خەلق نەشرىياتى تەرىپىدىن نەشر قىلىنغان «ھازىرقى زامان ئۇيغۇر ئەدەبىي تىلىنىڭ ئىملا ۋە تەلەپپۇز لۇغىتى» دە، «ئاچ - زار» نى «ئاش - زار» ئوقۇڭلار، «ئاچقۇچ» نى «ئاشقۇچ» دەڭلار، «ئاچ - يالڭاچ» نى «ئاش - يالڭاچ» تەلەپپۇز قىلىڭلار، «تاق سان» نى «تاخ سان» دەڭلار، «تەقۇا» نى «تەخۇا»، «لەقۇا» نى «لەخۇا» تەلەپپۇز قىلىڭلار، دەپ تەلىمات بېرىلگەن. (قاراڭ: شۇ ناملىق لۇغەت، 68 - ، 228 - ، 248 - ، 840 - بەتلەر)

تەبىئىكىكى، مۇنداق كېتىۋەرسە، يەنى بۇ خىل خاھىشقا بىر ئىلمىي چەك قويۇلمىسا، بىر مەدەنىي نورما بېكىتىلمىسە، خۇددى بىر ئەسىر بۇرۇنقى «ئۇچتۇرپان» دېگەن ئىسىم ئاۋام خەلقىنىڭ بۇرۇق تەلەپپۇزىغا

بويسۇنۇپ، ئاخىردا «ئۇشتۇرپان» دېيىلىدىغان ۋە يېزىلىدىغان بولۇپ قالغاندەك، يۇقىرىدا بىز مىسال قىلىپ كەلتۈرگەن «چ» لىق سۆزلەر ئومۇميۈزلۈك «ش» لىق، «ق» لىق كەلىمىلەر بولسا، «خ» لىق تەلەپپۇز قىلىنىدىغان ۋە ئاخىرى بېرىپ، تەلەپپۇز بىلەن ئوخشاش يېزىلىدىغان بولۇپ قالدىغانلىقى كۆزگە كۆرۈنۈپلا تۇرىدۇ. ھالبۇكى، يۈز يىللارنىڭ يالدامسى بولغان شاھ ئەسەر «تارىخى ھەمىدى» دە ئەكس ئەتكەن ئۇيغۇر تىلىنىڭ تەرەققىيات تارىخىغا تالىق بىباھا پاكىتلار بىزنى ئوياندۇرۇشى كېرەك، ئەلۋەتتە.

كۈنىمىزدىكى رېئاللىق نېمە؟

1953 - يىلى ئىشلەنگەن «ھازىرقى زامان ئۇيغۇر تىلىنىڭ ئېلىپبەسى ۋە ئىملا قائىدىسى» دە، چاغاتاي ئۇيغۇر يېزىقىدا «خاھلا - (خواهلا - )»، «خاھ - ناخاھ (خواه ناخواه)» يېزىلغان سۆزلەرنى خالا - (la: ha) ۋە خايناخا (haynaha) قىلىپ يېزىشنى بېكىتتۇق. يەنى بىر يەردە، «ھ» تاۋۇشىنى چۈشۈرۈپ قويساق، يەنە بىر يەردە ئۇنى «ي» تاۋۇشىغا ئۆزگەرتىپ تەلەپپۇز قىلىشنى ۋە يېزىشنى راۋا كۆردۈك. چاغاتاي ئۇيغۇر تىلىدا، «مەردىكار (مردكار)، ئۆتكەرمە ( اوتكارمه)، ئورغاق ( اورغاق)، قارغا (قارغا)، كارناي» شەكىلدە يېزىلىپ ۋە دېيىلىپ كەلگەن سۆزلەردىن ھېچ ئاساسسىز ھالدىلا «ر» تاۋۇشىنى چۆرۈپ تاشلاپ، «مە:دىكار (mä:dikar:)»، «ئۆتكە:مە» ( ötkä: mä ) ، «ئو:غاق» (o:gak) ، «قا:غا» (qa: ğa) ، «كا:ناي (ka:nay)» دېيىشنى ۋە دېگىنىمىز بويىچە يېزىشنى ئومۇملاشتۇردۇق. بۈگۈنكى كۈنگە كەلگەندە، يۇقىرىقىدەك «ھ ، ر» ھەرپلىرىنى تاشلىۋېتىش ئۆز سېپىنى كېڭەيتىپ، «ل» ھەرپىنىمۇ تەلەپپۇز قىلىناسلىق، يەنى «كەلمەك» نى «كەمەك» (kä: mäk) دېيىش، «ئولتۇر -» نى «ئو:تۇر -» (o:tur) ئېيتىشقا قاراپ، سۈرئەت بىلەن تەرەققىي قىلماقتا .

بۇ خىل تاۋۇش چۈشۈرۈپ قويۇشتىن باشقا، بوغۇم ئاخىرى بولۇپ كەلگەن «ق» نى «خ» تەلەپپۇز قىلىش، «چ» نى «ش» ئوقۇش ۋە «ج» نى «ژ» دېيىشنى ئۆگىتىش ۋە تەرغىب قىلىش ھەدەپ كەتكەنلىكتىن، بۇنىڭدىن كېلىپ چىققان غەلتىلىك ۋە قالايمىقانچىلىقتىن ئۇيغۇر تىلى ئۆگەنگۈچىلەرلا ئەمەس ، بەلكى ئۆگەتكۈچىلەرمۇ ئوخشاشلا گاڭگىراش ھېس قىلماقتا.

1953 - يىلى ئىشلەنگەن ئېلىپبە ۋە ئىملا قائىدىسىدىن باشلاپ ھېسابلىساق ، ئەللىك يىلنىڭ ئىچىدە ئۈچ قېتىم يېزىق ئۆزگەرتكەن ۋە بەش قېتىم ئىملا قائىدىسى يېڭىلىغان مىللەت بولۇپ قالدۇق . مەزكۇر بەش قېتىملىق ئىملا قائىدىسى يېڭىلاشتا ، بىردەم «ھۆرمەت» نى «ھۆرمەت» دەيمىز دېسەك ، يەنە بىر دەم «ئىللىق» (温暖) نى «يىللىق» دەيمىز دەپ ، ئەمەلىيەتتە پۈتۈنلەي ئەرزىمەس ئىشلارنى قىلدۇق . بۇ قېتىمقى ئىملا قائىدىسىدە ، ئەسلىدىكى «قولاي» سۆزىنى ( يەنى قولغا ئەپ كەلگەن ئىشنى «قولاي» دېيىشنى ) «قولاي» دەيمىز دەپ ، مىڭ يىللاردىن بۇيان ئىشلىتىلىپ كېلىۋاتقان ، ھېچقاچان ۋە ھېچبىر ۋاقىتتا ، باشقا بىر سۆزگە ئارىلىشىپ كېتىپ ، ئۇقۇم خاتالىقى كەلتۈرۈپ چىقارغانلىق دېلوسى بولمىغان «قولايلىق» سۆزلەرنى بىكاردىن - بىكارغا ئۆزگەرتىپ ، «قولايلىق ، قۇلايسىز ، قۇلايلاشتۇرماق» دەيمىز ۋە مۇشۇنداق يازمىز دېگىنىمىزگە قارىغاندا ، بۇ خىل لاۋزىلىق ھېچ تۈگەيدىغاندەك ئەمەس - ئەيىۋەنناس !

كەلگۈسى بىزدىن نېمىنى كۈتىدۇ؟

ئەگەر بىز بۇ مەدەنىيەت رىقابىتى گويا قۇچاقلاشما جەڭ ھالىتىگە كىرگەن بۈگۈنكى دۇنيادا ، بىر تىلنىڭ مەۋجۇدلىقى ۋە تەرەققىياتى ئەمەلىيەتتە شۇ تىل ئىگىسىنىڭ مەۋجۇدلىقى ۋە تەرەققىياتى بىلەن تەقدىرداش بولغان ئەڭ ئاساسلىق ئامىل ئىكەنلىكىنى بىلسەك ۋە ئېتىراپ قىلساق ، بۇھالدا ، شۇ قەدەر يارقىن - يېقىملىق ۋە شۇ قەدەر ئەۋرىشىم ، باي ئىپادىلىك ، گۈزەل ئۇيغۇر تىلىمىزنى ئۇنىڭ ئىلمىيلىكى ۋە مەدەنىيلىكى بىلەن قوغداپ قېلىشنىڭ ھەقىقەتەنمۇ ئەھمىيەتلىك ۋە ھەقىقەتەنمۇ ئۇلۇغ بىر ئىش ئىكەنلىكىنى يۈرىكىمىزدىن چوڭقۇر ھېس قىلىمىز ۋە تونۇپ يېتىمىز ، ئى ، قېرىنداشلار!

ئەمدى ، بۇ يەردىكى ئاچقۇچلۇق مەسىلە شۇ: تىل مەدەنىيىتى دېگەن نېمە؟ بىر تىلدىكى سۆز - كەلىمىلەرنى ناخشا قىلىپ ئېيتقاندىمۇ ئېنىق ئاڭلاپ ئۇقۇقلى بولىدىغان ، ھەرپ - بوغۇملىرىنى ئېنىق ، ئاڭلىنىشلىق قىلىپ ، تولۇق ۋە راۋۇرۇس تەلەپپۇز قىلىش مەدەنىيەت بولامدۇ ياكى كەلىمىلەرنى تەلەپپۇز قىلىشتىمۇ ھۇرۇنلۇق قىلىپ ، ھەرپ - تاۋۇشلارنى چۈشۈرۈپ قويۇش ۋە خاھلىغانچە ئۆزگەرتىۋېتىش

مەدەنىيەت بولامدۇ؟ تىل - يېزىق ئوقۇ - ئوقۇتۇشىدىن مەقسەت دېھقاننى تىل مەدەنىيىتى بويىچە زىيالىيلاشتۇرۇش ئۈچۈنمۇ ياكى زىيالىينى گەپ سۆزدە دېھقانلاشتۇرۇش ئۈچۈنمۇ؟ سۆز - كەلىمىلەرنى تەلەپپۇز قىلىش ۋە يېزىشتا، ئاۋام خەلقىنىڭ، دېھقانلارنىڭ تىل ئادىتىنى ئاساس قىلىپ، شۇلارنىڭ قۇبۇقىدا پىرقىراپ يۈرۈش ئىلىم ھېسابلىنامدۇ ياكى دېھقانلىرىمىزنىمۇ، ئاۋام خەلقىمىزنىمۇ تەربىيەلەپ، سۆز - كەلىمىلەرنى ئۆزگەرتىۋەتمەي، ھەرپ - تاۋۇشلىرىمىزنى يالماپ - يەۋەتمەي، ساق - ساغلام، توغرا - دۇرۇس تەلەپپۇز قىلىش مەدەنىيەت سانلامدۇ ؟

تارىخىمىزغا نەزەر سالساق، ئەجداد ئالىم بوۋىلىرىمىزنىڭ ئۆزلىرىنىڭ ئۆلۈمىنى ئەمگەكلىرى ئارقىلىق، تىل مەدەنىيىتى ۋە ئۇنىڭ ئەھمىيىتى ھەققىدە، ھىدايەتلىك ساۋاقلارنى ۋە نۇسرەتلىك يوليورۇقلارنى بەرگەنلىكىنى كۆرىمىز . مۇنداقچە قىلىپ ئېيتقاندا، ئەجدادلىرىمىز قالدۇرغان يازما ئەسەرلەرنى بۈگۈنكى زامانئۇي مەدەنىيىتىمىز ئۈچۈن خىزمەت قىلدۇرۇش سەمىمىيىتى بىلەن بېرىلىپ مۇتالىئە قىلساق، بۈيۈك مەھمۇد كاشغەرىينىڭ «تۈركىي تىللار دىۋانى» دىن ئۇلۇغ ئەلىشىر نەۋائىينىڭ «ئىككى تىل توغرىلۇق مۇھاكىمە» سىگىچە، يۈسۈپ خاس ھاجىبىنىڭ «قۇتادغۇبىلىك» دىن ئىسىمەتۇللاھ مۆتىزىبىنىڭ «تەۋارىخى مۇسقىيۇن» نىغىچە، مىرزا ھەيدەر كوراگان كاشغەرىينىڭ «تارىخى رەشىدىي» سىدىن مۇسا سايرامىينىڭ «تارىخى ھەمىدىي» سىگىچە بولغان پۈتكۈل كلاسسىكلار گويا بىزگە ئەمەلىي ئۆرنەك كۆرسىتىدۇ ۋە ئۇ مۆھتەرەم ئالىم بوۋىلىرىمىز ئۆزىنىڭ شانلىق ئەسەرلىرى ئارقىلىق بىزگە شۇنداق دەرس بېرىدۇ: سۆز - كەلىمىلەرنى توغرا، تولۇق تەلەپپۇز قىلىش ۋە سۆز - ئاتالغۇلارنى ئەسىرلەر ئۆتسىمۇ ئۇنىڭ سۆز تۈپىنى ۋە ئېتمولوگىيىسىنى بىر قاراشتىلا بىلىۋالغىلى بولغۇدەك قىلىپ دۇرۇس يېزىش بولسا، شۇ تىل ئىگىسى ئۈچۈن ئانا مەدەنىيەتتۇر !

ئۇيغۇر تىل - يېزىق مەدەنىيىتى تەرەققىي قىلىپ كۈنىمىزدىكى مۇشۇنداق گۈزەل دەۋرگە ئېرىشەلىگەنلىكىمىزگە، بىز تىل ئەھلى، تىل خادىملىرى ۋە تىل - يېزىقىمىزنى مىللىي مەدەنىيىتىمىزنىڭ ئۇل ئاساسى بىلىدىغان بارلىق زىيالىيلار تىل تەرەققىيات تارىخىمىز تەمىن ئەتكەن ئەمەلىي پاكىتلاردىن ساۋاق - دەرس ئېلىپ، سۆز - كەلىمىلەرنى قېلىپلاشتۇرۇش ۋە گەپ - جۈملىلەرنى تېخىمۇ قائىدىلىكلەشتۈرۈش مەسلىسى بويىچە،

پارلاق دەۋرىمىزنىڭ چاپسان قەدىمگە ماس كېلىدىغان بىر ئىلمىي ئۆلچەك ، بىر مەدەنىي پىرىنسىپ بېكىتىپ چىقىشىمىز لازىم. مېنىڭچە ، كېلەچەكنىڭ بىزدىن كۈتىدىغىنىمۇ دەل شۇ!

ئۇنداقتا ، بىزنىڭ بېكىتىمىز قانداق خاراكتېردە بولۇشى كېرەك؟

مېنىڭچە ، بىزنىڭ بۇ قېتىمقى بېكىتىمىز ئۇيغۇر تىلىمىزنىڭ قەدىمكى ئۇيغۇر تىلى ۋە چاغاتاي ئۇيغۇرتىلى دەۋرلىرىدە ئىپادىلىگەن ئەنئەنىسىمۇ ھېسابقا ئالغان ، شۇنىڭ بىلەن بىر چاغدا ، دەۋرىمىزنىڭ ۋە كەلگۈسىنىڭ تەلپىنىمۇ نەزەرگە ئالغان ھالىدىكى ئىنقىلاب خاراكتېرلىك كەسكىن بېكىتىمە بولۇشى لازىم. كۈنكېت قىلىپ ئېيتقاندا مۇنداق:

〈 1 〉 ئۇيغۇر يېزىقىدا ، سوزۇق تاۋۇشلارنىڭ ئۆزگىرىشىنى يوقىتىش كېرەك.

ھەممىمىز بىلىمىز ، ئۇيغۇر گرامماتىكىسى ۋە يېزىق ئىملاسىدا ، «سوزۇق تاۋۇشلارنىڭ ئاجىزلىشىشى» دېگەن بىر ماۋزۇ بار. بىراق ۋىجدانىمىز بىلەن ئىدراك قىلىپ ، چىن سەمىمىيىتىمىز بىلەن ئېتىراپ قىلساق ، ئېغىزىمىزدا ، «سوزۇق تاۋۇشلارنىڭ ئاجىزلىشىشى» دەپ ئاتاۋاتىمىز ، ئەمما ئۆز قولىمىز بىلەن يازغىنىمىزدا بولسا ، «سوزۇق تاۋۇشلارنىڭ ئۆزگىرىشى» قىلىپ ئىپادىلەۋاتىمىز . مەسىلەن: « ئاتا – ئانىسى ؛ دادا – دادىسى» دېگەن مىسالنى ئالساق ، مۇشۇ يازغىنىمىز بويىچە ئېيتقاندا ، ئاياغ بوغۇمدىكى «ئا» ئەسلىدىكىدىن ئاجىز بولغان بىر «ئا» (ä) غا ئاجىزلاشمىدى بەلكى «ئى» (i) دەيدىغان باشقا بىر مۇستەقىل سوزۇق تاۋۇشقا ئۆزگەردى. بۇ بىر ئەجەللىك مەسىلە!

مېنىڭ تەتقىقاتىمچە ، ئۇيغۇر تىلىدا ، سوزۇق تاۋۇشلار ئاجىزلىشىدۇ ، يەنى «ئا ، ئە» (ä , a) سوزۇق تاۋۇشلىرى مۇئەييەن تىل شارائىتىدا ، ئۆزلىرىدىن نىسبەتەن ئاجىز بولغان «ئا ، ئە» (ä , ä) تاۋۇشلىرىغا ئاجىزلىشىدۇ ، دېگىنىمىز توغرا. ئەمدى ، بۇ خىل ئاجىزلاشقان سوزۇق تاۋۇشلارنى تەلەپپۇز لۇغەتلىرىمىزدە ، ئاجىزلىشىش بەلگىسى بىلەن كۆرسىتىپ قويساقلا كۇپايە قىلاتتى. بىراق ، مەزكۇر ئاجىزلىشىش ھادىسىسىنى يېزىقىمىزدا ، «سوزۇق تاۋۇشلارنىڭ ئۆزگىرىشى» قىلىپ ئىپادىلىشىمىز پۈتۈنلەي خاتا

بولغانكى، بۇ خاتالىقنى جەزمەن ۋە ئۆزۈل – كېسىل تۈزۈشۈمىز لازىم. چۈنكى يۇقىرىدا مەسىل قىلىنغان «ئاتا، ئانا» سۆزلىرىنى ئالساق، ئۇلارغا 3 - شەخس ئىگىلىك قوشۇمچىسى «سى» نى قوشقاندا، ئاخىرقى بوغۇمدىكى «ئا» سوزۇق تاۋۇشى ئۆزىگە قوشۇلغان «سى» دىكى «ئى» سوزۇق تاۋۇشنىڭ تەسىرىدىن «ئاتا، ئانا» ئوقۇلغان چاغدىكى «ئا» (a) تاۋۇشىغا قارىغاندا ئاجزلاشقان ۋە بىر چېكىپلا تەلەپپۇز قىلىندىغان «ئا» (ã) تاۋۇشىغا ئاجزلىشىدۇ. ئەمدى، بىزنىڭ ئېلىپبەيىمىزدە، «ئاجز (ئا)، ئاجز (ئە)» دەيدىغان ئايرىم ھەرپ بولمىغانىكەن، مەزكۇر ئاجزلاشقان «ئا» تاۋۇشىنى يېزىقتا يەنىلا نورمال «ئا» بىلەن ئىپادىلەپ «ئاناسى» قىلىپ يېزىشىمىز ۋە ئۇنى تەلەپپۇز لۇغەتلىرىمىزدە «anasi» دەپ (ئىككىنچى بوغۇمدىكى «ئا» ئاجزلاشتۇرۇلۇپ) ئوقۇلىدۇ، دەپ ئىزاھلاپ قويساقلا كۇبايە قىلىدۇ.

بۇ يەردە شۇنىسى ئېنىقكى، بىز يېزىقتا زورمۇ – زور «ئاتىسى، ئانىسى» قىلىپ يازغىنىمىز بىلەن، ئەمەلىيەتتە ھېچبىر ئۇيغۇر بۇ سۆزلەرنى «anisi، atisi» دەپ، ئىككىنچى بوغۇمنى ئېلىپبەدە ئۆگەتكەن «ئى» بويىچە تەلەپپۇز قىلمايدۇ. ئىشەنمىسىڭىز، نازۇك تىل ماشىنىسىغا خاتىرىلىتىپ بېقىڭ!

يەنە دېسەك، سوزۇق تاۋۇشلارنىڭ ئاجزلىشىش ھادىسىسى ئۇيغۇر تىلىغا تەئەللۇق بولغان خاس مۈلۈك ئەمەس، باشقا تۈركىي مىللەتلەرنىڭ تىلىدىمۇ سوزۇق تاۋۇشلارنىڭ ئاجزلىشىشى مەۋجۇد. ئالايلۇق، تۈركلەرمۇ (burası) بۇ يەر (alayım، ئالاي)، (bakayım) (باقاي)، دېگەن سۆزلەرنى ئېغىزدا burası (بۇرسى)، (alıyım) (ئاليم)، (bakıyım) (باكييم) شەكىلدە دېگۈدەك تەلەپپۇز قىلىدۇ. ئەمما، يېزىقتا بۇ خىل تاۋۇش ئۆزگىرىشىنى ئىپادىلەيدۇ، خالاس. نېمىشقا؟ چۈنكى، ئېغىز تىلىدا ئوتتۇرىغا چىققان ئۆزگىرىشلەرنى بىرمۇ – بىر قالدۇرماي ئىپادىلەپ كەلسە، «تىل – يېزىقنى قېلىپلاشتۇرۇش» دېگەندىن ئېغىز ئاچقىلىمۇ بولمايدۇ!

سەمىيەت بىلەن ئېيتقاندا، 1953 - يىلى ئىشلەنگەن «ھازىرقى زامان ئۇيغۇر تىلىنىڭ ئېلىپبە ۋە ئىملاسى» دا، «ئا، ئە» سوزۇق تاۋۇشلىرىنىڭ مۇئەييەن تىل تەلەپپۇز شارائىتىدا، ئۆزلىرىدىن تۆۋەنرەك تەلەپپۇز قىلىندىغان «ä، â» لەرگە ئاجزلىشىش ھادىسىسىنى يېزىقتا، ئېنىق ھالدىكى «ئى، ئى»



لارغا ئۆزگىرىدىغان قىلىپ ئىپادىلەشنى نىزاملاشتۇرۇپ قويۇش بىر تارىخىي گۇناھ بولغان. بىز بۇ گۇناھنى يۈيۈپ تاشلىشىمىز، يېزىقىمىزدىكى «ئا، ئە، ئې، ئى» ئۆزگىرىشىنى قەتئىي يوقىتىشىمىز لازىم. مېنىڭچە، بۇ قىلىشىمۇ بولىدىغان، قىلىشىمۇ بولىدىغان كىچىك ئىش ئەمەس، بەلكى ئۇيغۇرلارنىڭ «دىۋانۇ لۇغاتىت تۈرك» (تۈركىي تىللار دىۋانى) غا ۋارىسلىق قىلىش ھەققىنى ئاداققىي جەھەتتىن قوغداپ قالالىشى ياكى قالالماسلىقىغا بېرىپ تاقىلىدىغان جىددىي ھەم مەسئۇلىيەتلىك زور بىر ئىشتۇر!

## 2 < سوزۇق تاۋۇشلارنىڭ جاراڭسىزلىشىشىنى ئەمەلدىن قالدۇرۇش لازىم.

گۈزەل ئۇيغۇر تىلىمىزدا، «ئا، ئە، ئو، ئۆ، ئۇ، ئې، ئى» بولۇپ جەمئىي سەككىز سوزۇق تاۋۇش بار. بۇ سوزۇق تاۋۇشلارنىڭ ھەممىسى ئەزەلدىن – ئەبەتكە جىنسى ئەركەك، جاراڭلىق تاۋۇشلاردۇر، ئۇلار ھەرگىزمۇ ئۆز ئىچىدىن «جاراڭلىق سوزۇق تاۋۇش» ۋە «جاراڭسىز سوزۇق تاۋۇش» دېگەن ئىككى تۈرگە بۆلۈنمەيدۇ. چۈنكى، بىر سۆز – كەلىمىدە، بىر سۆز بوغۇمىدا، «سوزۇق تاۋۇش جاراڭسىزلاشتى» دېگەن گەپ ئەمەلىيەتتە، «سوزۇق تاۋۇش نا جىنسىلاشتى، سوزۇق تاۋۇش يوقالدى» دېگەن سۆز. بۇ مەسىلىنى مىسال بىلەن چۈشەندۈرسەك مۇنداق بولىدۇ: ئەگەر بىز «ئىچ، ئىش» دېگەن سۆزلەرنى تەكەللۇمىسىنى كەلتۈرۈپ «ix iq» دەپ تەلەپپۇز قىلماي، تەلەپپۇز لۇغىتىمىز تەلىم بەرگەندەك «i°ç, i°x» دەپ چېكىسىدە تۆشۈكى بار ناجىنسىي قىلىپ، يەنى جاراڭسىزلاشتۇرۇپ تەلەپپۇز قىلساق، بۇ ھالدا مەزكۇر سۆزلەرنىڭ بوغۇمىدا ئەمەلىيەتتە، سوزۇق تاۋۇش بولمىغان بولىدۇ. چۈنكى، سوزۇق تاۋۇش دېگەن مەڭگۈ جاراڭلىق بولىدۇ، ئەگەر ئۇ جاراڭسىز بولسا، ھەرگىزمۇ سوزۇق تاۋۇش ھېسابلانمايدۇ.

روشەنكى، ئەگەر بىز «ئۇيغۇرتىلىدىكى سوزۇق تاۋۇشلار جاراڭسىزلىشىدۇ» دېگەن لەنەتكەردى يەكۈندە چىڭ تۇرساق ۋە ئەمەلىي تەلەپپۇزدا بۇ چۈشەنچىنى ئومۇملاشتۇرساق، بۇ ھالدا، ئۆزىمىزنىڭ ئېغىزىمىزغا ئۆزىمىز كىچىكلىتىلغان، يەنى «ئۇيغۇر تىلىدىكى ھەر بىر سۆز بوغۇمىدا بىر دانە سوزۇق تاۋۇش بولىدۇ» دېگەن تۈپ قائىدىنى يوققا چىقارغان، ئۇيغۇر تىلىنىڭ سۆز ياساش، سۆز – كەلىمىلەرنى شەكىللەندۈرۈش

پرىنسىپىغا تالىق ئۇل – ئاساس نىزامىنى قاراپ تۇرۇپلا بۇزۇپ تاشلىغان بولىمىز، خالاس!

يەنە دېسەك، ھېچقانداق بىر تارىخىي مەنبەدە، «ئۇيغۇرلار سوزۇق تاۋۇشلارنى تەلەپپۇز قىلغاندا، بىر يېرىدىن يەل قېچىپ كېتىپ، پىسىرلاپ قالدۇ» دەيدىغان بايان كۆرۈلمەيدۇ. دېمەكچىكى، ئۇيغۇرلار ئۆزىنىڭ تىلىدىكى سوزۇق تاۋۇشلارنى ھەرقانداق ئەھۋالدا، ھەرقانداق تىل شارائىتىدا، ئاشۇ ئېلىپبەدە ئۆگىتىلگەن سوزۇق تاۋۇش ھالىتى بىلەن راۋۇرۇس تەلەپپۇز قىلىش ئىقتىدارىغا ئىگە. ھالبۇكى، بىز ئۆزىمىزنىڭ بۇ ئىقتىدارىمىزغا ئىشەنسەك، ئومۇمەن ھازىرقى زامان ئۇيغۇر تىلى دەۋرىگە كىرگەندىن كېيىن شەكىللىنىپ قالغان مەزكۇر «سوزۇق تاۋۇشلارنىڭ جاراڭسىزلىشىشى» دەيدىغان ناكەس ئادەتنى تىل – تەلەپپۇز ساھەمىزدىن پاك – پاكىزە سۈپۈرۈپ تاشلىشىمىز لازىم.

ئەڭ مۇھىمى، بىز پەقەت ئۇيغۇرتىلىدىكى سەككىز سوزۇق تاۋۇشنىڭ ھەممىسىنى سۆز – كەلىمىلەرنىڭ ھەر قانداق يېرىدە، جاراڭسىزلاشتۇرماستىن ئەينەن تەلەپپۇز قىلىشىنى ئەمەلگە ئاشۇرغان چېغىمىزدىلا، ئاندىن سۆز – كەلىمىلەردىكى ئۈزۈك تاۋۇشلارنىڭ ئۆزگىرىپ كېتىشى ھادىسىسىنى ئۈنۈملۈك توسىيالايمىز ۋە قەتئىي چەكلىيەلەيمىز. بۇ ئارقىلىق، سۆز – كەلىمىلەرنىڭ ھەر قانداق تىل شارائىتىدا ئۆزگىرىپ كەتمەي، ئوچۇق ۋە مەدەنىي تەلەپپۇز قىلىنىشىنى ئىشقا ئاشۇرالايمىز. مۇنداقچە قىلىپ ئېيتقاندا، بىز پەقەت «ئىچمەك، ئوچماق، ئىچ كىيىم، ئىچ مايماق، ئىچ – قارىن، ئوچقۇر، ئوچقۇن، قوچماق، كۈچلۈك...» قاتارلىق سۆزلەردىكى «ئى، ئۇ، ئۈ» سوزۇق تاۋۇشلىرىنى ھازىرقى تەلەپپۇز لۇغەتلىرىمىز تەلىم بەرگەندەك ئۈزۈك تاۋۇشلاشتۇرۇپ، يەنى جاراڭسىزلاشتۇرۇپ تەلەپپۇز قىلماي، ئېلىپبەيمىزدە ئۆگىتىلگەن ئەسلىي ھالىتى بويىچە «ü, u, i» تەلەپپۇز قىلىدىغانلا بولساق، بۇ ھالدا، مەزكۇر سۆزلەرنى «ئىشمەك، ئۇشماق، ئىش كىيىم، ئىش مايماق، ئىش – قارىن، ئۇشقۇر، ئۇشقۇن، قۇشماق، كۈشلۈك» دەپ تەلەپپۇز قىلىپ تاشلىمايمىز، بەلكى يازغىنىمىز بىلەن ئەينى قىلىپ، «uçqur، uçmaq، uçqun، içmāk» تاشلىمايمىز، بەلكى يازغىنىمىز بىلەن ئەينى قىلىپ، «küçlük، quçmak، içkiyim، içmaymak، iç – qarın» دەپ راۋۇرۇس تەلەپپۇز قىلالايمىز، ئەلۋەتتە.

بۇنىڭدىن چىقتىكى ، ئاتالمىش «سوزۇق تاۋۇشلارنىڭ جاراڭسىزلىشىشى» ئۇيغۇرچە سۆز – كەلىمىلەردە ، چېكى توختىماس تاۋۇش ئۆزگىرىشى بالاسىنى كەلتۈرۈپ چىقىرىۋاتقان باش جىنايەتچى . بىز بۇ باش جىنايەتچىنى چوقۇم جازالاپ يوقىتىشىمىز كېرەك .

### 3 - تەلەپپۇزدا ئۈزۈك تاۋۇشلارنى چۈشۈرۈپ قويۇشنى مەنىنى قىلىش كېرەك .

تارىخى ۋە ئەمەلىي پاكىتلار ئىسپاتلاپ تۇرۇپتۇكى ، تەلەپپۇزدا «ر ، ل ، ھ ، ي» قاتارلىق ئۈزۈك تاۋۇشلارنى چۈشۈرۈپ قويۇش ئۇيغۇرلار ھازىرقى زامان ئۇيغۇرتىلى دەۋرىگە كىرىشنىڭ ئالدى – كەينىدە شەكىللەندۈرۈلگەن بىر ئوسال ئادەت . شۇنداقلا ، گۈزەل ئۇيغۇر سۆز – كەلىمىلىرىنىڭ رىتىمچان ، خۇش ئاڭلىنىشچان ۋە ساغلام ئۇستىخان ئالاھىدىلىكىنى يوقىتىپ ، ئۇنى رەپرەپ ، چولاق ۋە كەمتۈك قىلىپ قويۇۋاتقان يامان ئادەت . ھالبۇكى ، ئەگەر بىز بۇ ئادەتنى يوقاتىمىساق ، بۇ ئوسال ئادەتنى يوق قىلىمىساق ، تىل تەلەپپۇزدا مەدەنىيلىشىشنى ئەمەلگە ئاشۇرالمىمىز .

مەن تەجرىبە ئۈچۈن ، «ئەكبەر ، ئەسقەر» دېگەن ئىككى سۆزنى كۆتۈرۈپ يۈرۈپ ، ئۇيغۇر ئاپتونوم رايونىمىزنىڭ ھەرقايسى جايلىرىدىن كەلگەن مىڭلىغان ئەر – ئايال ، چوڭ – كىچىك ئادەملەرگە تەلەپپۇز قىلدۇردۇم . ھېچبىر ئۇيغۇر ئۇلارنى «ئەكبە : ، ئەسقە : » دەپ ، «ر» سىز تەلەپپۇز قىلىمىدى . بۇنىڭدىن چىقتىكى ، ئۇيغۇرلار بوغۇم ئاخىرىدا كەلگەن «ر» تاۋۇشىنى تەلەپپۇز قىلالماسلىق كېسىلىگە مۇپتىلا بولغان بىمار خەلق ئەمەس . ئەكسىچە ، ئۇيغۇرلار ئۆز ئېلىپبەسىدىكى ئوتتۇز ئىككى ھەرپنى سۆز – كەلىمىلەرنىڭ ھەر قانداق يېرىدە ، ھەر قانداق تىل شارائىتىدا ، ئوخشاشلا تولۇق ۋە ئوچۇق تەلەپپۇز قىلىش ئىقتىدارىغا ئىگە ساغلام خەلق . بۇ يەردىكى مەسىلە تىل – مەدەنىيىتى ئېڭىنى تۇرغۇزۇپ ، ئىللەتلىك تەلەپپۇز ئادىتىنى يوقىتىپ ، ئالدى بىلەن ئۆزىمىز «بار» نى «با : » ، «بازار» نى «بازا : » ، «ئانار» نى «ئانا : » دېمەيدىغان ، ھە دېسلا «ر» تاۋۇشىنى يېمەيدىغان بولۇش ؛ ئاندىن بۇنى ئاۋام پۇقرا ۋە بارلىق خەلقىمىزگە ئۆگىتىش ؛ شۇنىڭ بىلەن پۈتكۈل ئۇيغۇر جەمئىيىتىدە ، تىل تاۋۇشلىرىنى چۈشۈرۈپ قويماي ، تولۇق تەلەپپۇز قىلىشنى بىر مەدەنىيەت ھېسابلاپ ئومۇملاشتۇرۇش مەسىلىسى خالاس .

مۇشۇ چۈشەنچە بويىچە ئېيتقاندا، ئەجدادىمىزدىن مىراس گۈزەل تىلىمىزنى بۇزۇپ، سۆز – كەلىمىلەردە ھېچبىر ئاساسسىزلا ئۈزۈك تاۋۇشلارنى تەلەپپۇز قىلماي تاشلىۋېتىش ۋە بۇ خىل ئىللەتنى قاندىلەشتۈرۈپ، «بۇ دېگەن ئۇيغۇرلارنىڭ تىل تەلەپپۇز ئادىتى»، «بۇ دېگەن تىلنىڭ تەرەققىيات قانۇنىيىتى» دېۋېلىش ئەمەلىيەتتە ئىلمىسىزلىك، جاھىللىق ۋە مەسئۇلىيەتسىزلىك بولىدۇ، ئەلۋەتتە. ھالبۇكى، ئۇيغۇر تىل – يېزىق ئىستېمالدا، ئەدەبىي يېزىق تىلى ئارقىلىق ئەدەبىي جانلىق تىلنى يېتەكلەش، قەلەم ئارقىلىق ئېغىزنى يۈگەنلەشنى يولغا قويۇپ، تەلەپپۇزدا ئۈزۈك تاۋۇشلارنى چۈشۈرۈپ قويۇش ئىللىتىنى پات ئارىدىلا تۈگىتىشىمىز كېرەك.

#### 4 < تەلەپپۇزدا ئۈزۈك تاۋۇش ئۆزگىرىشىگە ئومۇمىيەتتىن يول قويماسلىق لازىم.

ھازىرقى زامان ئۇيغۇر تىلىدا، ئاساسلىقى «ق» نىڭ «خ» غا، «چ» نىڭ «ش» غا ۋە «ج» نىڭ «ژ» غا ئۆزگىرىشى بولۇپ ئىپادىلىنىۋاتقان تەلەپپۇزدا ئۈزۈك تاۋۇشلارنىڭ ئۆزگىرىپ كېتىش ھادىسىسى ئەمەلىيەتتە، پەقەت يېقىنقى يۈز يىلنىڭ مابەينىدە ئاۋام خەلق ئارىسىدا، سىستېمىلىق تىل ۋە مەدەنىيەت تەربىيىسى كۆرمىگەن ئاددىي پۇقرالار ئىچىدە، سەۋىيىسىزلىك ۋە بىلىمگەنلىكتىن ھەدەپ كېتىپ، بازار تېپىپ قالغان ئوسال ئادەت. ھالبۇكى، بىزنىڭ زىيالىيلىرىمىز، خۇسۇسەن تىل – يېزىق ساھەسىدە تەر تۆكۈپ ئىشلەۋاتقان خادىملىرىمىز بۇ خىل ئوسال ئادەتنى ئۇنداق ئۆزلىرى تەكشۈرۈپ تەتقىق قىلىپ يۈرۈپ بايقىۋالغان «يېڭى بايقاندى»، «يېڭى تەتقىقات نەتىجىسى» ساناپ، ئوپۇل – توپۇللا لۇغەت ۋە دەرسلىك كىتابلارغا كىرگۈزۈپ، قانۇنلاشتۇرۇپ قويماسلىقلىرى لازىم. مېنىڭچە، بىزنىڭ تىل – يېزىق خادىملىرىمىز تارىخىمۇ بىلىدىغان، كەلگۈسىگىمۇ كۆز يەتكۈزەلەيدىغان، ئەجدادلارنىمۇ تونۇيدىغان، ئەۋلادلارغىمۇ يۈز كېلەلەيدىغان، مىللىي مەسئۇلىيەتچانلىق تۇيغۇسى كۈچلۈك ئالىملاردىن بولۇشى لازىم. بىزنىڭ تىل ئالىملىرىمىز ئۆزلىرى خىزمەت قىلىۋاتقان تىل ساھەسىنىڭ باشقا ھەرقانداق بىر ساھەگە ئوخشاشلا، ياخشى، ئاكتىپ نەرسىلەرمۇ، پائىسىپ نەرسىلەرمۇ بىرلا ۋاقىتتا تەڭ مەۋجۇد بولۇپ تۇرىدىغان بىر مەيدان ئىكەنلىكىنى ئاڭقارغان ھالدا، تىل – يېزىق ئىستېمالدا ئاۋام خەلق ئىچىدە ئوتتۇرىغا چىققان تىل ھادىسىلىرىنىڭ قايسىسىنىڭ ئومۇملاشتۇرۇشقا تېگىشلىك ياخشى، ئاكتىپ ھادىسە، يەنە

قايسىلىرىنىڭ بولسا، دەرھال توسۇش ۋە چەكلەشكە تېگىشلىك ناچار، پانسىپ ھادىسە ئىكەنلىكىنى بايقاپ ئايرىيالايدىغان مۇتەخەسسسلەردىن بولۇشلىرى لازىم.

ئاندىن، تىل ھادىسىلىرىنى ئېتىراپ قىلىپ، قائىدە – نىزاملاشتۇرۇش مەسىلىسىدە، جان باقارمەن مېيانە يولغا كىرىۋالماي، كەسكىن تەدبىرلىك بولۇش لازىم. مۇنداقچە قىلىپ ئېيتقاندا، كۈنىمىزدىكى «ق – خ؛ چ – ش؛ ج – ژ» ئۆزگىرىشى مەسىلىسىدە، ياكى «ق، چ، ج» ھەرپلىرىنى ئۇيغۇر تىلى ئېلىپبە جەدۋىلىدىن پۈتۈنلەي چىقىرىپ تاشلاپ، «قاق» نى «خاخ» «قوناق» نى «خوناخ» «چاچ» نى «شاش»، «چۆمۈچ» نى «شۆمۈش»، «جازا» نى «ژازا» دېيىشنى ئومۇملاشتۇرۇش كېرەك، ياكى بولمىسا، «ق، چ، ج» تاۋۇشلىرىنى سۆز – كەلىمىلەرنىڭ ھەرقانداق يېرىدە يەل قاجۇرۇپ قويماي، ئەينەن، راۋۇرۇس تەلەپپۇز قىلىشنى نىزاملاشتۇرۇش لازىمكى، جەزمەن ئىككىنىڭ بىرى بولسۇن !

مېنىڭ تەسەۋۋۇرۇمچە، ئۇيغۇرلار ئۆز ئېلىپبەسىدىن «ق، چ، ج» ھەرپلىرىنى چىقىرىپ تاشلاشنى ھەرگىز راۋا كۆرمەيدۇ. شۇنداقكەن، تىل تەلەپپۇز بازىرىدا، خاتا يېتەكچىلىكنىڭ كاساپىتىدىن كۈنىمىز يامراپ كېتىۋاتقان «ق – خ؛ چ – ش؛ ج – ژ» ئۆزگىرىشىنى قەتئىي مەنى قىلىش لازىم. بۇنىڭ ئۈچۈن، ئوقۇتقۇچىلار ئالدى بىلەن ئوقۇتۇش مۇنبىرىدە، ئوقۇغۇچىلارغا مەزكۇر «ق، چ، ج» ھەرپلىرىنى سۆز – كەلىمىلەرنىڭ ھەرقانداق يېرىدە كېلىشىدىن قەتئىينەزەر ئەينەن تەلەپپۇز قىلىشنى ئۆگىتىشى، تېلېۋىزور، رادىئو دىكتورىلىرى ۋە پروگرامما رىياسەتچىلىرى باشلامچى بولۇپ، ئۆز تىل تەلەپپۇزىدىكى ئۈزۈك تاۋۇشلارنى ئۆزگەرتىۋېتىش ئىللىتىنى ئىمكان بار ئەڭ قىسقا زاماندا، ئۈزۈل – كېسىل يوقىتىشلىرى لازىم.

مېنىڭ تەتقىقاتىمچە، ئۇيغۇرلارنىڭ تىل تەلەپپۇزىدىكى «ئا، ئە» سوزۇق تاۋۇشلىرىنىڭ ئاجىز «ئا، ئە < ä, a >» تاۋۇشلىرىغا ئاجىزلىشىشنى يېزىقتا «ئې، ئى» گە ئۆزگىرىش قىلىپ ئىپادىلەش، تىل تاۋۇشلىرىنى تەلەپپۇزدا چۈشۈرۈپ قويۇش، سوزۇق تاۋۇشلارنى جاراڭسىزلاشتۇرۇش ۋە ئۈزۈك تاۋۇشلارنى تەلەپپۇزدا ئۆزگەرتىۋېتىش بولۇپ ئىپادىلىنىۋاتقان بۇ تۆرت ئىللەت ئۇيغۇر تىل – يېزىق ئىستېمالىنى مەدەنىيەتسىزلىك ۋە ئىلمىسىزلىك گىردابىغا سۆرەۋاتقان تۆرت چوڭ ئاپەتتۇر. ھالبۇكى، بىز ئۇيغۇر

زىيالىلىرى جەزمەن بىر ئىنقىلاب قىلىپ، بۇ تۆرت چوڭ ئاپەتنى چوقۇم يوقىتىشىمىز، شۇ ئارقىلىق، ئۇيغۇر تىلى – يېزىق مەدەنىيىتىنىڭ داغدام يولىدا، ساغلام تەرەققىي قىلىشىنى ئەمەلىي كاپالەتكە ئىگە قىلىشىمىز لازىم.

## خاتىمە

بىر چاغدا، ئۈرۈمچىدە خىزمەت قىلىۋاتقان بىر نەچچە بۇرادىرىم بىلەن ئۇيغۇر تىلى – يېزىق ئىستېمالىنىڭ كۈنىمىزدىكى ئەھۋالى توغرىسىدا غەيرى رەسمىي زاكونلىشىپ قالدۇم. بىر بۇرادىرىم قولنى جۈنەپ تۇرۇپ: «مۇشۇ (تىلى – يېزىق كومىتېتى) دېگەن ئورگان ۋە ئۇنىڭدا ئىشلەۋاتقان مۇشۇ ئادەملەرلا بولىدىكەن، ئۇيغۇر تىلى يېزىقىنىڭ ئىملا ۋە تەلەپپۇز قائىدىسىنىڭ چېكى مەڭگۈ توختىمايدۇ؛ سۆز ئاتالغۇلىرىمىز مەڭگۈ قېلىپلىشىپلا قالمايدۇ» دېۋىدى، ئۆمرۈمدە ئۇنتۇلغۇسىز بىر رەنجىش ئىچىدە پۇچىلاندىم، خاپا بولغىنىمدىن ئۆزۈمنى قويدىغان يەر تاپالماي قالدۇم. ئەمىسچۇ؟ دەۋرىمىزدىكى بۇ تىلى – يېزىق كومىتېتى بىر ھوقۇقلۇق ئورگان. ئۇ يەردە پۈتكۈل تۆمرىنى سەرپ قىلىپ، ئۇيغۇر تىلىنىڭ تىلىنى ۋە يېزىقىنى ئىلمىيلاشتۇرۇش بىلەن شۇغۇللىنىۋاتقان پىداكار ئالىملىرىمىز، تىلى ئۇستازلىرىمىز ئىشلەيدۇ. ھالبۇكى، تىلى – يېزىقىمىزنىڭ ئىملا ۋە تەلەپپۇز قائىدىسى بويىچە مۇقىملىشىش ئاساسىنى قانداقمۇ ئۇ زاتلاردىن كۆرگىلى بولىسۇن؟!

ئىككى كۈننىڭ ئالدىدا، دەرس سۆزلەۋېتىپ، چاغاتاي ئۇيغۇر تىلى – يېزىقىنىڭ ئالتە يۈز يىلغىچە مۇقىم ئىملا بولغانلىقىنى ئىپتىخار بىلەن مەدھىيەلەۋاتسام، بىر ئوقۇغۇچى كەسكىن ئاۋاز بىلەن: «مۇئەللىم! چاغاتاي ئۇيغۇر تىلى دەۋرىدە تىلى – يېزىق كومىتېتى بارمىدى؟» دەپ سورىۋېدى، تۇرۇپلا قالدۇم. ئەمەلىيەتتە، ئۇچۇقۇپلا كەتتىم دېسەممۇ بولىدۇ.

ئەمىسە، تارىخىنى ۋارقىلاپ باقايلى. شۇنىسى قىزىقى، ھېچبىر مەنبەدە، ئاز كەم ئالتە ئەسىرلىك چاغاتاي ئۇيغۇر تىلى دەۋرىدە، ئۇيغۇر دۇنياسىنىڭ قايسى بىر يېرىدە، تىلى – يېزىقىنى ئىملا ۋە تەلەپپۇز بويىچە بىر

قائىدىگە سېلىشنى ، سۆز – ئاتالغۇلارنى قېلىپلاشتۇرۇشنى ئۆزىگە ۋەزىپە قىلغان ئورگان ، يەنى بىر «تىل» يېزىق كومىتېتى» نىڭ بولغانلىقى سۆزلەنمەيدۇ. ئۇنداق بولسا ، كۈنىمىزدە تىل – يېزىقىمىزنىڭ ئىملا ۋە تەلەپپۇز قائىدىسى بويىچە مۇقىملىشىشى ، توختىماي قورچۇلۇپ تۇرۇشنى بۈگۈنكى مۇشۇ تىل – يېزىق كومىتېتىمىز كەلتۈرۈپ چىقىرىۋاتامدۇ – يا؟

ئەگەر بىزنىڭ جاۋابىمىز «شۇنداق!» بولدىغان بولسا ، قولىمىزدىكى بۇ ئەسەرنى يېزىشىمىزنىڭمۇ ھېچبىر ئەھمىيىتى بولماي قالىدۇ. چۈنكى ، بۈگۈنكى دەۋرىمىزدىكى مەزكۇر مىللەتلەر تىل – يېزىق خىزمىتى كومىتېتى ھۆكۈمىتىمىز تەرىپىدىن مەخسۇس كۈچ ۋە مەبلەغ ئاجرىتىپ بېرىشى بىلەن ، تىل – يېزىقىمىزنىڭ زامانغا ماس ھالدا قائىدىلىكلىشىشى ۋە ئىلمىيلىشىشى ئۈچۈن بەجاندەل خىزمەت قىلىۋاتقان ئورگان. ئۇ يەردە ئىشلەۋاتقان تىل خادىملىرىمىز ۋە ئالىملىرىمىزنىڭ ئەمگەكلىرى ھالال ۋە ئەجر مۇكاپاتقا مۇناسىپتۇر. ھالبۇكى ، بىز پەقەت ھەر بىر يېڭى مۇدىر ئالماشسا ، بىر قېتىم ئىملا قائىدىسى ۋە تەلەپپۇز لۇغىتى يېڭىلايدىغان ئادەتكە خاتىمە بېرىپ ، سەمىمىيەت بىلەن بېرىلگەن پىكىر – تەكلىپلەرگە نىسبەتەن «بۇ پىكىرنى كىم ئوتتۇرىغا قويغان ، ئۇ قەيەرلىك ، قانچە ياش...؟» دەيدىغان مەھەللىۋىيلىك زېھنىيىتى بىلەن ئەمەس ، بەلكى ئىلمىيلىك ۋە مەدەنىيلىك تارازىسى بىلەن ئۆلچەش ئاساسىدىكى خالسى ۋە دۇرۇس مۇئامىلىدە بولىدىغانلا بولساق ، ئەڭ مۇھىمى ، بىر – بىرىمىزنى ئېتىراپ قىلساق ، بىر – بىرىمىزنى ئىچىمىزگە سىڭدۈرەلەيدىغان بولساقلا ، ئۆز ئىشلىرىمىزنى ئۆزىمىز چوقۇم ياخشى ئىدارە قىلىپ كېتەلەيمىز. شۇ قاتاردا ، تىل – يېزىقىمىزنىڭ ئىملا ۋە تەلەپپۇز قائىدىسىنىمۇ ئۇزاق مۇددەتلىك ، تۇراقلىق ۋە نىسبىي مۇقىملىققا جەزمەن ئېرىشتۈرەلەيمىز ، ئەلۋەتتە.

. 0042 - يىل 4 - مارت ، پەيشەنبە ، بېيجىڭدا يېزىلدى.

2005 - يىل 30 - سىنتەبىر ، تولۇقلاندى.

## ئۆگىنىش ئىبادىتى ۋە ئىنسان سائادىتى

(نەسر)

مۇسۇلمانلارنىڭ مۇقەددەس كىتابى قۇرئان كەرىمنىڭ بىرىنچى ئايىتى « ئىقرا بىسىمى رەببىكە ( پەرۋەردىگارنىڭ نامى بىلەن ئوقۇ - ئۆگەن!)» دەپ نازىل بولغانىكەن. دېمەككى، ئىنسان ئۈچۈن، ئۆگىنىش ئەڭ مۇھىم، ئۆگىنىش تولىمۇ زۆرۈر، ئۆگىنىش بەك مۇقەددەس؛ ياشامنى ئەھمىيەتلىك، تۇرمۇشنى مەنىلىك ۋە ھاياتنى قىممەتلىك قىلىدىغان قوراللار ئىچىدە، ئۆگىنىشنىڭ ئالدىغا ھېچ قاندىقى مەڭگۈ ئۆتەلمەس!

مۇسۇلمانلىق ئىمان پىرىنسىپى بويىچە ئېيتقاندا، ئاللاھنىڭ دېگىنى ئەمەلىيەتكە ئايلاندۇرۇش يولىدىكى پائالىيەت ئىبادەت جۈملىسىگە كىرىدۇكى، بۇ پائالىيەتلەر ئىچىدە، ئۆگىنىش پائالىيىتى ئەڭ باشتا تۇرىدىغان مۆتىۋەر پائالىيەت سانىلىدۇ. ئېچىپ دېسەك، ئۆگىنىش بىر مۇسۇلمان ئۈچۈن ئېلىپ ئېيتقاندا، ھېلىقىدەك قىلىسىمۇ بولىدىغان، قىلىسىمۇ بولىدىغان ئىش ئەمەس، بەلكى ئۇ ئاللاھ ئۈچۈن قىلىنىدىغان ئىبادەت قىممىتىدىكى پەرز ئىشتۇر، دېسەك ئوشۇق كەتمەس!

ئىنساننىڭ ئىبادەت قىلىشتىن مەقسەت - مۇددىئاسى مەڭگۈلۈك سائادەتنى قازىنىش ئۈچۈندۇر. ھالبۇكى، ھەر قانداق سائادەت، بولۇپمۇ بىز دەۋاتقان مەڭگۈلۈك سائادەت ئەمگەكسىز، رىيازەتسىز ۋە جاپا - مۇشەققەتسىز قولغا كەلمەس.

دېمەكچىمىزكى، ھەر قانداق ئىبادەتنىڭ جاپاسى - رىيازىتى بار، ئوخشاشلا ئۆگىنىش ئىبادىتىنىڭ ھەم مۇشەققىتى بار. ھەتتا، ئۆگىنىش ئىبادىتىنىڭ رىيازىتى ۋە مۇشەققىتى باشقا ئىبادەتلەرنىڭكىدىن قىلچىمۇ قېلىشىماس.

رىيازەتتىن قاچماي، مۇشەققەتتىن قورقماي، ئىخلاسى بىلەن قىلىنغان ھەر قانداق ئىبادەتنىڭ ئاخىرقى ھېسابتا ھالاۋىتى، شاراپىتى ۋە مۇكاپاتى بولىدۇ. ئەمدى، ئۆگىنىش ئىبادىتىنىڭ مۇكاپاتى شۇكى، ئۇ



ئىنسانغا بىلىمگەننى بىلدۈرىدۇ، ئوقۇمىغاننى ئۇقتۇرىدۇ، ئىنساننى بىلىمەس مەخلۇقتىن بىلگىن ئالىمغا،  
مىسكىن مەغلۇبتىن مەغرۇر غالىبقا ئايلاندۇرىدۇ.

يەنە دېسەك، ئىنساننىڭ تۇرمۇشى ئۆگىنىش بىلەن زىننەت تاپىدۇ: زىننەتلىك تۇرمۇش، گۈزەل ھايات  
ئەمەلىيەتتە، ھەر قانداق ئىنساننىڭ بىرىنچى ئارزۇسى، ئەڭ باشتا تۇرىدىغان ئارمىنىدۇر. ھالبۇكى،  
ئىنساننىڭ بۇ ئارزۇسى ۋە بۇ يۈكسەك ئارمىنى پەقەت ۋە پەقەت ئۆگىنىش - ئوقۇش بىلەنلا رېئاللىققا  
ئايلنىدۇ.

كىشىلىك ھايات ئۆگىنىش بىلەن لەززەت تاپىدۇ: شۇنىسى ئېنىقكى، تەمسىز ھاياتنى ھېچكىمەمۇ  
ياقتۇرمايدۇ؛ لاۋزا تۇرمۇشنى ھېچكىمەمۇ ياراتمايدۇ. ھالبۇكى، ئۆگىنىش - ئوقۇش ئىنسان تۇرمۇشىغا تەم  
كىرگۈزىدىغان خاسىيەتلىك تۈزدۇر؛ تىرىشىپ - تىرىشىپ ئىجتىھات قىلىش بولسا، كىشىلىك ھاياتنى  
تەملىك، تاتلىق، ياشىغانسېرى ياشىغۇسى كېلىدىغان مەززىلىك قىلىدىغان سېپىرى كۈچنىڭ دەل  
ئۆزىدۇر.

ھەر قانداق ئادەمنىڭ ھاياتى پەقەت جاپالىق ئۆگىنىش بىلەن، ئىخلاسلىق ئوقۇش بىلەن ئۆزىگە  
تېگىشلىك قىممەت تاپىدۇ؛ ئىنساننىڭ ئۆزى بولسا، ئۆگىنىش بىلەن، ئوقۇش بىلەن ئۆزىگە لايىق  
ھۆرمەت، ئىكرام ۋە ئىززەت تاپىدۇ.

شۇنداق دېيىش مۇمكىنكى، بۈگۈنكى دۇنيادا، ستودېنت بولمىغان، بىلىك ئېڭىدا ستودېنت سەۋىيىسىنى  
ھاسىل قىلالىمىغان مۇسۇلمان نېمىلا دېگەن بىلەن بىر ناچار مۇسۇلماندۇر. بۈگۈنكى ئالەمدە، كومپيوتېر  
بىلىمگەن، بىلىك، ئۇچۇر ۋاسىتىلىرىنى قوللىنالمىدىغان مۇسۇلمان بولسا، سېپى ئۆزىدىن بىر ناكار  
مۇسۇلماندۇر.

«ياشلىقتا قىلغان ئىبادەت تاشقا مۆھۈر باسقاندىكە». ئوخشاشلا، ئۆگىنىش ئىبادىتىمۇ ئۆمۈر مەۋسۇمىنى  
بەك تاللايدۇكى، ياشلىق - نەۋقرانلىق ئۆگىنىش ئىبادىتىنىڭ ئەڭ پەيز مەۋسۇمدۇر.

ئى ، ياش مۆمىن! ئى ، ياش نەۋقيران مۇسۇلمان! ئۆگىنىش - ئوقۇش ئىبادىتىدىن ھەرگىز نېسىۋىسىز قالما ، تىرىشىپ ئۆگەن! ياشلىق - بەگباشلىق ۋە قاششاقلىق ئېتىگىنىڭ بېشىغا دەرھال سال يۈگەن!

ئىلىم - پەن كىتابلىرىنىمۇ ئاشۇ قۇرئان - ھەدىس كىتابىنى ئوقۇغاندەك مۇھەببەت بىلەن ، سۆيگۈ بىلەن ۋە چىن ئىخلاىس تەسبىھىڭ بىلەن ئوقۇ! چۈنكى ، ئۇ كىتابلاردا سۆزلىنىۋاتقنى دەل ئاللاھ مۆجىزاتلىرىنىڭ تەسۋىرىدۇر؛ ئۇ پەن ۋە ئۇ تېخنىكىلارنىڭ بىلدۈرىدىغىنى بولسا ، بەلكى پەرزىي بىلىملەرنىڭ جەۋھىرىدۇر! خۇلاسىە كەلام ، ئۆگىنىش ئىبادىتى مۆمىن ئىنسان سائادىتىنىڭ خاسىيەتلىك ئاچقۇچىدۇر . ھالبۇكى ، پەقەت ئۆگىنىش ئىبادىتىنى ئىخلاىس بىلەن قىلغان ئىنسانلا ، ئاخىرقى ھېسابتا ، ئىككى دۇنيالىق سائادەتلىك ياشام ئۇپۇقىنىڭ دەرۋازىسىنى ئېچىپ كىرەلەيدۇ ۋە ئۇ يەردە ، ئىنسانىي ھاياتنىڭ پەيزىنى راۋرۇس سۈرەلەيدۇ!

2010 - يىل 20 - يانۋار ، بېيجىڭ .

## ئۆگىنىش تېگى - نۇسرەتنىڭ تېگى

( نەسىر )

ئىنسان بۇ دۇنياغا مۇشۇنداق بىر ئىنسان سۈپىتى بىلەن تۆرەلگەنكەن ، ياشىشى كېرەك ، ياشىغاندىمۇ ئىنسانغا مۇناسىپ رەۋىشتە ياخشى ياشىشى كېرەك . شۇنداق دېيىش مۇمكىنكى ، ياشاش ، ياشىغاندىمۇ بار ئىمكان بىلەن ياخشى ياشاش ھەر قانداق ئىنسان ئۈچۈن بىر مەجبۇرىيەتتۇر .

ھالبۇكى ، ياشام مەجبۇرىيىتىنى جايىدا ئادا قىلىپ ، ياخشى ياشاشنى ئويلىغان ئادەم ئالدى بىلەن جەزمەن ئۆگىنىشى كېرەككى ، ئۆگىنىش تېگى - تەكتىدىن ئېلىپ ئېيتقاندا ، ھەر قانداق بىر ئىنسان ئۈچۈن باش تارتىپ بولمايدىغان بۇرچ ۋە زۆرۈر مەسئۇلىيەتتۇر .

شۇنداق، ئۆگىنىش – ھەر قانداق ئادەم بۇ دۇنيادىكى ياشام يولىدا دۇچ كېلىدىغان تۇنجى ئۆتكەلگى، بۇ ئۆتكەلدىن ئۆتەلسەڭ، تاللىنىپ ياشاپ قالسەن؛ ئۆتەلمەسەڭ، شاللىنىپ سەپتىن قالسەن: بوۋاقتىڭ ئانىنى ئىشىنى بىلىشى ئۆگىنىشكە باغلىق؛ سەبىي بالىنىڭ ئۆمىلەشى، مېڭىشى بىلىشىمۇ ئوخشاشلا ئۆگىنىشكە تاللىق. ئەقىل يېشىدىكى ھەر قانداق بىر ئادەمنىڭ ئۆسۈپ، كامالەت تېپىپ، يېتىك بىر مەدەنىي ئىنسان بولۇپ ياشىيالىشى ئاداقىي جەھەتتە يەنىلا ئۆگىنىشكە قاراشلىق.

ئۆگىنىش ئەمەلىيەتتە، ئىنسانلىق ياشام بىلىكلىرىنى بىلىشى، تۇرمۇش ھۈنەر – سەنئەتلىرىنى پەم قىلىشى ۋە ھاياتلىق تېخنىكىسىنى ئىدراك قىلىشى، شۇ ئارقىلىق، دۇنيا ھاياتىنى ھەقىقەت رەۋىشتە مەندار قىلىشى ئۆزىگە مەزمۇن قىلىدۇكى، ئۆگىنىش – ھەر قانداق بىر ئىنساننىڭ ئالدى بىلەن ئۆزىنى چۈشىنىشى، ئۆزىنىڭ نەرخ – باھاسىنى بىلىشى، ئاندىن دۇنيانى، دۇنيا ياشامىنى بىلىپ يېتىشىنىڭ مۇتلەق زۆرۈر قاتتىق دېتالى؛ ئۇنىڭغا، يەنى ئۆگىنىشكە مۇجەسسەمدۇر دۇنيادا ياشاشنىڭ، ھايات كۆچۈرۈشنىڭ پۈتكۈل چارىسى، تەدبىرى ۋە ھەممە ئامالى.

ھالبۇكى، ئۆگىنىشنى خاھلىمىغان، ئۆگەنمىگەن ئادەم ئۆزىنىڭ قەدىر – قىممىتىنى بىلەلمەيدۇ؛ ئۆگىنىشنى پەرز بىلمىگەن ئادەم بۇ دۇنيانى، بۇ دۇنيا ھاياتىنىڭ نېمىلىكىنى بىلىپ يېتەلمەيدۇ؛ ئۆگىنىشنى ئۆزىگە بۇرچ بىلمىگەن ئادەم بۇ دۇنيادا قانداق ياشاشنى، قانداق تۇرمۇش كەچۈرۈشنى تېڭى – پېيى بىلەن بىلىپ كېتەلمەيدۇ.

شۇنداق، ئۆگىنىش – ھەر قانداق ئىنسان بۇ دۇنيادا جەزمەن ئورۇنداشقا تېگىشلىك بىرىنچى ۋە ئەڭ چوڭ مەجبۇرىيەتكى، بۇ مەجبۇرىيەتنى ئۆتمەي تۇرۇپ، ئىنسان ھەقىقىي مەنىدىكى ئىنسان بولالمايدۇ. شۇڭا، مۇسۇلمانلارنىڭ مۇقەددەس كىتابى قۇرئان كەرىمنىڭ بىرىنچى ئايىتى « ئىقرا بىسىمى رەببىكە ( پەرۋەردىگارنىڭ نامى بىلەن ئوقۇ – ئۆگەن! ) » دەپ نازىل بولغانىكەن. دېمەككى، ئىنسان ئۈچۈن، ئۆگىنىش ئەڭ مۇھىم، ئۆگىنىش تولىمۇ زۆرۈر، ئۆگىنىش بەك مۇقەددەس؛ ياشامىنى ئەھمىيەتلىك،

تۇرمۇشنى مەنلىك ۋە ھاياتنى قىممەتلىك قىلىدىغان قوراللار ئىچىدە، ئۆگىنىشنىڭ ئالدىغا ھېچ قاندىقى مەڭگۈ ئۆتەلمەس!

ئۆگىنىش – ھەر قانداق ئىنساننى بۇ دۇنيادا ئاكتىپ، تەشەببۇسكار ۋە راھەت ياشاش ئىمكانىغا ئىگە قىلىدىغان بىرىنچى بۈيۈك تەدبىر. « تەدبىرنىڭ قانداق بولسا، تەقدىرنىڭ شۇنداق بولىدۇ ». ھالبۇكى، ئۆگىنىش ئېڭى بىلەن ئۆزىنى قوراللىنىۋالغان، ئۆزىدە ئۆگىنىش ئېڭىنى تۇرغۇزغان ۋە ئۆگىنىش بىلەن ئۆزىنى ئاۋۇندۇرغان ئىنسان ئەمەلىيەتتە، ئۆز تەقدىرىنى ئۆز قولىدا تۇتالغان ئىنسان بولىدۇ.

ئىنسانلىق سۈپىتىگە مۇناسىپ ياشاشنىڭ ئەمەلىيەتتە، ئۆزى ئۈچۈن بىر مەجبۇرىيەت ئىكەنلىكىنى تونۇغان ئىنساندا، ئۆگىنىش ئاڭلىقلىقى جۇلالاپ تۇرىدۇكى، ئۆگىنىش ئاڭلىقلىقىغا ساھىب بولغان ئىنسان ئۆزىنى غەلبە - نۇسرەتنىڭ ئاچقۇچىنى قولىغا ئالغان ئىنسان ھېسابلىسا، ھەتتا ئۆزىنى غەلبە - نۇسرەتنىڭ يېرىمىنى قولىغا كەلتۈرۈپ بولغان ئىنسان سانسا بولىدۇ. چۈنكى، ئۆگىنىش ئاڭلىقلىقى ئىنسانغا ھەمىشە ئۆزلۈكسىز، ئۆزلۈكىدىن ئۆگىنىش ھەرىكىتىنى ئاتا قىلىپ تۇرىدۇ. ھالبۇكى، مۇئەييەن بىر ئاڭ ئىنسان مېڭىسىدە تۇرىۋېرىپ سېسىپ كەتمەي، مۇناسىپ بىر ھەرىكەتكە ئايلانغاندىلا، ئاندىن ئۇ مەلۇم نەتىجە كۆرسىتىدۇ. مۇنداقچە قىلىپ ئېيتقاندا، ئاڭلىق مەخلۇق ھېسابلىنىدىغان ئىنساندا، پەقەت ۋە پەقەت ئۆگىنىش ئاڭلىقلىقى بولغاندىلا، ئاندىن ئۇ غەلبە - نۇسرەت قازىنالايدۇ. ئاندىن ئۇ بۇ ئەمگەك - ئىجاد دۇنياسىدا ئىنساندەك ياشىيالايدۇ، ئاندىن بۇ گۈزەل ھاياتنىڭ ھوسۇللۇق قەنتىنى راسا چاقالايدۇ.

سناپ باق، قېرىندىشىم سەنمۇ. كالاڭدا ئۆگىنىش ئېڭىنى تۇرغۇز ۋە تىرىشىپ ئۆگەن. ئۆگىنىش ئېڭى بىلەن تۇرمۇش ئېتىڭنىڭ بېشىغا سالغىن يۈگەن!

2008 - يىل 29 - دىكابىر.

(ئېلىندى: «جۇڭگو مۇسۇلمانلىرى» ژۇرنىلى 2009 - يىللىق 2 - سان)

## ھىجرەت ۋە نۇسرەت —

ئابدۇرەئوپ تەكلىماكانى

ھىجرەتتە بىباھا ئىمكان

مەن ھېلىقىدەك ئۆز ئۆمۈر ياشامى ئۈچۈن باشتلا بىر ئۇلۇغۋار پىلاننى تۈزۈۋېلىپ، شۇپىلان بويىچىلا ئىش قىلسام دەيدىغان ۋە «قىلىمەن» دېگەن ئىشنى روياپقا چىقارمىسا، زادىلا ئۇنىمايدىغان قالتىس جاسارەتلىك ئىنسان قاتارىغا كىرەلمىسەم كېرەك. ئەمما، مۇھىت ئىمكانى، ھاياتلىق مۇمكىنچىلىكى يار بەرسىلا، ئۆمۈرنى ئاشۇ ئىمكانلار دائىرىسىدە قەدىرلەپ ۋە گەۋدىلەندۈرۈپ ياشاشقا يېتەرلىك شىجائەت كۆرسىتەلەيدىغانلاردىنمەن دەيمەن ئۆزەمچە. مۇشۇنداق خۇي - تەبىئەت ۋە خاراكتېر بىلەن ياشاپ كەلگەن مۇھاجىرەتلىك ھاياتىمدا، ھىجرەتنىڭ ئىنسانغا ئاتا قىلىدىغان ئىمكانى ئۆز يۇرتىدىكى ئىمكانلاردىن سېلىشتۇرغۇسىز دەرىجىدە مول ۋە كەڭ، ئۆز نۆۋىتىدە يەنە، تەڭداشسىز دەرىجىدە قىممەتلىك بولىدىكەن، دەپ قالدۇم.

«لۇتپۇللاھ مۇتەللىپ مەڭگۈ ئۆگىنىش ئۈلگەڭلەر بولسۇن!»

باشتا تاپشۇرما قىلغىنىمدا، 1972 - يىلى، يىگىرمە ئىككى ياشلىق مەن بېيجىڭغا ھىجرەت قىلىپ، مەركىزىي مىللەتلەر ئۇنىۋېرسىتېتىغا ئوقۇشقا كىردىم. «ئوقۇشقا كىرىش تەربىيىسى» دېگەندەك رەتتىكى زۆرۈر پائالىيەتلەرنى ئاخىرلاشتۇرغاندىن كېيىن، رەسمىي دەرسكە چۈشۈپ كەتتۇق. كەچقۇرۇن كەچلىك تاماقنى يەپ بولۇپ بىردەم ئارام ئالغاندىن كېيىن، سائەت يەتتىدىن توققۇزغىچە ئۆزىمىزگە تەئەللۇق سىنىپىمىزغا بېرىپ، كولىكتىپ ھالدا، «كەچلىك ئۆزلۈكىدىن ئۆگىنىش» قىلاتتۇق. مۇنداق چاغلاردا، دەرس ئوقۇتقۇچىلىرىمىز نۆۋەتلىشىپ، سىنىپىمىزغا كېلىپ، ئىختىيارى ھەمىسۆھبەتتە بولاتتى. شۇنداق كۈنلەرنىڭ بىر ئاخشىمى ئىدى، ئەدەبىي تەرجىمە ئوقۇتقۇچىمىز ماشۇجېن مۇئەللىمنىڭ بىزگە بايان قىلغان سۆھبىتى ھېلىمەم ئېسىمدە: - مەن لۇتپۇللاھ مۇتەللىپنىڭ [شېئىرلىرىنى](#) خەنزۇچىغا تەرجىمە قىلغان ماشۇجېن بولمەن، - دېدى ئۇ ھەر قايسىمىز بىلەن قىزغىن قول ئېلىشىپ

كۆرۈشۈپ چىققاندىن كېيىن ، - سىلەر ل . مۇتەللىپنىڭ مىللەتداشلىرى ، يۇرتداشلىرى . سىلەرنى كۆرۈپ ، بەك خوش بولدۇم . پايتەختكە ئۆگىنىش ئۈچۈن كەلگىنىڭلەرگە قۇتلۇق بولسۇن! ئۇ ئۇيغۇرچىنى خۇددى بىراۋغا كىتاب ئوقۇپ بېرىۋاتقاندەك ، ھەر بىر كەلىمىنى ئايرىم-ئايرىم قىلىپ ، ئۆزىگە خاس بولغان بىر خىل تاڭسۇق تەلەپپۇزدا سۆزلەيتتى . ئەمما ، چىراي ئىپادىسى ۋە سۆز-جۈملىلىرىنى مارجاندەك تىزىپ ئېيتىشتىكى ئەستايىدىللىقى ئۇنىڭ سەمىمىيلىك بىلەن تويۇنغان قەلب-يۈرىكىنى تەرجىمان بولۇپ چۈشەندۈرۈپ تۇراتتى گويىا . ھەممىمىز ئۇنىڭ سۆزلىرىگە ھەيران-ھەس بولغان ھالدا ، خۇددى ماگنىت تېشىغا تارتىلىپ چاپلىشىپ قالغان تۆمۈر پارچىلىرىدەك قېتىپ ئولتۇرۇپلا قالدۇق . ئەمىسچۇ؟ بىر خەنزۇ ئادەم سېنىڭ ئۇيغۇر مىللىتىڭدىن بولغان بىر ئىلىمپەرۋەر ئوتتۇرىدە ئىنساننى شۇ قەدەر سۆيسە . ئۇنىڭ ھايات پائالىيەتلىرىنى سەندىنمۇ بەكرەك بىلسە ؛ ئۇ يازغان شېئىرلارنى شۇ قەدەر ئەزىزلىسە ۋە ئۇلارنىڭ مەزمۇنىغا ئەدىبلەرگە خاس ئىلمىيلىك بىلەن چوڭقۇر چۆكسە ، ئاندىن ئۇلارنى دۆلەت تىلى بولغان خەنزۇ تىلىغا ئۆرۈسە ، سەن تەسىرلەنمەي تۇرالامسەن ئەجەب!؟ - باشقىسىنى قويۇپ تۇرايلى ، - دېگەن ئىدى ماشۇجېن مۇئەللىم شۇ كۈنى يارىشىملىق قول ھەرىكىتى بىلەن جىددى قىياپەتتە ، - ل . مۇتەللىپ ھەممىدىن تولا ئۆگىنىش-ئوقۇشنىڭ ئىنسان ھاياتىدىكى ئەڭ زۆرۈر ۋە ئەڭ مۇقەددەس پائالىيەت ئىكەنلىكىنى ؛ ئىنساننىڭ ياشلىق مەزگىلىنىڭ بولسا ، ئۆگىنىش-ئوقۇشنىڭ تېپىلماس ۋە بىباھا پۇرسەت چېغى ئىكەنلىكىنى ئەڭ چوڭقۇر چۈشەنگەن ۋە بۇ چۈشەنچىنى زامانداشلىرىغا ، ئەۋلادلارغا تولۇق بىلەن چۈشەندۈرۈشكە سەمىمىيەت ۋە جىددىيەت بىلەن تىرىشقان ئىنسان ئىدى . ئۇنىڭ بۇخىل ئالتۇندەك ئېسىل ئىدىيىسى ۋە ئالماستەك قىممەتلىك ئېڭى ئۆزىنىڭ «يىللارغا جاۋاب» ، «ياشلىق ئۆگەن» ، «بىز شىنجاڭ ئوغۇل-قىزلىرى» ، «بۇ مېنىڭ ياش غۇنچە گۈلۈم ئېچىلاتتى» قاتارلىق نادىر شېئىرلىرىدا ئۆز ئىپادىسىنى تاپقاندۇر . ھالبۇكى ، سىلەر لۇتپۇللاھ مۇتەللىپنىڭ روھىدىن ئوبدان ئۆگىنىشىڭلار ، ئەلا ئۆگىنىش نەتىجىلىرى ئارقىلىق ، ئۇ ئوتتۇرىدە ئەجدادىڭلارنىڭ ئىزىنى بېسىشىڭلار ۋە ئەمەلىي تۆھپىلىرى ئارقىلىق ، ئۇنىڭ ياش غۇنچە گۈلىنى ئېچىلدۈرۈشۈڭلار كېرەككى ، ل . مۇتەللىپ سىلەرنىڭ ئەبەدىيلىك ئۆگىنىش ئۈلگەلىرى بولسۇن! ماشۇجېن مۇئەللىمنىڭ خىتاپنامە خاراكتېرىدىكى بۇ تەۋسىيەسىنى ئاڭلاپ ھەممىمىز بەك خوش بولدۇق ، بەكمۇ ھاياجانلاندىق . ھاياجانلاندىقلا ئەمەس ، بەلكى ھەيران-ھەس قالدۇق . ئەمىسچۇ؟ 1966 - يىلى باشلانغان ئاتالمىش «مەدەنىيەت زور ئىنقىلابى» ئانا يۇرتىمىزدا ، لۇتپۇللاھ مۇتەللىپلەرنىڭ ھەيكەللىرىنى چېقىپ ، ئۇنىڭ ئەسەرلىرىنى تەتقىق قىلغان ، پائالىيەتلىرىنى كىنو سىنارىيەلەشتۈرگەنلەرنىڭ

ھەممىسىنى «ئەكسىيەتچى ئىلىم نوپۇزلۇق قارا يىپلار» قىلىپ ئايرىپ، كوچىلاردا سازايى قىلدۇرۇپ، ئاممىۋى كۈرەشكە تارتىپ مۇشتلاپ-ئۇرۇپ، قەددىنى كۆتۈرەلمەس قىلمۇشكەن تۇرسا، ئۇ يەردە، «ل. مۇتەللىپنىڭ (ياشلىق ئۆگەن) دېگەن شېئىرى ياخشى. ئۇ بىزنىڭ ئۈلگىمىز» دېيىش ئىمكانىمىز يوق بولدى - دە! ئەمما، مانا بۈگۈن بۇ يەردە - پايتەخت بېيجىڭدا، سىنىپ تەربىيىچىلىرىمىزدىن بىرى بولغان ماشۇجېن مۇتەللىم بىزنىڭ يۈرۈكىمىزدىكى گەپلەرنى دېدى، دېگەندىمۇ چىن دىلىدىن پۇخادىن چىققۇدەك قىلىپ دېدىكى، بېيجىڭ دېگەن بولدىغان يەر ئىكەن جۇمۇ؟! مانا بۇ بىزنىڭ پايتەخت بېيجىڭدىكى تۇنجى تەسراتىمىز - شۇ قەدەر تەبىئىي، شۇ قەدەر نەق. بولۇپمۇ كىچىكىمىزدىن لۇتپۇللا مۇتەللىپ ھەيرانسى بولغان مەن بېيجىڭدا، پىكىر - تەپەككۈر ۋە ئىلمىي پائالىيەت قىلىش جەھەتتە شۇ قەدەر كەڭ ئىمكانلار ساھىبى بولىدىغانلىقىمىزدىن سۆيۈنۈپ، تېرەمگە پاتماي قالغاندەك بولۇپ كەتتىم. شۇ كېچىسى، ئون يىللار ئىلگىرى مەن ئوقۇغان قەشقەر 1-ئوتتۇرا مەكتەپنى چۈشەپتىمەن. ئەنە، مەكتەپنىڭ چوڭ دەرۋازىسىدىن كىرىشكەنلا پىششىق خىشلىق، ئىككى تەرىپى ئاكتاتسىيىلىك خېلى كەڭ مەيدان، مەيداندىن ئۆتۈپ، چىرايلىق پەلەمپەيلەر بىلەن يۇقىرىغا كۆتۈرۈلۈۋاتىمىز. ئالدىمىزدا، ئالدىغا يارىشىملىق ئۇيغۇرچە پېشايۋان چىقىرىلغان ئوقۇتۇش بىناسى. ئۇنىڭ قوش قاناتلىق كەڭ كىرىش ئىشىكىنىڭ ئوڭ تەرىپىدە، بادام دوپپىلىق لۇتپۇللا مۇتەللىپنىڭ قولىدا بىر كىتاب بار پۈتۈن بەدەن ھەيكىلى غەپۇر ۋە جاسارەتلىك تۇرۇق بىلەن قەد كۆتۈرۈپ تۇرىدۇ. بويۇمدا قىزىل گىلاستۇك. ھەيكەلنىڭ ئالدىدىن پىئونىرلارچە سالام بېرىپ ئۆتۈۋاتىمىشەن، .. ھەي، ... قانداق گۈزەل چاغلار ئىدى - ھە ئۇ! شۇنداق قىلىپ، ئۆزىنىڭ ئەمەلىيەتچان گەپ - سۆزلىرى ۋە ھوسۇللۇق ئىلمىي ئەمگەكلىرى ئارقىلىق يېتەكلەپ، بىزنىڭ پىكىر - تەپەككۈر ئۇيۇقىمىزنى كەڭ ئاچقان ماشۇجېن مۇتەللىم بىلەن ئىجىل - ئىناق ئۇستاز - شاگىرت بولۇپ قالدۇق. ئۇنىڭ ھەيدەكچىلىكى ۋە رىغبەتلەندۈرۈشى بىلەن سىنىپىمىزدا، «ل. مۇتەللىپ ئەدەبىيات كۇرۇكى» قۇرۇۋالدۇق. كۇرۇك ئەزالىرى قەرەللىك سۆھبەت يىغىنلىرى ئۇيۇشتۇراتتۇق. بەزى شەنبە - يەكشەنبە ۋە بايرام كۈنلىرى تەكلىپ بىلەن، ماشۇجېن مۇتەللىپنىڭ ئۆيىگە باراتتۇق. ئۇ ئۆزىنىڭ ل. مۇتەللىپ شېئىرلىرىنى خەنزۇچىغا تەرجىمە قىلىش جەريانىنى زوق - شوق بىلەن سۆزلەپ بېرەتتى. ھەممىشە بىزنى ل. مۇتەللىپنىڭ «يىرتىلسا كاللىنىڭ بىر ۋارقى، تۆكۈلىدۇ ياشلىقتىن بىر تال يوپۇرماق» دېگەن ئۆلۈمسىز بېيىتى بىلەن ئاگاھلاندۇرۇپ، ئويۇنپەرەسلىك قىلماي، ھەر بىر مىنۇت - سېكونتىمۇ ئىسراپ قىلماي، جان جەھلىمىز بىلەن تىرىشىپ ئۆگىنىشكە رىغبەتلەندۈرەتتى. ئىمكانىيەت

قوينى جۇڭگودىكى ھەر قانداق يەردىن سېلىشتۇرغۇسىز دەرىجىدە كەڭ بولغان بېيجىڭ مۇھىتى بىزنى ئاقىبەتتە، بىلىم قۇرۇلمىسى نىسبەتەن كەڭ ۋە پىششىق، پىكىر-تەپەككۈرى نىسبەتەن ئەركىن، ئويغاق ۋە ئويناق قىلىپ تەربىيىلەپ چىقتى. 1975-يىلى ئوقۇش پۈتتۈرگىنىمىزدە، مەن ئوقۇغان ئون ئۈچ ئوقۇغۇچىلىق 72-يىللىق يۈكسەك سىنىپتىن ئون نەپەردىمىزنى مەركىزىي مىللەتلەر ئۇنىۋېرسىتېتى، مەركىزىي تەرجىمە ئىدارىسى، مىللەتلەر نەشرىياتى ۋە شىنجاڭ گېزىتى ئىدارىسى قاتارلىق نوپۇزلۇق ئىلىم ئورگانلىرىغا تەقسىم قىلدى. شىنجاڭ گېزىتى ئۇيغۇر تەھرىر بۆلۈمىنىڭ پېنسىيونېرى خالىدە ئىسرائىل، شىنجاڭ گېزىتى ئىدارىسىنىڭ سابىق باشلىقى قۇربان ياسىن ۋە «جۇڭگو مىللەتلىرى» ژۇرنىلىنىڭ باش مۇھەررىرى تۇرۇپ بارات قاتارلىقلار مېنىڭ شۇ زاماندىكى ئىپتىخارلىق ساۋاقداشلىرىم بولدى. ئوقۇش پۈتتۈرۈپ، ئۆز مەكتەپ، ئۆز فاكۇلتېتىمغا ئېلىپ قېلىنغاندىن كېيىنمۇ، ماشۇبىن مۇئەللىمنىڭ «ل. مۇتەللىپ سىلەرنىڭ ئەبەدىلىك ئۆگىنىش ئۈلگەلىرى بولسۇن!» خىتابىنى ئۇنتۇپ قالدىم. ئوقۇغۇچى ئەۋلادلارنى ل. مۇتەللىپنىڭ «ئىجاد-يىللارنى قېرىتىدۇ، دەپ بېرىمىز جاۋاب» روھى بويىچە يېتەكلەپ، تىل، ئەدەبىيات ۋە تەرجىمىچىلىك ئوقۇ-ئوقۇتۇشى ساھەسىدە، بىرقەدەمدە بىر ئىز چىقىرىپ، بىجاندىل ئىشلەپ كەلدىم. ئەدەبىيات ۋە يېزىقچىلىققا ئاشىق ئوقۇغۇچىلار بىلەن بىللە، ل. مۇتەللىپ تۇغۇلغان ۋە ۋاپات بولغان كۈنلەرنى ئاساسەن ئەس-يادىسىز ئۆتكۈزۈۋەتمىدۇق. چوڭراق قىلغىنىمىز 1995-يىلى، مەركىزىي مىللەتلەر ئۇنىۋېرسىتېتى ئۇيغۇر شۇناسلىق تەتقىقات ئورنىنىڭ تەشكىللىشىدە ئۆتكۈزۈلگەن «لۇتپۇللاھ مۇتەللىپ ۋاپاتىنىڭ 50 يىللىقىنى خاتىرىلەش ئىلمىي مۇھاكىمە يىغىنى» بولۇپتۇ. كېلەر يىلى، يەنى 2012-يىلى، مەكتىپىمىزدە، «لۇتپۇللاھ مۇتەللىپ تۇغۇلغانلىقىنىڭ 90 يىللىقىنى خاتىرىلەش ئىلمىي مۇھاكىمە يىغىنى» ئۆتكۈزۈشنى پىلانلاۋاتىمىز. زامان ياخشى، نىيەت خالىس، ئىمكانلىرىمىز تەل-ھالبۇكى، تىرىشساقلا، ھەر قانداق ئىشنى قىلالايمىز بۇ يەردە.

## بېيجىڭدە ئەلىشىر نەۋائىي تەنتەنسى

2011-يىلى 2-ئاينىڭ 9-كۈنى، پايتەخت بېيجىڭدىكى مەركىزىي مىللەتلەر ئۇنىۋېرسىتېتىدە، ئۇيغۇر تىل-ئەدەبىيات فاكۇلتېتى باشچىلىقىدا ئۇيۇشتۇرۇلغان «بۈيۈك ئۇيغۇر مۇتەپەككۈر شائىرى ئەلىشىر نەۋائىي تۇغۇلغانلىقىنىڭ 570 يىللىقىنى غۇرۇر بىلەن خاتىرىلەيمىز» ماۋزۇلۇق بىر ئىلمىي مۇھاكىمە يىغىنى داغدۇغىلىق ۋە



تەنتەنەلىك ئۆتكۈزۈلدى. يىغىنغا مەركىزىي مىللەتلەر ئۇنىۋېرسىتېتىدىكى ئۇيغۇر ئوقۇتقۇچى - ئوقۇغۇچىلاردىن باشقا، بېيجىڭدىكى مۇناسىۋەتلىك ئىدارە ئورگانلاردا ئىشلەۋاتقان كادىرلار، ھەرقايسى ئالىي مەكتەپلەردە ئوقۇۋاتقان ئوقۇغۇچىلار ۋە ئانا يۇرتىمىزدىن بېيجىڭغا خىزمەت بىلەن كەلگەن يۇرتداشلىرىمىز ۋەكىللىرىدىن بولۇپ ، جەمئىي 200 گە يېقىن كىشى ئىشتىراك قىلدى. بۇ نۆۋەت بېيجىڭدا ئېچىلغان بۇ ئەلىشىر نەۋائىي تەنتەنەسى يىغىنىنىڭ مەكتەپلەر تەتلى قىلغان بىر چاغ بولۇشىغا قارىماي ، بۇ قەدەرداغدۇغىلىك قىلىپ ئۆتكۈزۈلۈشى مۇنداق بىر ئارقا كۆرۈنۈشنىڭ ھەيدەكچىلىكى بىلەن بولغانىدى. بۇلتۇر، يەنى 2010-يىلى 9-ئايدا ، جۇڭگو ئۇيغۇر كلاسسىك ئەدەبىياتى ۋە مۇقام ئىلمىي جەمئىيىتى ئۈرۈمچىدە ھەيئەتلەر يىغىنى چاقىرىپ ، بۇ يىلى ، يەنى 2011-يىلى 10-ئايدا ، بېيجىڭدە ، ئەلىشىر نەۋائىي تۇغۇلغانلىقىنىڭ 570 يىللىقىنى خاتىرىلەش خەلقئارالىق ئىلمىي مۇھاكىمە يىغىنى ئاچىدىغانلىقىنى ۋە شۇ مۇناسىۋەت بىلەن ، ئوتتۇز توملۇق ئەلىشىر نەۋائىي ئەسەرلىرى نەشرى قىلىنماقچى بولغانلىقىنى ئېلان قىلدى. ھاياجان ئىچىدە ، بېيجىڭغا قايتىپ كەلگەندىن كېيىن ، بۇ قۇتلۇق خوشخەۋەرنى مەكتىپىمىزدىكى ئوقۇتقۇچى - ئوقۇغۇچىلارغا يەتكۈزدۈك . ھەممەيلى بىزگە ئوخشاشلا شادلىنىپ ، قاينام تاشقىنلىققا چۈمدى . شۇ ئارىلىقتا ، مەن «ئۇيغۇر ئون ئىككى مۇقامى تېكىستلىرى تەتقىقاتى» دەرسىنى سۆزلەۋاتقان ئۇيغۇر تىل ئەدەبىيات فاكولتېتى 2007-يىللىق سىنىپ ئوقۇغۇچىلىرى : - مۇئەللىم ، بىز بېيجىڭدا ئېچىلىدىغان ئاشۇ خەلقئارالىق ئىلمىي مۇھاكىمە يىغىنىغا جۆر بولۇپ ، سىنىپ بويىچە بىر خاتىرىلەش پائالىيىتى قىلساق قانداق ؟ ، - دەپ مەسلىھەت سورىدى . - ياخشى گەپ ، بىزمۇ ئۇ مۆھتەرەم بوۋىمىزنىڭ 570 ياشقا كىرگەنلىكىنى خاتىرىلەيلى ، ئەمىسە ، - قاچان خاتىرىلىسەك بولۇر ؟ - نەۋائىي بوۋىمىز بۇ دۇنياغا كۆز ئاچقان ئاشۇ 2-ئاينىڭ 9-كۈنى خاتىرىلىسەك ، قانداق ؟ - بولىدۇ . ئەمىسە ، پۈتۈشتۈك . بولۇنغان گەپ شۇ . ئوتتەك قىزغىن پىكىرلىك ۋە چەپدەس ئىنكاسلىق ياش ئەۋلادلىرىمىز ئۇيغۇر فاكولتېتى رەھبەرلىكىگە دەرھال دوكلات يازدى . توغرا ئىشنى ، ياخشى پائالىيەتنى پائال قوللاشنى ئۆزلىرىگە بۇرچ بىلىدىغان فاكولتېت رەھبەرلىكى : «ياخشى ئويلاپسىلەر ، بۇ پائالىيەتنى بىر سىنىپ نامىدىن ئەمەس ، پۈتۈن فاكولتېت نامىدىن قىلالى . ياخشى تەييارلىق قىلىڭلار» دەپ يوليورۇق بەردى ۋە ئۆزلىرى باش بولۇپ ، مەكتەپ مەمۇرىيىتىگە دوكلات يېزىپ ، ئىزىن - ئىجازەت ۋە پائالىيەت مەيدانى ئېلىپ بەردى . ئىككى يۈز كىشىلىك كۆلەمدىكى بىر ئىلمىي مۇھاكىمە يىغىنىنى ئۇيۇشتۇرۇپ ، مۇۋەپپەقىيەتلىك ئۆتكۈزۈش دېگەننى ئاسان دېسە ئاسان ، تەس دېسە ، تولىمۇ بەسى مۇشكۈل بىر ئىش .

ئۇنىڭگۈستىگە 2 - ئاينىڭ 9 - كۈنى دېگەن قىشلىق تەتلىنىڭ دەل كىندىكى . قىزغىنلىقتا ، «ھە ، شۇنداق قىلايلى!» دەپ بەك ۋارقىراپ قويۇپ ، ۋاقتى كەلگەندە ، تەتلى قىلىپ ئانا يۇرتقا قايتىۋاتقانلارنى كۆرۈپ ، ئانا - ئانا ، ئۇرۇغ تۇغقانلارنى سېغىنىش ئوتىنىڭ كۆيدۈرۈشىگە بەرداشلىق بېرەلمەي: «دادامدىن تېلېفون كېلىپ قالدى . ئانامنىڭ مەجەزى يوق بولۇپ قاپتۇ» دەپ ئۆيگە تىكىۋېتىپ ، قاتنىشىدىغان ئادەم ئاز ، پائالىيەتتىمىز چۆچۈپ بولۇپ قالارمۇ؟ ئۇنداق بولمىدى . دەل ئەكسىچە ، «ئەللىش نەۋائىي بوۋىمىزنىڭ تۇغۇلغان كۈنىنى ئۆتكۈزۈمىز» دەپ ، ھەتتا 2010 - يىل 9 - ئايدا ئوقۇشقا كىرگەن ۋە يېڭى ، ماكان ، يېڭى مۇھىت تۈپەيلى ئانا يۇرت ۋە ئاتا - ئانىسىنى ئەڭ سېغىنىپ كېتىدىغان 2010 - يىللىق سىنىپ ئوقۇغۇچىلىرىنىمۇ ئۆز ئىچىگە ئالغان نۇرغۇن قىز - يىگىتلەر تەتلىدە ئۆيلىرىگە قايتىدى . بەزىلىرى 9 - فېۋرال ئەللىش نەۋائىي تۇغۇلغان كۈنى تەنتەنسىنى قىلىۋېتىپ ، ئاندىن قايتىدىغان بولۇشتى . يەنە بىرمۇنچە يىلەن ، تەتلى قىلىپ دەسلەپ ئۆيگە كېتىپ ، 9 - فېۋرال كۈنىگە ئۆلگۈرۈپ قايتىپ كەلدى . باق ، قېرىندىشىم ۋە پەخىرلەنكى ، مانا بۇ بىزنىڭ بېيجىڭدا ئوقۇۋاتقان ئۇيغۇر پەرزەنتلىرىمىز! ئىلمىي مۇھاكىمە يىغىنى بولغانىكەن ، ئۇنىڭدا ئەللىش بوۋىمىزنىڭ ھاياتى ۋە ئەمگەكلىرىگە تالىق مەسىلىلەر مۇھاكىمە قىلىنغان ۋە ئالىي بىلىم يۇرتىدىكى ئىلىم ئىگىلىرىنىڭ يارىتىشىغا ۋە ئۇلارنىڭ قايىللىقىغا مۇيەسسەر بولغۇدەك ئىلمىي ماقالىلەر ئوقۇلۇشى كېرەك . بىز بۇنىڭغا ئەستايىدىل تەييارلىق قىلدۇق: ئوقۇتقۇچىلارمۇ ، ئوقۇغۇچىلارمۇ بەس - بەستە ماقالە ماۋزۇلىرىنى بېكىتتى ، ئەستايىدىل ئىزدىنىپ تەتقىقات ماقالىلىرى يېزىشتى . ئاندىن ، بىز بۇ پائالىيەتنى ئانا يۇرتىمۇ ئۆز ئىچىگە ئالغان كەڭ جەمئىيەتكە ئىشكى داغدام ئېچىۋېتىلگەن ئومۇم خەلق پائالىيىتى قىلماقچى بولدۇق . چۈنكى ، ئەللىش ئىبنى غىياسىدىن نەۋائىي ھەممە ئۇيغۇرنىڭ بوۋىسى . شۇنداقىكەن ، ھەممە ئۇيغۇر بۇ يىلنىڭ بوۋىمىز ئەللىش نەۋائىي 570 ياشقا كىرگەن قۇتلۇق يىل ئىكەنلىكىنى بىلسۇن دېدۇق . شۇ مۇددەتتا ، بىر تەكلىپنامە ئىشلىدۇقكى ، شۇ خىلدىكى تەكلىپ - دەۋەتنامىلارغا ئۆرنەك بولغۇدەك . بىز بۇ تەكلىپنامىنى جوڭگۇ ئۇيغۇر كلاسسىك ئەدەبىياتى ۋە مۇقام جەمئىيىتى رىياسىتىدىكى ئەمەلدارلاردىن تارتىپ ، ھەر قايسى چوڭ گېزىت - ژورناللار تەھرىر بۆلۈمىدىكى ئىلىمدارلارغىچە تارقاتتۇق: «ئىمكانىلار بولسا ، كېلىڭلار ، ئۇيغۇر نەۋائىينىڭ بەش يۈز يەتمىشىشىغا بىرلىكتە تەنتەنە قىلايلى» دېدۇق . مەزكۇر ئىلمىي مۇھاكىمە يىغىنى ئۈچۈن تارقاتقان تەكلىپنامىنىڭ باش بېتىگە ئەللىش نەۋائىينىڭ ھايات ۋاقتىدا سىزىلغان سىزما رەسىمىنىڭ باش قىسمى چۈشۈرۈلدى . ئۇنىڭ ئاستىغا «بۈيۈك ئۇيغۇر مۇتەپەككۈر شائىرى ئەللىش نەۋائىي تۇغۇلغانلىقىنىڭ 570

يىللىقنى غۇرۇر بىلەن خاتىرىلەيمىز» دېگەن خاتىرىلەش كۈنى ئىلمىي مۇھاكىمە يىغىنىڭ ماۋزۇسى ئۇيغۇرچە ، خەنزۇچە ۋە ئېنگلىزچە يېزىق بىلەن دۇرۇس ئىملالىق قىلىپ بېرىلدى. ئۇنىڭ ئاستىغا تەكلىپ سۆز تېكىستى يېزىلدى. تەكلىپنامەنىڭ ئارقا يۈزىگە بولسا ، ئاتاقلىق ئۇيغۇر تارىخچىسى مىرزامۇھەممەد ھەيدەر كوراگان مىلادىيە 1551- يىلى ، ئۆزىنىڭ «تارىخى رەشىدى» ناملىق مەشھۇر تارىخ كىتابىغا تاشقا مۆھۈر باسقاندەك قىلىپ يېزىۋەتكەن «نەۋائىينىڭ ئاتاسى ئۇيغۇر باخشىلارىدىن ئەردى ، ئاتىنى (غىياسۇددىن كىچىكىنە ) دەر ئەردىلەر - يەنى ئەلىشىر نەۋائىينىڭ دادىسى ئۇيغۇر زىيالىلىرىدىن بولۇپ ، ئىسمى غىياسۇددىن كىچىكىنە ئېدى» دېگەن ھۆججەت ئۈزۈندىسى يۇقىرىقى ئۈچ خىل يېزىقتا بېرىلدى. ئۇنىڭ ئاستىغا بولسا ، «بۈيۈك ئۇيغۇر مۇتەپەككۈر شائىرى ئەلىشىر نەۋائىي مىلادىيە 1441- يىلى 2- ئاينىڭ 9- كۈنى ، قەدىمىي خۇراسان دۆلىتىنىڭ پايتەختى ھىرات شەھرىدە ، غىياسۇددىنكىچىكىنە ئىسىملىك بىر ئۇيغۇر زىيالىيسى ئائىلىسىدە تۇغۇلغان. ئۇ ئۆزىنىڭ مەشھۇر ئەسىرى «مۇھاكىمە تۇل لۇغەتەين» دە: ««تور» - (تورغا چۈشمەك) تىكى تور؛ (تور) - تەلەپپۇزى يۇقىرىقىدىن تارراق بولۇپ ، قۇش ئۆلتۈرىدىغان ياغاچنى بىلدۈرىدۇ؛ (تور) - تەلەپپۇزى يۇقىرىقىدىن تارراق بولۇپ ، ئۆينىڭ تۆرىنى بىلدۈرىدۇ؛ (تور) - تەلەپپۇزى ھەممىدىن تار بولۇپ ، (تورمەك) پېئىلىنىڭ بۇيرۇق شەكلى ھېسابلىنىدۇ» قاتارلىق مول پاكىتلار ئارقىلىق ، ئۆز تىلىنىڭ ئۇنداق «ئو ، ئو» ئىككىلا لەۋلەشكەن سوزۇق تاۋۇشى بولغان ئۆزبەك تىلى ئەمەس ، بەلكى «ئو ، ئو ، ئو» بولۇپ ، جەمئىي تۆرت لەۋلەشكەن سوزۇق تاۋۇشى بار مۇبارەك ئۇيغۇر تىلى ئىكەنلىكىنى ئېنىق كۆرسەتكەندۇر» دېگەن ئاخىرقى يەكۈن ۋە كەسكىن ھۆكۈم خاراكتېرلىك بىر ئابزاس بېرىلگەن بولدى. ئوچۇق كۆرۈنۈپ تۇرۇپتۇكى ، بىزنىڭ بۇ تەكلىپنامىمىزدا قىلماقچى بولغان ئىشىمىز ، يەتتە كىچى بولغان مۇددىئايىمىز بىر قاراشتىلا بىلىنگىدەك بولدىكى ، ئەلىشىر نەۋائىي مىللىي كىملىكى جەھەتتە ، ھېچقانداق بىر ئىنتايىنلىقتىن ئۆزى - ئەسەر يوق ، ھەر قانداق بىر غۇدۇق - بۇدۇق قۇسۇرغا يول يوق بولغان مۇبارەك ئۇيغۇر ئىنسانىدۇر. ئۇنى تونۇش ، ئۇنىڭدىن تانماسلىق بىزنىڭ پەرزىمىزدۇر. ئۇنىڭ ئىشلىرىغا ۋارىسلىق قىلىش بولسا ، بىزنىڭ مۇقەددەس بۇرچىمىز ۋە بىزنىڭ باش تارتىپ بولماس قەرزىمىزدۇر. شۇنداق قىلىپ ، ئىلمىي مۇھاكىمە يىغىنىمىز تەكلىپنامىدا دېيىلگەن بويىچە ، 9- فېۋرال كۈنى چۈشتىن كېيىن بېيجىڭ ۋاقتى دەل ئۈچتە باشلاندى. ئالدى بىلەن ، ئۇيغۇر تىل - ئەدەبىيات فاكۇلتېتىنىڭ مۇدىرى ، پروفېسسور ، دوكتور لېتىپ توختى ئەپەندى دۆلەت رەھبەرلىرىمىزدىن بولغان مۆھتەرەم ئىسمايىل تىلىۋالدى ئەپەندىم مەزكۇر ئىلمىي مۇھاكىمە يىغىنى ئۈچۈن ئەۋەتكەن

تەبىرىك خېتىنى يۇقىرى ئېنتوناتسىيە بىلەن ئوقۇپ ئۆتتى. تەبىرىك خېتىنىڭ تولۇق تېكىستى مۇنداق: «مەركىزىي مىللەتلەر ئۇنىۋېرسىتېتى 9-فېۋرال ئىلمىي مۇھاكىمە يىغىنى رىياسىتىگە: بۈيۈك مۇتەپەككۈر ئۇيغۇر شائىرى ئەلىشىر نەۋائىي تۇغۇلغانلىقىنىڭ 570 يىللىقى مۇناسىۋىتى بىلەن ئۆتكۈزۈلگەن ئىلمىي مۇھاكىمە يىغىنىنى قىزغىن تەبىرىكلەيمەن! بۈيۈك مۇتەپەككۈر ئۇيغۇر شائىرى ئەلىشىر نەۋائىي ئۆزىنىڭ ھايات مۇساپىسىدە، بارلىق يۈرەك قېنىنى ئۇيغۇر شېئىرىيەتى ئۈچۈن بېغىشلىغان. بىز ئۇنىڭدىن ئىپتىخارلانماي تۇرالمايمىز. ئەلىشىر نەۋائىي شېئىرلىرى ئەينى چاغدىلا دۇنيادا شۆھرەت قازانغان بولۇپلا قالماستىن، بۈگۈنكى دەۋرىمىزدە تېخىمۇ نۇرلىنىپ، شېئىرىيەت ئاسمىنىدا چولپاندىك پارلاپ تۇرماقتا. ئۇنىڭ ئەسەرلىرى خەلقىمىز قەلبىگە ئورناپ كەتكەن. ئۇ ھەقىقەتەنمۇ ئۇيغۇر شېئىرىيەتىنىڭ بايرىقىدۇر. شۇڭا، يىغىن قاتناشچىلىرى ۋە بارلىق دوستلارنىڭ ئۇنىڭ ئەسەرلىرىنى تېخىمۇ چوڭقۇر تەتقىق قىلىپ ۋە ئۇنى ئۆرنەك قىلىپ، نەۋائىيىدەك ئۆلىمەس ئەسەرلەرنى ئىجاد قىلىپ، خەلقىمىزنى ياخشى مەنىۋى ئۇزۇق بىلەن تەمىنلىشىڭلارنى ئۈمىد قىلىمەن. ئاخىرىدا، بۈيۈك مۇتەپەككۈر ئۇيغۇر شائىرى ئەلىشىر نەۋائىي مۇھاكىمە يىغىنىنىڭ مۇۋەپپەقىيەتلىك بولۇشىغا، مەدەنىيەت ئىشلىرىمىزنىڭ تېخىمۇ گۈللىنىشىگە تىلەكداشمەن. يولداشلارنىڭ تېنىگە سالامەتلىك، ئۆگىنىش ۋە خىزمەتلىرىگە ئۇتۇقلۇق تىلەيمەن. ئىسمائىل تىلىۋالدى. 2011- يىل 2- ئاينىڭ 5- كۈنى.» تەبىرىك خەت ئوقۇپ بولۇنغاندا، يىغىن قاتناشچىلىرى ئۇزۇنغا سوزۇلغان گۈلدېراس ئالقىشلىرى بىلەن، سۆيۈملۈك رەھبىرىمىز ئىسمائىل تىلىۋالدى ئەپەندىنىڭ ئۆزلىرى بىلەن ھەمىنەپەس بولغانلىقىغا قارىتا چىن يۈرىكىدىن ئۇرغۇغان ھاياجانلىق سۆيۈنۈشىنى ۋە سەمىمىي رەھىمىتىنى بىلدۈرۈشتى. ئارقىدىن، يىغىن رىياسىتى تەرىپىدىن تەييارلانغان، بۈيۈك ئۇيغۇر شائىرى ئەلىشىر نەۋائىينىڭ ھايات پائالىيىتى ۋە ئىلمىي ئەمگەكلىرى ۋە ئۇ ئىلمىي ئەمگەكلەرنىڭ مەملىكىتىمىزدە تەتقىق قىلىنىش ئەھۋالىنى سۈرەتلىك پاكىتلار بىلەن جانلىق تەسۋىرلەيدىغان ئون مىنۇتلۇق مەخسۇس فىلىم يىغىن ئەھلىنىڭ ھوزۇرىغا سۇنۇلدى. ئاندىن، ئىلمىي ماقالە ئوقۇش باشلاندى. چۈشتىن كېيىن سائەت ئۈچتىن بەش يېرىمغىچە ساق ئىككىيېرىم سائەت داۋاملاشقان بۇ ئىلمىي مۇھاكىمە يىغىنىدا، مەركىزىي مىللەتلەر ئۇنىۋېرسىتېتىدە ئوقۇۋاتقان دوكتور، ماگىستېر ئاسپرانتلىرى ۋە تولۇق كۇرس ئوقۇغۇچىلىرى، شۇنداقلا بېيجىڭدىكى باشقا ئىدارىدا ئىشلەۋاتقانلارنىڭ ۋەكىللىرىدىن بولۇپ ئون نەپەر تەتقىقاتچى ئۆزلىرىنىڭ كۆپ تەرەپلىملىك قېتىرقىنىپ ئىزدىنىشى ئاساسىدا تەييارلىغان «ئەلىشىر نەۋائىينىڭ ئۇيغۇر مائارىپ - مەرىپەتچىلىكىگە قوشقان تۆھپىسى ھەققىدە»، «بابۇر نەزەردىكى ئەلىشىر نەۋائىي»، «ئەلىشىر نەۋائىينىڭ ئانا

تىلنى قۇلۇغلىشى ھەققىدە»، «ئەلىشىر نەۋائىينىڭ ئۇيغۇر ئەدەبىياتىغا قوشقان بۈيۈك تۆھپىسى»، «ئەلىشىر نەۋائىينىڭ <فەرھاد ۋە شىرىن> داستانى ۋە ئۇنىڭ تەتقىق قىلىنىش ئەھۋالى ھەققىدە»، «نەۋائىي ۋە ئۇنىڭ <مەجالسۇن نەفايسى> ناملىق ئەسىرى ھەققىدە»، «ئەلىشىر نەۋائىي ئەسەرلىرىدىكى ئاسترونومىيەلىك بىلىملەر توغرىسىدا» قاتارلىق ماۋزۇلار بىلەن يېزىلغان ئون پارچە ئىلمىي ماقالە ۋە شېئىر - غەزەللىرىنى ئوقۇپ ئۆتتى.

بېيجىڭدىكى دۆلەتلىك كۈتۈپخانا خادىمى، تەتقىقاتچى گۈلنىگار ئەسقەر خانىم «دۆلەتلىك كۈتۈپخانىدا ساقلانغان ئەلىشىر نەۋائىي ئەسەرلىرى ۋە ئۇلارنىڭ قىممىتى» ماۋزۇسىدىكى ئىلمىي ماقالىسىنى ئوقۇپ كېلىپ، ئەلىشىر نەۋائىينىڭ «غەرايىبۇس سىغەر»، «نەۋادىرۇش شەباب»، «بەدىئۇل ۋەسەت» ۋە «فەۋائىدۇل كىبەر» تۆرت چوڭ دىۋانىدىن تەركىب تاپقان «خەزائىنۇل مەئانى» ناملىق شاھ ئەسىرىنىڭ بۈيۈك بوۋىمىز مەھمۇد كاشغەرىينىڭ «دىۋانۇ لۇغاتىت تۈرك» (تۈركىي تىللار دىۋانى) ناملىق شاھ ئەسىرى قاتارىدا، «دۆلەتلىك بىرىنچى دەرىجىلىك قوغدىلىدىغان ئەسەر» بولۇپ باھالانغانلىقىنى ئېيتقىنىدا، يىغىن ئەھلى غۇرۇرئىلكىدە قىزغىن ئالاقىسى يىغىراتتى.

پېقىر **ئابدۇرەھىم ئوپولات** تەكلىماكانىينىڭ «قوش تىلچىلىق تەتقىقاتىنىڭ سەركەردىسى ئۇيغۇرنەۋائىي» ماۋزۇلۇق ئىلمىي ماقالىسىمۇ، پات - پات يىغىرىغان گۈلدېراس ئالاقىشلار بىلەن ئۈزۈلۈپ تۇردى... مانا بۇ - بۇ يىل باش باھاردىلا بېيجىڭدا يىغىرىغان ئەلىشىر نەۋائىي تەنتەنىسى. بۈيۈك تۆھپىكار ئەجدادلارنى ھەمىشە ئەسلەش خەلقىمىزنىڭ ئۇدۇم ئەنئەنىسى! ئۆزىنىڭ بوۋىسىنى «بوۋام» دېيەلمەسلىك ئىمكان مەسىلىسىمۇ ياكى... ئىنسان ئۆز كۆڭلىگە پۈككەن بىر ئىشنى ئاشۇ ئارمان قىلغىنىدەك پىچىمىدە ئەمەلىيلەشتۈرۈۋالسا، بەكلا خوش بولۇپ قالىدىغان گەپكەن. مەزكۇر 9 - فېۋرال «بۈيۈك ئۇيغۇر مۇتەپەككۈرشائىرى ئەلىشىر نەۋائىي تۇغۇلغانلىقىنىڭ 570 يىللىقىنى غۇرۇر بىلەن خاتىرىلەيمىز» ماۋزۇلۇق ئىلمىي مۇھاكىمە يىغىنىنى چەندىكىدەك ئۆتكۈزۈپ، ئالدى بىلەن، ئۆزىمىز كۆپ خوشال بولدۇق، خوشال بولدۇقلا ئەمەس، مەمنۇنلۇق قاينىمىغا چۈمۈلدۈق گويا. «ئۆزىمىزلا خوشال بولۇپ ئولتۇرمايلى، خوشاللىقىمىزنى، شادلىقىمىزنى قېرىنداشلىرىمىز بىلەنمۇ ئورتاقلىشايلى» دەپ ئويلىدۇق ۋە ئۇ پائالىيەتتىمىزنىڭ جەريانىنى رەسىملىك قىسقا خەۋەر، ئومۇمىيەتلىك تونۇشتۇرما ۋە ئەدەبىي ئاخبارات شەكىللىرىدە يېزىپ، ئانا يۇرتىمىزدىكى بىر قانچە تور بېكەتلىرى ۋە گېزىت - ژۇرناللارغا ئەۋەتتۇق. نەتىجىدە، بىر قانچە خەلق باشقۇرغان تور بېكەتلىرى ئېلان قىلىپ بەردى، سۆيۈندۈق. ھۆكۈمەت دائىرىلىرى باشقۇرغان ئاساسلىق گېزىتلەردىن پەقەت بىردىنسىلا بىر قىسقاخەۋەرىمىزنى ئېلان قىلىپ بەردى، شۇنىڭغىمۇ شۈكرى قىلدۇق. ئەمما، خەۋەرنىڭ

ماۋزۇسى ۋە تېكىستى ئىچىدىكى «ئۇيغۇر مۇتەپەككۈر شائىرى ئەلىشىر نەۋائىي» دېگەن بىرىكمە تەركىبىدىن «ئۇيغۇر» دېگەن ئېنىقلىغۇچى سۆزنى چىقىرىۋېتىپ، ئەلىشىر نەۋائىينى مىللەت تەۋەلىك يوق ناھىيىسى قىلىپ قويغانلىقىغا بەكلا خاپا بولدۇق، ئۆلكۈندۇق. ئاڭلىساق، 10- ئايدا ئىچىلىدىغان خەلقئارالىق يىغىنىنى ئۇيغۇر نەۋائىينى «ئۇيغۇر» دېمەيدىغانلارنى قاتناشتۇرۇپ، «ئۇيغۇر» دېگۈزمەي ئاچارمىش. نېمە دەيلى ئەمدى؟ ئەلىشىر نەۋائىينى بىز بۈگۈنكى ئۇيغۇرلار ئۆزىمىزچە تالىشىپ ياكى ھەۋىسىمىز كېلىپ «ئۇيغۇر» دېۋالىدىمۇ. بەلكى، مۇندىن 510 يىل بۇرۇن يېزىلغان مەشھۇر تارىخ كىتابى «تارىخى رەشىدىي» نىڭ ئاپتورى مىرزا ھەيدەر كوراگان كاشغەرىي شۇنداق دېگەن، بەشئەسىردىن بۇيان، پۈتكۈل جاھاندىكى ئىلىم ئەھلى «ھەق راس» دېگەن. ھالبۇكى، مېنىڭچە، بۈگۈنكى مەدەنىيەت دۇنياسىدا، ھەر قانداق بىر مىللەت ۋە بىر قەۋم خەلقى ئۈچۈن ئېيتقاندا، ئۆزىنىڭ بوۋىسىنى «بوۋام» دېمەلمەسلىك ياكى دېمەسلىك ھېچقانداق بىر ئىمكان مەسىلىسى ئەمەس، بەلكى ئىنسانىي ۋىجدان مەسىلىسى، خالاس! بىزنىڭ ئەقىدىمىزچە، ھەقىقەت بەزىدە ئېگىلىپ، پۈكلۈنۈپ، بىزە - پىشكە خارلىنىپ قالىمۇ، ھەرگىزمۇ سۈنۈپ كەتمەيدۇ ئاداقىي جەھەتتە. شۇڭا، قېپىداپ ئولتۇرمىدۇق. بارئىمكانلىرىمىزدىن تۈزۈتسىز پايدىلىنىپ، يەنە ئۆز پائالىيەتلىرىمىزنى قىلىپ تۇردۇق. مۇشۇ 4 - ئاينىڭ 5 - كۈنى، ئۇيغۇر تىل - ئەدەبىياتى فاكۇلتېتى ئوقۇغۇچىلار ئۇيۇشمىسى تەرىپىدىن ئۇيۇشتۇرۇلغان «بۈيۈك ئۇيغۇر مۇتەپەككۈر شائىرى ئەلىشىر نەۋائىي تۇغۇلغانلىقىنىڭ 570 يىللىقىنى قۇتلۇقلاش شېئىر - نەسىر دېكىلماتسىيە قىلىش مۇسابىقىسى» ئۆتكۈزۈلدى. بۇ پائالىيەتتە، ئاساسى پەن سىنىپ ئوقۇغۇچىلىرى ئىچىدىكى ئەدەبىيات ھەۋەسكارلىرىغا نۇقتىلىق سەھنە - مەيدان بېرىلدى. ئىككى يېرىم سائەت داۋاملاشقان بۇ خاتىرىلەش پائالىيىتىدە، ئەۋلادلىرىمىز ئۆزلىرىنىڭ بوۋىمىز ئەلىشىر نەۋائىينىڭ ئۆرنەك ھاياتى ۋە ئۆلمەس ئەمگەكلىرىنى قايىللىق بىلەن مەدھىيەلەپ يازغان بىر - بىرىدىن رەڭدار ۋە بىر - بىرىدىن مەنىدار شېئىر ۋە نەسىرلىرىنى مەغرۇرئىنتوناتسىيە بىلەن ئوقۇپ، ئاق بالداق ئېتىلغاندەك قويۇۋەتتىلەر! مەن بۇيەرگە، شۇ قېتىملىق پائالىيەتتە، فاكۇلتېتىمىز 2009 - يىللىق سىنىپنىڭ ئوقۇغۇچىسى ئالىمجان توختى ئۆزى ئاھاڭغا سېلىپ، دۇتار بىلەن ئوقۇغان بىر لەۋەن ناخشىنىڭ تېكىستىنى ئەينەن كۆچۈرۈپ قويدۇم. ھوزۇرلانغايىسىزلىرىم، دىلكەش قېرىنداشلىرىم،

ئۇيغۇر نەۋائىي

(ناخشاتېكىستى)

(ئەلىشىرنەۋائىي تەۋەللۇتىنىڭ 570 يىللىقىغا ئاتاپ)

مىلادىيە بىر مىڭ تۆرت يۈز قىرىق بىردە ،

خۇراساننىڭ پايتەختى ھىرات شەھرىدە .

كۆز ئاچتى دۇنياغا ئەلىشىرنەۋائىي ،

غىياسۇددىن ئىسىملىك ئۇيغۇر ئۆيدە .

لاپ گەپ ئەمەس بۇ ئۆزىمىزچە دېۋالغان ،

جاھان تونۇق ئېنىق ھۆججەت ئاساسى بار ،

دەيدۇ «تارىخى رەشىدىي» (1) زەر نامىنى ،

«مىرزاھەيدەر كوراگان» دەپ ئىنئاسى بار .

نەقرات:

نەۋائىي ، نەۋائىي ، ئى ، ئۇيغۇر نەۋائىي ،

باشقىلارنىڭ بولماغاي ساڭا دەۋايى!

ئۇنىڭسىزمۇ «مۇھاكەمە تۈل لۇغەتەين» (2) ،

شاھىدلىقتا بەجايىكى ئابدە تاش .

شەرھلەنگەن تۆرت لەۋلەشكەن سوزۇق تاۋۇش ،

نەۋائىنىڭ كىملىكىگە بولۇپ قانداش.

ئەلىشىر نىبىنى غىياسۇددىن نەۋائىي،

ئىپتىخارلىق بوۋىسىدۇر ئۇيغۇرلارنىڭ ،

بۈيۈك مىراس ئەمگەكلىرى ئالەمشۇمۇل.

خەزىنىسى جەسۇر روھى ئەۋلادلارنىڭ.

نەقرات:

نەۋائىي، نەۋائىي، ئى ، ئۇيغۇر نەۋائىي،

ساڭا دىلدىن مۇجەسسەم ئەلنىڭ دۇئايى!

ئىزاھات:

(1) مىلادىيە 1551 - يىلى ، مىرزا ھەيدەر كوراگان تەرىپىدىن يېزىلغان مەشھۇر تارىخ كىتابى . ئۇنىڭدا: «ئەلىشىر نەۋائىينىڭ دادىسى ئۇيغۇر زىيالىلىرىدىن بولۇپ ، ئىسمىنى «غىياسۇددىن كىچىكىنە > دەر ئەردىلەر» دېيىلگەن . (2) بۈيۈك ئۇيغۇر مۇتەپەككۈر شائىرى ئەلىشىر نەۋائىي تەرىپىدىن 1499 - يىلى يېزىلغان مەشھۇر تىلشۇناسلىق ئەسىرى . ئۇنىڭدا ، ئەلىشىر نەۋائىي تىلىنىڭ پەقەت «ئو ، ئو» ئىككىلا لەۋلەشكەن سوزۇق تاۋۇشى بار ئۆزبەك تىلى ئەمەس ، بەلكى «ئو ، ئو ، ئو» بولۇپ ساق تۆرت لەۋلەشكەن سوزۇق تاۋۇشى بولغان ئۇيغۇر تىلى ئىكەنلىكى ئېنىق قەيىت قىلىنغاندۇر .

2011 - يىلى 9 - ئاپرىل ، بېيجىڭ . (ئاپتور: مەركىزىي مىللەتلەر ئۇنىۋېرسىتېتىنىڭ پروفېسسورى ، دوكتور ، دوكتورانت يېتەكچىسى .) مەنبەسى: مەركىزىي مىللەتلەر ئۇنىۋېرسىتېتى ئۇيغۇر تىلى - ئەدەبىيات فاكولتىتى "سادا" ژۇرنىلى



## رادىل ئابلا تەگلىمىسى ۋە ئۇيغۇر تۇرمۇش پەلسەپىسى

— «كۆڭۈلدىكى سۆز – رادىل ئابلا بىلەن يۈزمۇ يۈز» نى كۆرۈپ

### ئابدۇرەئوپ تەكلىماكانى

شىنجاڭ تېلېۋىزىيە ئىستانسىسى «كۆڭۈلدىكى سۆز» پروگراممىسى تەشكىللىگەن «رادىل ئابلا بىلەن يۈزمۇ يۈز» سۆھبەت نومۇرىنى تەكرار ۋە ئەستايىدىل كۆردۈم. رىياسەتچى ئۈمىد غەنىنىڭ سۆھبەت ئاخىرىدا ئېيتقان: «ھۆرمەتلىك كۆرۈمەنلەر، يۇقىرىدا كۆردۈڭلار ۋە ئاڭلىدىڭلار، رادىل ئابلا (قىيىنچىلىق دېمەك مېنىڭ بايلىقىم دېمەكتۇر) دەپ قارىغان. ئىشىنىمەنكى، بۇ سۆھبەت سورۇنىمىزدىكى شۇنداقلا، ئىكران ئالدىدىكى قېرىنداشلارنىڭ قىيىنچىلىقى رادىل ئابلا ئىگىدىن ئاز ئەمەس. كۆرگىنىڭلارغا رەھمەت، خەير-خوش، كېلەر ساندا كۆرۈشەيلى!» دېگەن يەكۈن سۆزىنى گويا بىر نۇسرەت مەشئىلى بىلىپ سۆيۈم.

ئەمىسچۇ؟ بۇ دۇنيادا كىمنىڭ قىيىنچىلىقى يوق؟ ھەممە ئادەمنىڭ قىيىنچىلىقى بار. مۇنداقچە قىلىپ ئېيتقاندا، بۇ ئالەمدە قىيىنچىلىقى يوق ئىنسان يوقتۇر. ئەمما، «(قىيىنچىلىق دېمەك بايلىق دېمەكتۇر)، يەنى (مېنىڭ قىيىنچىلىقىم بار) دېگەن گەپ (مېنىڭ بايلىقىم بار) دېگەن بولىدۇ» دېگەننى ئاڭلاپ باقماپتىكەنمەن. ئەھمىيەتلىك يېرى، بۇ سۆز قۇرۇق گەپ قىلىشتىن باشقىنى بىلمەيدىغان بىر ساپساپچى ئادەمنىڭ ئەمەس، بەلكى ھەر بىر قەدىمدە بىر ئۆچمەس ئىز قالدۇرۇپ مېڭىۋاتقان بىر ئەمەلىيەتچى سەردار ئىنساننىڭ ئېغىزىدىن چىققانلىقى ئۈچۈن، ئۇ قەلبىمنى لەرزىگە سالدى، كۆڭلۈمنى قايىللىق تۇيغۇسى بىلەن ئۆزىگە رام قىلىپ ئالدى.

مەن رادىل ئابلاغا چىن پۈتتۈم. ئۇ تولۇپ تاشقان ئىشەنچ ۋە چىن يۈرەكتىن ئۇرغۇغان سەمىيەت بىلەن ئوتتۇرىغا قويغان «قىيىنچىلىق = بايلىق (قىيىنچىلىق باراۋەر بايلىق)» دېگەن تەپەككۈر جەۋھىرىنى

شەرتلىك ھالدا، «رادىل ئابلا تەڭلىمىسى» دەپ ئاتىدىم ۋە بۇ تەڭلىمىنى يېشىپ، ئەمەلىي ھەرىكەتلىك جاۋابىم بىلەن، رادىل ئابلاغا جۆر بولۇشقا ناياب ئۆمرۈمنى ئاتىدىم!

رادىل ئابلا تەڭلىمىسى ماتىماتىك تەڭلىمىلا ئەمەس، بەلكى ئۇ ئۆز نۆۋىتىدە يەنە پەلسەپىلىك تەڭلىمدۇر. شۇڭا بۇ تەڭلىمىنى يېشىش ئۈچۈن، ئېلىش - قوشۇش ئەمىلىنى بىلىشتىن باشقا، تەڭلىمىنىڭ ئىككى تەرىپىدىكى ئامىللارنى ئوبدان ۋە توغرا تونۇش مەرىپىتى بولۇش كېرەك. مۇنداقچە قىلىپ ئېيتقاندا، «قىيىنچىلىق = بايلىق» تەڭلىمىسىنى يېشىش ئۈچۈن، ئالدى بىلەن «قىيىنچىلىق» قانداق ئەھۋالدا، ئاندىن «بايلىق» قا باراۋەر بولىدىغانلىقىنى بىلىش كېرەك. رادىل ئابلا ئۆز ئەمەلىيىتى ئارقىلىق، گويا بۇ تەڭلىمىنىڭ يېشىمىنى ئىمالىق ئىزاھلاپ كۆرسىتىشىگە ئاساسلانغاندا، تۆۋەندىكىدەك ئەھۋالدا، قىيىنچىلىق بايلىققا باراۋەر بولىدۇ:

(1) ئاڭ جەھەتتىن قىيىنچىلىقنى توغرا تونۇش. قىيىنچىلىق دېگەن زادى نېمە؟ باشتىن ئېيتساق، قىيىنچىلىق دېگەن تەۋەللىۋىتىكى ئانىنىڭ تۇنجى ئىنجىقى؛ بۇدۇرۇق بۆۋەكنىڭ تۇنجى قەدىمىكى، ئانىنىڭ ئىنجىقى بولمىسا، ئانا ئىنجىقلاشقا جۈرئەت قىلمىسا، ۋەلەد (پەرزەنت) تەۋەللىۋىتى بولمىغان (تۇغۇلمىغان) بولاتتى، ھاياتتىكى داۋامەتلىك بولمىغان بولاتتى؛ بوۋاق تۇنجى قەدەمگە جۈرئەت قىلمىغان بولسا، مول مەزمۇنلۇق تۇرمۇش نېسىۋىسىدىن بەھرىلىنىپ، راھەت ياشىمىغان بولاتتى. مۇندىن چىقتىكى، قىيىنچىلىق ھەر قانداق ئىنسان ھەر قانداق ئىشتا دۇچ كېلىدىغان تەبىئىي ئۆتكەل ۋە زۆرۈر پەللە. يەنىمۇ ئېچىپ ئېيتقاندا، قىيىنچىلىق ئىنساننىڭ دۈشمىنى ئەمەس، بەلكى ئۇ ھەرقانداق ئادەمنىڭ مەڭگۈلۈك ھەمراھى، سەپەردىشى - يولدىشى، خالاس! روشەنكى، ئاڭ جەھەتتىن قىيىنچىلىقنى توغرا تونۇش، دۇرۇس ئاڭقىرىش بولسا، مەزكۇر «قىيىنچىلىق = بايلىق» تەڭلىمىسىنى يېشىشتە، ئاساسنىڭ ئاساسدۇر.

(2) قىيىنچىلىقنى سۆيۈش. قىيىنچىلىق ئىنسان تۇرمۇشىدىكى تەبىئىي ئۆتكەل ۋە بېسىپ ئۆتمەسە بولمايدىغان زۆرۈر پەللە بولۇش سالاھىيىتى بىلەن سۆيۈملۈكتۇر. ئىنسان قىيىنچىلىقنىڭ مۇشۇ سالاھىيىتىنى

تونۇغاندىلا، ئاندىن ئۇنىڭغا توغرا يۈزلىنەلەيدۇ، ئۇنىڭدىن قورقمايدۇ ۋە ئۇنىڭدىن قاچمايدۇ. چۈنكى بىر ئىنسان ئۈچۈن ئېيتقاندا، ئەمەلىيەتتە قىيىنچىلىقتىن قېچىپۇ قۇتۇلغىلى بولمايدۇ. شۇڭا ئۇنىڭدىن قېچىش بىلەن بېھۇدە ئاۋارە بولغاندىن كۆرە، ئۇنى قوبۇل قىلىپ، ئېتىراپ قىلىپ ۋە سۆيۈپ تۇرۇپ يېڭىش كېرەك بولىدۇ.

مېنىڭچە، قەدىمكى ئۇيغۇرلاردىكى «تاشنى چاپىنغىلى بولمىسا، سۆيۈش كېرەك. (تۈركىي تىللار دىۋانى، 1-توم، 221-بەت)» دېگەن ماقالىمۇ، قىيىنچىلىقنى قورقۇش بىلەن ئەمەس، بەلكى قوبۇل قىلىش ۋە سۆيۈش بىلەن يېڭىش لازىملىقىنى چۈشەندۈرىدۇ، ئەلۋەتتە.

(3) قىيىنچىلىقنى يېڭىشتە، جانلىق، ئاكتىپ ۋە ئەمەلىيەتچىل بولۇش. بىزنىڭ قىيىنچىلىقنى تونۇشىمىز ۋە ئۇنى سۆيۈشىمىز ئاداققىي جەھەتتىن ئۇنى يېڭىش ئۈچۈندۇر. ھالبۇكى، قىيىنچىلىقنى يېڭىش ئۈچۈن، ئىنساندا ئەڭ ئاز دېگەندىمۇ جاسارەت، كۈچ-قۇۋۋەت ۋە پاراسەتتىن ئىبارەت ئۈچ ئامىل تەل بولۇشى كېرەك. جاسارەت قىيىنچىلىقنى يېڭىشنىڭ ئاچقۇچىدۇر. بىر ئىنساندا ئالدى بىلەن، قىيىنچىلىققا توغرا يۈزلىنەلەيدىغان جاسارەت، مۇشكۈلچىلىكلەرگە دۇرۇس قارىيالايدىغان جۈرئەت بولۇش كېرەككى، بۇ بولمىسا، قىيىنچىلىقنى يېڭىشتىن سۆز ئاچقىلى بولمايدۇ. ئەمدى، قىيىنچىلىقنى تونغان، جۈرئەت-جاسارەت بىلەن ئۇنى يېڭىشكە ئاتلانغاندىن كېيىن بولسا، نۇسرەت قازىنىشقا زۆرۈر بولغان ئەمەلىي ھەل قىلغۇچ چارە كېرەك بولىدۇكى، بۇ چارە جىسمانىي كۈچ-قۇدرەت ئىشلىتىش بولۇشىمۇ، مەنىۋى ئەقىل-پاراسەت قوللىنىش بولۇشىمۇ مۇمكىن. مۇئەييەن ئەقىدىگە ساھىب بولغان نورمال ئىنسان بۇ دۇنيا ياشامى جەريانىدا، ھامان بىر خىل ياخشى ئارزۇ، ئەزگۈ تىلەك ۋە غايىۋى مەقسەتنىڭ تەلپۈندۈرۈشىگە جور بولۇپ ئۆتىدۇ. ئەمدى ئاشۇ ئارزۇ ۋە غايىنى ئەمەلىيەتكە ئايلاندۇرۇش ئۈچۈن كۈرەش قىلىش ياكى مەزكۇر ئارزۇ ۋە غايىنىڭ خىيالى بىلەنلا چەكلىنىش جەھەتتە، ئىنسان يەنە «ئاكتىپ» ۋە «پاسسىپ» ياكى ئەمەلىيەتچىل» ۋە «خىيالىپەرەس» دېگەن ئىككى بۆلەككە بۆلۈنىدۇ. ھالبۇكى، ئۆز ئارزۇسىغا يېتىش، كۆڭۈل تىلىكىنى ئەمەلىيەتكە ئايلاندۇرۇش ئۈچۈن ئاكتىپ كۈرەش قىلغان، تەشەببۇسكارلىق بىلەن ئىزدەنگەن ئىنسانلارلا دۇنيا ياشامىنىڭ پەيزىنى سۈرەلەيدۇ. بىراق، بۇ خىل

ئاكتىپ كۈرەش قىلىش ۋە بۇ خىل ئىزدىنىش بولسا، ئىنساندىن يېتەرلىك جىسمانىي كۈچ - قۇدرەت بىلەن مۇناسىپ پەم - پاراسەت كۈتىدۇ. مۇنداقچە قىلىپ ئېيتقاندا، قىيىنچىلىقلارنى يېڭىپ مۇئەييەن بىر ئارزۇنى ئەمەلگە ئاشۇرۇش كۈچ بىلەن بولۇشىمۇ، پەم بىلەن بولۇشىمۇ مۇمكىن. بۇ ھال بەزەن چاغدا، ئىنساننىڭ جىسمانىي كۈچ ئىشلىتىپ كەسكىن ۋە قەتئىي بولۇشىغا ھاجەتەن بولسىمۇ، كۆپ ھاللاردا، ئاددىي قوپال ئەمەس، بەلكى سەبىرچان، تاكتىكىلىق ۋە سىلىق بولۇشنى تەلەپ قىلىدۇ. ئەھمىيەتلىك يېرى شۇكى، «كەسكىن ۋە قەتئىي بولدۇم» دەپ، مۇشت ئىشلىتىپ قويۇپ، نەتىجىدە مەقسەتكە يېتەلمەي داغدا قالغاندىن، ھۇش ئىشلىتىپ، مەسىلىنى ئىمكان بار سىلىق ئىلمىي يول بىلەن ھەل قىلىپ، مۇددىئا غايىسىگە يېتىش ئاخىرقى ھېسابتا يەنىلا ئاكتىپ ياشاش ۋە ئەمەلىيەتچىل بولۇشقا كىرىدۇ، ئەلۋەتتە.

مۇئەييەن ئەقىدىگە ساھىب بولغان نورمال ئىنسان بۇ دۇنيا ياشامى جەريانىدا، ھامان بىر خىل ياخشى ئارزۇ، ئەزگۈ تىلەك ۋە غايىۋى مەقسەتنىڭ تەلپۈندۈرۈشىگە جور بولۇپ ئۆتىدۇ. ئەمدى ئاشۇ ئارزۇ ۋە غايىنى ئەمەلىيەتكە ئايلاندۇرۇش ئۈچۈن كۈرەش قىلىش ياكى مەزكۇر ئارزۇ ۋە غايىنىڭ خىيالى بىلەنلا چەكلىنىش جەھەتتە، ئىنسان يەنە «ئاكتىپ» ۋە «پاسسىپ» ياكى «ئەمەلىيەتچىل» ۋە «خىيالىپەرەس» دېگەن ئىككى بۆلەككە بۆلۈنىدۇ. ھالبۇكى، ئۆز ئارزۇسىغا يېتىش، كۆڭۈل تىلىكىنى ئەمەلىيەتكە ئايلاندۇرۇش ئۈچۈن ئاكتىپ كۈرەش قىلغان، تەشەببۇسكارلىق بىلەن ئىزدەنگەن ئىنسانلارلا دۇنيا ياشامىنىڭ پەيزىنى سۈرەلەيدۇ. بىراق، بۇ خىل ئاكتىپ كۈرەش قىلىش ۋە بۇ خىل ئىزدىنىش بولسا، ئىنساندىن يېتەرلىك جىسمانىي كۈچ - قۇدرەت بىلەن مۇناسىپ پەم - پاراسەت كۈتىدۇ. مۇنداقچە قىلىپ ئېيتقاندا، قىيىنچىلىقلارنى يېڭىپ مۇئەييەن بىر ئارزۇنى ئەمەلگە ئاشۇرۇش كۈچ بىلەن بولۇشىمۇ، پەم بىلەن بولۇشىمۇ مۇمكىن. بۇ ھال بەزەن چاغدا، ئىنساننىڭ جىسمانىي كۈچ ئىشلىتىپ كەسكىن ۋە قەتئىي بولۇشىغا ھاجەتەن بولسىمۇ، كۆپ ھاللاردا، ئاددىي قوپال ئەمەس، بەلكى سەبىرچان، تاكتىكىلىق ۋە سىلىق بولۇشنى تەلەپ قىلىدۇ. ئەھمىيەتلىك يېرى شۇكى، «كەسكىن ۋە قەتئىي بولدۇم» دەپ، مۇشت ئىشلىتىپ قويۇپ، نەتىجىدە مەقسەتكە يېتەلمەي داغدا قالغاندىن، ھۇش ئىشلىتىپ، مەسىلىنى ئىمكان

بار سىلىق ئىلمىي يول بىلەن ھەل قىلىپ، مۇددىئا غايىسىگە يېتىش ئاخىرقى ھېسابتا يەنىلا ئاكتىپ ياشاش ۋە ئەمەلىيەتچىل بولۇشقا كىرىدۇ، ئەلۋەتتە.

مەن «قىيىنچىلىق دېمەك بايلىق دېمەكتۇر» دېگەن رادىئال ئابلا تەڭلىمىسىنىڭ بىباھا قىممىتى ئۇنىڭ ئەمەلىيەتتە، ئۇيغۇرلارنىڭ ئەزەلدىن تارتىپ «ئەمگەك بىلەن ھالال ياشاش» قىلىپ ئىپادىلەپ كېلىۋاتقان تۈپلۈك تۇرمۇش پەلسەپىسىنى مەنبە قىلغانلىقىدا دەپ قارايمەن. ئىزدىنىش ۋە پارلاق ئەسلىمىزنى قېزىش تىلىكىدە، ئۇلۇغ ئالىم مەھمۇد كاشغەرىي تۈزگەن بۈيۈك قامۇس «تۈركىي تىللار دىۋانى» غا نەزەر ئاغدۇرىدىغان بولساق، ئۇنىڭدىن ئۇيغۇر خەلقى ئەزەلدىن قوللىنىپ ۋە ئەمەل قىلىپ كېلىۋاتقان تۇرمۇش پەلسەپىسىنىڭ مېغىزلىق شەرھىنى كۆرۈپ سۆيۈنىمىز. ئالايلۇق:

ئىشچاننىڭ ئەرنى (لېۋى) ياغلىق، ھۇرۇننىڭ بېشى قانلىق. ئىشچان ئادەم تىرىشىپ ئىشلەپ، ياخشى تاماقلارنى، سېمىز گۆشلەرنى كۆپ تېپىپ يېگەچكە، كاپۇكى ياغلىشىدۇ؛ ھۇرۇن ئادەم ئۆزىنىڭ ئېرىنچەكلىكىدىن ئىشتىن قېچىپ، تاياق يەپ بېشىنى قانتىدۇ. بۇ ماقال ھۇرۇنلۇقنى تاشلاپ، ئىشچان بولۇشقا ئۈندەپ ئېيتىلىدۇ. قاراڭ: «تۈركىي تىللار دىۋانى» (ت ت د)، 1-توم (ت 1)، 96-بەت (ب)، شىنجاڭ خەلق نەشرىياتى، 1980-يىل نەشرى.

تىكىمىگىچە ئۈنمەس، تىلىمىگىچە تېپىلماس. يەنى دەرەخ تىكىلمىگىچە ئۈنمەيدۇ، مۇراد - مەقسەت ئىزدەنمىگىچە قولغا كەلمەيدۇ. بۇ ماقال بىرەر ئىشتا، كۆزلەنگەن مەقسەتكە يېتىش ئۈچۈن، تىرىشىش لازىملىقىغا ئۈندەپ ئېيتىلىدۇ. (ت ت د، ت 2، 27 ب)

يازدا قاتتىق ئىشلىسە، قىشتا سۆيۈنەر. (ت ت د، ت 3، 218 ب)

ئەمگەك بىكار كەتمەس. بۇ ماقالىنىڭ مەزمۇنى ئۇلۇغ تەڭرىنىڭ «ان مى السىرىرا» (ئىننە مەئەلۇسىرى يۇسران: ئەلۋەتتە ھەر بىر مۇشكۈللۈك بىلەن بىر ئاسانلىق بار) دېگەن سۆزىگە ئوخشايدۇ. (ت ت د، ت 1، 149 ب)

كچىكىدە قېتىرقىنسا، ئۇلغاغاندا(قېرىغاندا) سۆيۈنەر. (ت ت د، ت 2، 390ب) مانا بۇ ماقالىلاردىن قەدىمكى ئۇيغۇرلارنىڭ ياشام پەلسەپىسى ئالدى بىلەن، ئىشچانلىق پەلسەپىسى، ئىش - ئەمگەكنى سۆيۈش پەلسەپىسى ئىكەنلىكى ئېنىق مەلۇم بولۇپ تۇرىدۇ.

مەلۇمكى، بۇ دۇنيادا ياشاش، ھايات كۆچۈرۈش ئەمەلىيەتتە بىر پائالىيەت جەريانىدۇر. ئەمدى، ھەر قانداق بىر ئىنسان بۇ پائالىيەت جەريانىنى ياخشى نەتىجىلىك ۋە ئىمكان بار راھەتلىك قىلىش، مۇمكىن بولغىنىچە ھۇزۇر ئىچىدە ئۆتكۈزۈش ئۈچۈن، ئەمگەك قىلىشقا، تەر ئاققۇزۇشقا مەجبۇر بولىدۇ. شۇڭا، مۇسۇلمانلارنىڭ مۇقەددەس كىتابى قۇرئاندا: «ئىس لىنسان الا فى السو» (لەيسە لىننسان ئىلا فىسسنا: ئىنسان ئۈچۈن، سەئىي - ئەھتىمام قىلىشتىن، تىرىشىپ ئەمگەك قىلىشتىن باشقا يول يوقتۇر.) دېيىلىدۇ. دېمەكچىكى، ئەمگەك قىلىش، تىرىشچانلىق كۆرسىتىش ئىنسان ياشامى ئۈچۈن، بىر خىل زۆرۈرىيەتتۇر، بىر خىل مەجبۇرىيەتتۇر. ئەمما ئىنسان مۇشۇ ئەمگەكنى سۆيۈش - سۆيۈمەسلىك مەسىلىسىدە، «ئىشچان» ۋە «ھۇرۇن» دەپ ئىككى بۆلەككە بۆلۈنىدۇ. قەدىمكى ئۇيغۇرلار ئىشچان بولۇشنى، ئەمگەكنى سۆيۈشنى ئۆزلىرىگە تۈپكى تۇرمۇش پەلسەپىسى قىلغاچقا: «ئىنسان ئەمگەك قىلسا، تىرىشچانلىق كۆرسەتسە، يەنى ئىشچان بولسا، بۇ ھالدا، ھايات پائالىيىتى ياخشى نەتىجىلىك بولىدۇ، لېۋى ياغلىشىدۇ، تۇرمۇشى ھۇزۇر ئىچىدە ئۆتىدۇ» دەپ قارىغان ۋە بۇ قاراشنى ئومۇملاشتۇرغان. شۇنىڭ بىلەن بىر چاغدا، ھۇرۇنلۇقنىڭ ئىنسان ھاياتىنى مەغلۇبىيەتكە ئېلىپ بارىدىغانلىقىنى ئېنىق بىلگەچكە: «ھۇرۇننىڭ بېشى قانلىق» دېگەن كەسكىن يەكۈن بىلەن، خەلقنى ئاگاھلاندۇرغان. شۇنداقلا، «ئەزمىگە بوسۇغىمۇ داۋان كۆرۈنۈر» (ت ت د، ت 1، 59 ب)، «ئېرىنچەككە بۇلۇت كۆلەڭگىسى يۈك بولۇر» (ت ت د، ت 1، 186 ب) قاتارلىق ماقالىلار ئارقىلىق، ھۇرۇنلۇق ئىللەتلەرنى رەھىمسىزلىك بىلەن سۆككەن ۋە جىددىي تەنقىد قىلغان.

دېمەك، ئۇيغۇرلار مىڭ يىللار مابەينىدە ئەمگەك بىلەن ياشاشنى ئۆزلىرىنىڭ تۈپلۈك تۇرمۇش پەلسەپىسى قىلغانلىقى ئۈچۈنلا، تارىخ بويىچە ئالدىغا ئۇچرىغان تۈرلۈك - تۈمەن قىيىنچىلىقلارنى يېڭىپ، مەۋجۇتلۇق ئالەمدە ئۆزلىرىنىڭ نېسىۋە داستىخىنى ۋە تىرىكچىلىك ئورنىنى مۇۋەپپەقىيەتلىك ساقلاپ،

تەرەققىيات دۇنياسىنىڭ بۈگۈنكى دەۋرلىرىگە سالامەت يېتىپ كېلەلگەندۇر. ھالبۇكى، بۈگۈنكى كۈندە، رادىئال ئابلا ئەپەندىنىڭ ئەجدادلار روھى شادلىق ۋە قۇۋانچ بىلەن ئىپتىخارلانغىدەك جاسارەت بىلەن ئىشلەپ ئۆلگە كۆرسىتىپ تۇرۇپ، ئۆز قېرىنداشلىرىغا قىلغان «قىيىنچىلىق دېمەك بايلىق دېمەكتۇر» دېگەن خىتابى ئەمەلىيەتتە، بۇ گىگانىت ئىنسان ۋەكىللىك قىلغان پىداكار كارخانىچىلارنىڭ مىللەتنىڭ كۆز ئالدىمىزدىكى بۇ رەھىمسىز رىقابەت دېڭىزىدىن زەپەر قۇچۇپ چىقىشى ئۈچۈن قىلىۋاتقان بۈيۈك تىرىشچانلىقلىرىنىڭ نەزەرىيە ئاساسىدۇر.

ھاسىلكالام، رادىئال ئابلا تەڭلىمىسى كۈچلۈك ۋە ئىلغار پەلسەپە ئاساسىغا ئىگە بولغانلىقى ئۈچۈن ئىشەنچلىكتۇر؛ بۇ تەڭلىمە «يا ئۆلۈم، يا كۆرۈم» دەپ، جان تىكىپ ئىشلەشكە توغرا كېلىۋاتقان بۇ دەۋرىمىزدە، ئۆزىگە خاس قىممەت قارىشىغا ساھىب بولغان ھالدا، ياڭراق كۈرەش بۇرغىسىنى ياڭراتقانلىقى بىلەن قىممەتلىكتۇر؛ قاراپ تۇرۇڭلار، مەن ئۆز ئەمەلىيىتىم بىلەن كۆرسىتىمەن، قېرىندىشىم، سەنمۇ سىناپ باققىنىكى، بۇ تەڭلىمىنىڭ يېشىمى جەزمەن ھىدايەتلىك ۋە نۇسرەتلىكتۇر!